

مۇقاۋىسىنى لايىھىلەپ كۆپتى: خۇمىرە سەئىد ئالم

گۈلنار تىپىپ ئەسەرلىرى



ئاياللىققا قايتىش

قەلب تىۋىشى

ئۆزۈڭنى تونۇش ۋە كېلە چەك

ئاياللار 40 ياشتا

ئائىلىدىكى مەخپىيەتلىك

ISBN 978-7-5466-2955-1



9 787546 629551 >

ئائىلىدىكى مەخپىيەتلىك

شىنجاڭ خەلق باش نەشرىياتى  
شىنجاڭ پەن تېخنىكا نەشرىياتى

ھاياتلىق — پىسخىكا ساغلاملىق مەنبەسى

گۈلنار تىپىپ

# ئائىلىدىكى مەخپىيەتلىك

بىر جەمەتنىڭ ئاشكارىلاشنى خالىمايدىغان مەخپىيەتلىرى



شىنجاڭ خەلق باش نەشرىياتى  
شىنجاڭ پەن تېخنىكا نەشرىياتى



گۈلنار تېيىپ 1971- يىلى 11- ئايدا ئۈرۈمچىدە تۇغۇلغان. 1995- يىلى شىنجاڭ ئۇنىۋېرسىتېتى ئەدەبىيات فاكولتېتىنى پۈتكۈزگەندىن كېيىن ئۈرۈمچى كەچلىك گېزىتى ئىدارىسىگە تەقسىم قىلىنىپ، ئىزچىل شۇ ئىدارىدە مۇخبىرلىق كەسپى بىلەن شۇغۇللىنىپ كېلىۋاتىدۇ. گۈلنار تېيىپ 18 يىللىق مۇخبىرلىق ھاياتىدا جەمئىيەتتىكى قىزىق نۇقتا مەسىلىلىرى ھەققىدە قەلەم تەۋرىتىپ نۇرغۇن ياخشى ئەسەرلەرنى يازدى، بولۇپمۇ يېقىنقى يىللاردىن بۇيان ئۆز كەسپى بىلەن پىسخولوگىيە قاتارلىق كەسىپلەرنى بىرلەشتۈرۈپ ئۆگىنىپ، ئەسەرلىرىنىڭ ئىلمىيلىكىنى، ئوقۇشچانلىقىنى يەنىمۇ بىر بالداق يۇقىرى كۆتۈردى.

گۈلنار تېيىپنىڭ بۈگۈنگىچە ئائىلە، نىكاھ مەسىلىلىرى ھەققىدىكى ئىزدىنىشلىرى ئاساسىدا يازغان «ئاياللىققا قايتىش»، «ئۆزۈڭنى تونۇش ۋە كېلەچەك»، «قەلب تىۋىشى»، «قەلب زەخمىسىگە كىرىش» قاتارلىق ئەسەرلىرى نەشر قىلىنىپ كەڭ ئاممىنىڭ ئالقىشىغا ئېرىشكەندى. بۇ نۆۋەت «ئاياللار 40 ياشتا»، «ئائىلىدىكى مەخپىيەتلىك» قاتارلىق ئىككى پارچە كىتابى بىراقلا نەشر قىلىندى.

## گۈلار تېپىپنىڭ ئېيتقانلىرى

♥ كادەم ئۆزىنىڭ نېمىنى خاتا قىلىۋاتقانلىقىنى ھېس قىلغاندىلا، ئۇنى ئۆزگەرتىش ئىمكانىيىتى تۇغۇلىدۇ.

♥ ئىناق ئائىلە بەرپا قىلىشنىڭ ئالدىنقى شەرتلىرىنىڭ بىرى شۇكى، ئائىلىدە ئاتا قىلىش بىلەن گېرىشىش ئوتتۇرىسىدا تەڭپۇڭلۇق بولۇشى كېرەك.

♥ بىر تەرەپ مېھىر-مۇھەببەت ئاتا قىلغۇچى، يەنە بىر تەرەپ پەقەت گېرىشكۈچىگە ئايلىنىپ قالغان تۇرمۇشتا، ئاتا قىلغۇچىنىڭ قەلبىدىكى مېھىر-مۇھەببەت مەنبەسىز ئېقىن سۇيىگە ئوخشاش قۇرۇپ قېلىش خەۋپىگە دۇچار بولۇشى مۇمكىن.

♥ كالىڭىزدا شۇنەرسە ئېنىق بولسۇنكى، سىز ئۆزىڭىزنىڭ ياخشى ياكى يامان تۇرمۇش ئادىتى بىلەن ئەتراپىڭىزدىكى يېقىن كىشىلىرىڭىزگە ياخشى ياكى يامان تەسىر كۆرسىتىسىز.



ھاياتىق — پىسخىكا ساغلاملىق مەنبەسى

گۈلنار تېپىپ

# ئائىلىدىكى مەخسەتلىك

بىر جەمەتنىڭ ئاشكارا رايونى خالىمايدىغان مەخسەتلىرى

شەنجاڭ خەلق باش نەشرىياتى  
شەنجاڭ پەن تېخنىكا نەشرىياتى

## 图书在版编目(CIP)数据

家庭之密: 维吾尔文/ 古丽娜尔·提依普著. — 乌鲁木齐: 新疆科学技术出版社, 2015.3

ISBN 978-7-5466-2955-1

I. ①家… II. ①古… III. ①家庭关系—通俗读物—维吾尔语(中国少数民族语言) IV. ①C913.11\_49

中国版本图书馆CIP数据核字(2015)第058636号

نەشر قىلغۇچىلار: تاڭ خۇي  
ئادىل مۇھەممەت

مەسئۇل مۇھەررىرى: باھارگۈل تۇداخۇن

مەسئۇل كوررېكتورى: گۈلنار روزى

مۇقاۋىسىنى لايىھەلىگۈچى: خەمىدە سەئىدئالم

بەت ياسىغۇچى: رەنا ئەمەتجان

ھاياتلىق — پىسخىكا ساغلاملىق مەجمۇئەسى

## ئائىلىدىكى مەخپىيەتلىك

\* \* \*

شىنجاڭ خەلق باش نەشرىياتى

شىنجاڭ پەن - تېخنىكا نەشرىياتى نەشر قىلىپ تارقىتىدۇ  
(ئۈرۈمچى شەھىرى يەنئەن يولى №255 پوچتا نومۇرى: 830049)

شىنجاڭ شىنخۇا كىتابخانىسىدا سېتىلىدۇ

شىنجاڭ شىنخۇا خۇاڭ باسما چەكلىك مەسئۇلىيەت

شىركىتىدە بېسىلدى

فورماتى: 1/32 880 mm×1230mm باسما تاۋىقى: 8.125

2015 - يىلى 4 - ئاي 1 - نەشرى

2015 - يىلى 4 - ئاي 1 - بېسىلىشى

ISBN 978-7-5466-2955-1

باھاسى: 28.50 يۈەن

## مۇقەددىمە

بىر جۈپ ئەر - خوتۇن نىكاھلىنىپ بىر ئۆيگە كىرگەندىن كېيىن، ئۇلارنىڭ زىممىسىگە بىر - بىرىنىڭ ئەسلىدىكى ئائىلىسىدە يېتىلدۈرگەن تۇرمۇش ئادىتىنى ھۆرمەت قىلىش ۋە بىر - بىرى بىلەن ئاستا - ئاستا ماسلىشىش، بىرگە تۇرمۇش كەچۈرۈش جەريانىدا ئۆز ئارزۇ - ھەۋەسلىرىنى مۇۋاپىق دەرىجىدە چەكلەش، ئۆزىنى ۋە قارشى تەرەپنى قەدىرلەش، سۆيۈش ۋە بۇ جەھەتتە ئۆزئارا ئۈلگە بولۇش مەسئۇلىيىتى يۈكلەنىدۇ. پەرزەنتلىك بولغاندىن كېيىن، پەرزەنتىنى تەربىيەلەش مەسئۇلىيىتىنى ئورتاق ئۆز ئۈستىگە ئالىدۇ. ئۇلارنىڭ پەرزەنتى ئاتا - ئانىسىنىڭ ئەمەلىيىتىدىن ئۆزىنى قەدىرلەش، سۆيۈش، شۇنداقلا يېقىن ئادەملىرىنى سۆيۈش، قارشى تەرەپ ئۈچۈن ئۆز ھەۋىسىنى مۇۋاپىق دەرىجىدە چەكلەشنى ئۆگىنىۋالىدۇ. بۇ خىل ساغلام بولغان تۇرمۇش قېلىپى ئەنە شۇنداق ئەۋلادمۇ ئەۋلاد داۋاملىشىدۇ. ئەلۋەتتە، بۇنداق ئائىلىلەردە ئەر - خوتۇنلار ئوخشاشلا ئۇششاق ئىشلار سەۋەبلىك جېدەللىشىپمۇ قالىدۇ. بىر - بىرى بىلەن بولغان مۇناسىۋەتنى قانداق داۋاملاشتۇرۇش، پەرزەنتلىرىنى تەربىيەلەش جەھەتتە تېڭىرقاپ قېلىشتىن ساقلىنالماسلىقىمۇ مۇمكىن. ئۇلار «بىر - بىرىمىزگە بولغان قىزغىن مۇھەببىتىمىز ھاياتىمىزنىڭ ئاخىرىغىچە ئۆزگەرمەيدۇ» دەپ ھۆددە قىلالمايدۇ. ھېسسىيات جەھەتتە ئۆرلەش ۋە تۆۋەنلەش ئۇلارنىڭ تۇرمۇشىدىمۇ كۆرۈلۈشى

مۇمكىن. بىراق ئۇلار ھېسسىيات جەھەتتىكى ئۆزلەش ۋە تۆۋەنلەشكە توغرا مۇئامىلە قىلالايدۇ. ھېسسىيات جەھەتتىكى تۆۋەنلەشنى ھېس قىلغاندا بۇنى ئارىدا مۇھەببەت قالمىغانلىق سەۋەبىدىن ئەمەس، بەلكى بىر - بىرىگە سۇس مۇئامىلە قىلغانلىق سەۋەبىدىن دەپ تونۇپ، تۇرمۇشنى بېيىتىش، بىر - بىرىگە دىققەت نەزىرىنى كۆپرەك بېرىش ئارقىلىق تەڭشەپ كېتەلەيدۇ. ئۇنىڭدىن باشقا نىكاھنىڭ پەقەت قىزغىن مۇھەببەت ئۈستىگە ئەمەس، مەسئۇلىيەت، مەجبۇرىيەت ئۈستىگە قۇرۇلدىغانلىقىنىمۇ ھەر ۋاقىت ئېسىدىن چىقارمايدۇ.

بۇنداق ئائىلىدە چوڭ بولغان پەرزەنتتە قەدىرلەنگەنلىك، ئاسراغانلىق، سۆيۈلگەنلىك تەسىراتى نىسبەتەن كۈچلۈك بولىدۇ. بالا ئاتا - ئانىسىنىڭ مۇھەببىتىدە خاتىرجەملىك، بىخەتەرلىك تۇيغۇسىغا چۆمىدۇ ۋە ھەرقايسى ياش باسقۇچلىرىدىكى پىسخىكىلىق ئېھتىياجى ئاساسەن قانائەت تاپىدۇ. شۇنىڭ بىلەن بالا جىسمانىي جەھەتتە چوڭ بولۇش بىلەن تەڭ پىسخىكا جەھەتتىكى چوڭ بولۇشىنىمۇ تەڭ تاماملىيالايدۇ.

يۇقىرىقىنىڭ ئەكسىچە، رېئاللىقتا ئۆزىنىڭ ئەسلىدىكى ئائىلىسىدە ئادەتلەنگەن تۇرمۇش ئادىتىنى بىر - بىرىنىڭ تۇرمۇش ئادىتى بىلەن ماسلاشتۇرۇش، ئاڭلىق ھالدا يېقىنلاشتۇرۇش، بىر - بىرىنىڭ تۇرمۇش ئادىتىنى ھۆرمەت قىلىش، ئۆزىنى ۋە قارشى تەرەپنى قەدىرلەش، شۇنداقلا بىر - بىرى ئۈچۈن ئۆز ئارزۇ - ھەۋەسلىرىنى مۇۋاپىق دەرىجىدە چەكلەش، پەرزەنتلىك بولغاندىن كېيىن پەرزەنتىنى ئورتاق تەربىيەلەش، ئۆزىنى ۋە قارشى تەرەپنى سۆيۈش، قەدىرلەش ۋە بۇ جەھەتتە بالغا ئۈلگە بولۇش مەسئۇلىيىتىنى ياخشى ئادا قىلالمايدىغانلارمۇ بار. بۇ كىتابتا تۇرمۇش ئادىتىنىڭ ئائىلە

ئەزالىرىغا كۆرسىتىدىغان تەسىرى ھەقىقەتەن ئوقۇتۇشقا توختىلىمەن. تۆۋەندىكى مەزمۇنلارنى ئوقۇغاندىن كېيىن، بەلكىم يۈرىكىڭىزگە تاش قويۇپ قويغاندەك ئېغىر ھېس قىلىشىڭىز، بىئارام بولۇشىڭىز مۇمكىن. شۇنداق بولسىمۇ دېيىشكە تېگىشلىك گەپنى ھامان دېيىش كېرەك. بەزىلەر ئۆزىنىڭ مېھىر - مۇھەببەت ئىچىدە ئۆسۈپ چوڭ بولغانلىقىدىن شادلىنىشى، يەنە بەزىلەر ئۆزىنىڭ بەختسىز ئائىلىدە ئۆسۈپ چوڭ بولغانلىقىدىن ئاھ ئۇرۇپ زارلىنىشى ئېنىق. مەيلى قانداقلا بولسۇن، ئوخشاشلا نەپكە ئېرىشەلەيسىز. چۈنكى، ئۆزىنى تەلەپلىك ھېسابلىغۇچىنىڭ قەلبىدە ئۆزىنىڭ تەلەپلىكلىكىنىڭ «شۇنداق بولۇشقا تېگىشلىك» بولماستىن، بەلكى يېقىنلىرىنىڭ ساغلام تۇرمۇش ئادىتى سەۋەبلىك ئىكەنلىكىگە نىسبەتەن تونۇش پەيدا بولىدۇ. بۇنىڭ ئۇلارنىڭ ئوتتۇرىسىدىكى مېھىر - مۇھەببەتنى يەنىمۇ چوڭقۇرلاشتۇرۇشقا پايدىسى بار. تەلەپسىز ھېس قىلغۇچى بولسا ئۆز ۋۇجۇدىدىكى ۋە جەمەتكە ئورتاق بولغان ساغلام بولمىغان تۇرمۇش ئادىتى ھەققىدە ئويلىنىپ، قەلبىدە ئۇنى ئۆزگەرتىش ئىرادىسى پەيدا بولۇشى مۇمكىن. كىشىنى خۇشال قىلىدىغىنى، ئۆزىدىكى كەمتۈكلۈكنى تولۇقلاش ۋە ئۆزىدىكى ئاجىزلىقنى يېڭىش مۇمكىن بولمايدىغان ئىش ئەمەس. مەسىلەن، تۇغۇلۇپ چوڭ بولغۇچە يەتكۈچە دەل ئازابى تارتقان ئاتا - ئانىلارنىڭ قولىدا ئوخشاشلا دەل ئازابى تارتىپ چوڭ بولغان كىشىلەرنىڭ چوڭ بولغاندىن كېيىن باشقىلارنىڭ كۆڭلىنى ئايايدىغان، ئەتراپىدىكىلەرگە، تۇرمۇشتىكى ھەمراھىغا، بالىلىرىغا مېھرىبانلىق يەتكۈزىدىغان كىشىلەرگە ئايلانغانلىرى يوق ئەمەس. ئۇلار ھاياتىدا ئاچچىق - چۈچۈكنى يەتكۈچە تېتىمىغان بولغاچقا، بەختنى تېخىمۇ قەدىرلەيدۇ. تېخىمۇ غەيرەتلىك،



بەختلىك ياشاشقا بولغان ئىرادىسى تېخىمۇ كۈچلۈك بولىدۇ. دېمەك، ئادەم قانداق ئائىلىدە تۇغۇلۇپ، قانداق تەربىيەنى قوبۇل قىلىشنى تاللىيالايدۇ. بىراق، قانداق تۇرمۇشنى تاللاش ئىمكانىيىتى ھەرقانداق ئادەمدە بولىدۇ. بۇ دەل بۇ كىتابنى يېزىشىمغا تۈرتكە بولغان سەۋەبلەرنىڭ بىرى.

كىتابنى يېزىپ تاماملىشىمغا ياردەم قىلغان، ماڭا مەدەت بەرگەن بارلىق كىشىلەرگە رەھمىتىمنى بىلدۈرىمەن. شۇنداقلا بۇ كىتابنى ئوقۇش جەريانىدا پەيدا بولغان ھەرقانداق سوئال ۋە تەكلىپ پىكىرلەرنى خۇشاللىق بىلەن قوبۇل قىلىمەن ۋە ئورتاقلىشىشنى خالايمەن.

## مۇندەرىجە

- بىرىنچى بۆلۈم تەخپۇڭلۇقنىڭ بۇزۇلۇشى ..... 1
- ئادەم ئاتا، ھاۋا ئانا قىسسسىدىن تارىغان نۇر ..... 2
- ئەرلىك ۋە ئاياللىق تەبىئىتىنى تونۇش ..... 29
- مۇھەببەتنىڭ تۇنجى قەدىمىدە ..... 44
- نىكاھ چەمبىرىكىدىكى ئايال ..... 56
- ئايالنىڭ مەجەز - خۇلقىنىڭ قانداق بولۇشىدا ئەرنىڭ  
 تەسىرى كۈچلۈك بولىدۇ ..... 62
- ئاتا قىلغانغا يارىشا ئېرىشىش ئېھتىياجى ..... 66
- سوغۇق ئەرلەر ..... 72
- ئائىلىدىكى بېشارەت ..... 77
- ئىككىنچى بۆلۈم داۋاملىشىۋاتقان تۇرمۇش ئادىتى ..... 82
- ئۈچۈرنىڭ كەينىدىكى سىر ..... 83
- بالىنىڭ دۇنياسى ..... 90
- ئاتا - ئانا ئۈچۈن ئويۇن، بالا ئۈچۈن قىيىن كۈنلەر ..... 97
- تۇرمۇش قېلىپىنىڭ تەكرارلىنىشى ..... 104
- ئائىلە شەجەرىسى ..... 110
- ياش تۆكۈۋاتقان بالا ..... 116
- بەختلىك ئائىلىدىكى پاجىئە ..... 119
- ئازار بەرگۈچى ئەمەلىيەتتە ئەسلىي ئازار يېگۈچى ..... 122
- مەلۇم بىر خىل تەسىراتتىن قېچىش ..... 125
- بىر قىسىم ئەنئەنىۋىي قاراشلارنىڭ تەسىرى ..... 128

- 137 ..... خاتا تۇيغۇ
- 145 ..... سوغۇق مۇناسىۋەت
- 162 ..... ئۈچىنچى بۆلۈم ئادەتنى ئۆزگەرتىش ئۇسۇلى
- 163 ..... تونۇشنى ئۆزگەرتىش
- 169 ..... ئادەت ئۆزگەرمەس نەرسە ئەمەس
- 172 ..... سوغۇق مۇناسىۋەت قېلىپىنى چۈشىنىش ۋە ئۆزگەرتىش  
سوغۇق مۇناسىۋەت قېلىپىنى بۇزۇپ تاشلاشتىكى
- 176 ..... پايدىلىنىشقا بولىدىغان قەدەم - باسقۇچلار  
نىكاھتىن سىرتقى مۇھەببەت قېلىپىنى چۈشىنىش ۋە
- 182 ..... ئۆزگەرتىش
- 206 ..... تۆتىنچى بۆلۈم ھاياتقا مۇھەببەت
- 207 ..... ئۇيغۇر ئاياللىرىنىڭ يىغىسى
- 216 ..... ئىناق ئائىلە
- 239 ..... ھاياتىمنىڭ ئەڭ ئاخىرقى 24 سائىتىدە
- 249 ..... خاتىمە

بىرىنچى بۆلۈم

## تەخپۇڭلۇقنىڭ بۇزۇلۇشى

ئادەم ئۆزىنىڭ قانداق ئائىلىدە، قانداق تەربىيە ئاستىدا چوڭ بولۇشنى تاللىيالمىغىنى بىلەن، قانداق ياشاشنى تاللىيالايدۇ. بۇنىڭ ئۈچۈن ئالدى بىلەن ئۆزىنىڭ قانداق ياشاۋاتقانلىقىنى بىلىۋېلىشىغا توغرا كېلىدۇ.





## ئادەم ئاتا، ھاۋا ئانا قىسسسىدىن تارىغان نۇر

مەن ئىلگىرى ئەر - خوتۇنلارنىڭ بىر - بىرىگە مېھىر - مۇھەببىتى چوڭقۇر بولسا، نىكاھ قەسىمىگە ئەمەل قىلىش ئىرادىسى بولسا، قەلبىدە كۈچلۈك ئېتىقاد بولسا، مەسئۇلىيەت ۋە مەجبۇرىيەت تۇيغۇسى كۈچلۈك بولسا ئۇنداق كىشىلەرنىڭ نىكاھى كاپالەتكە ئىگە بولۇپ، كۈنلىرىنى بەخت ئىچىدە ئۆتكۈزەلەيدۇ، دەپ قارايتتىم. ھەم يازمىلىرىمدىمۇ شۇ ئىدىيەنى ئىلگىرى سۈرەتتىم. ھېلىھەم بۇ قارىشىمنى ئىنكار قىلمايمەن. ئەلۋەتتە، شۇنداق كىشىلەرنىڭ نىكاھ مۇناسىۋىتى نىسبەتەن مۇقىم ۋە بىخەتەر بولىدۇ. بىراق رىئاللىقىمىزغا قارايدىغان بولساق، بىر - بىرىگە مېھىر - مۇھەببىتى سۇس، مەسئۇلىيەت تۇيغۇسى كەمچىل كىشىلەر ئىچىدىلا ئەمەس، يۇقىرىقىدەك كىشىلەر ئىچىدىمۇ بەخت سېزىمى تۆۋەن ھالەتتە ياشاۋاتقان، ھەتتا نىكاھ مۇناسىۋىتىنى ۋەيران قىلىۋاتقانلار ئۇچرايدۇ. ئۇنداقتا، نىكاھ تۇرمۇشىدا نىكاھ قەسىمى، مەسئۇلىيەت، مەجبۇرىيەت، بىر - بىرىگە بولغان مېھىر - مۇھەببەت، كۈچلۈك ئېتىقادتىن باشقا بىز سەل قاراۋاتقان يەنە بىر مۇھىم نۇقتا بارمۇ - قانداق؟

بىز نەزىرىمىزنى ئۆزىمىزگە ئاغدۇرۇپ باقايلى. قەلب سادايىمىزنى ئاڭلاپ باقايلى. قەلبىمىزدىن قانداق سادا چىقىدىكىن.

— مەن نېمىگە ئېھتىياجلىق، مېنى ھەقىقىي قانائەت تۇيغۇسىغا ئېرىشتۈرىدىغان نەرسە زادى نېمە؟ ئەرلەرنىڭ ئاغزىدىن تۇيۇقسىزلا شۇنداق سادا چىقىپ كېتىدۇ.

— مەن نېمىگە ئېھتىياجلىق، مەن نېمىدىن قانائەت ھېس قىلىمەن؟ ئاياللارمۇ ئاغزىدىن شۇنداق سادانىڭ چىقىمىپ كەتكەنلىكىنى بىلمەيلا قالدۇ.  
دېمەك، قەلبىمىز بىر نەرسىنى ئىزدەيدۇ، بىر نەرسىگە ئىنتىلىدۇ.

بىز ھەقىقەتەن بىر نەرسىگە سەل قاراۋاتقان ئوخشاشمىز. مەن ھەقىقىي بىر ئەر بولۇپ ياشىسام دەيمەن....  
مەن ھەقىقىي بىر ئايال بولۇپ ياشىسام دەيمەن....  
قەلبىمىزدىن نېمە سەۋەبتىن شۇنداق سادا چىقىدۇ؟  
بەلكىم ئېسىڭىزنى دەرھاللا يىغىپ بىز ئەر ۋە ئايال بولماي نېمە بوپتۇق؟ دېيىشىڭىز مۇمكىن. ھەقىقەتەن ھەممىمىز ئەر ۋە ئاياللىق سالاھىيىتى بىلەن تۇغۇلىمىز. بىراق شۇ خىل سالاھىيەت ئاتا قىلغان تەبىئىيىتىمىز ۋۇجۇدىمىزدا بارمۇ ياكى يوقتىمىز قويدۇقمۇ، ياكى ئاجىزلاپ كېتىۋاتامدۇ؟

بۇ سوئالغا جاۋاب تېپىش ئۈچۈن يۈرىكىمىزنى تۇتۇپ تۇرۇپ، يىلتىزىمىزنى ئاخشۇرۇپ باقايلى.  
ئىنسانلارنىڭ تۇنجى نىكاھ مۇناسىۋىتىگە ئائىت ئۇچۇر ئادەم ئاتا، ھاۋا ئانا قىسسىسى («قىسسەسۇل ئەنبىيا» نىڭ قەشقەر ئۇيغۇر نەشرىياتى تەرىپىدىن 1988 - يىلى نەشر قىلىنغان نۇسخىسىدىن قىسقارتىپ ئېلىندى). دىن مەلۇم بولدى.

تەڭرى ئادەم ئاتىغا جۈپ يارىتىش ئۈچۈن ئادەم ئاتا يېرىم ئۇيقۇ ھالىتىدە ئارام ئېلىۋاتقان پەيتتە سول قوۋۇرغىسىدىن بىز تال قوۋۇرغىنى ئېلىپ شۇنىڭدىن ھاۋا ئانىنى ياراتتى. ھاۋا ئانىنىڭ بىرقانچە يەرلىرى ئادەم ئاتىغا ئوخشمايتتى. تېرىسى تېخىمۇ سۈزۈك، ئۆزى مۇلايىم ئىدى.

تەڭرىنىڭ ھاۋا ئانىنى ئادەم ئاتىنىڭ يېرىم ئۇيقۇ ھالىتىدە يارىتىشىدىكى سەۋەب، ئەگەر ئادەم ئاتا ئويغاق ھالەتتە



قوۋۇرغىسىنى ئالدىنغان بولسا ئاغرىق سەۋەبىدىن ھاۋائانىغا ئۆچمەنلىك قىلىپ، ئانچە مېھرىلىك بولمايتتى. قاتتىق ئۇيقۇ ھالىتىدە ئالغان بولسا ئۆزىنىڭ بىر قىسمى ئىكەنلىكىنى بىلمەي ئانچە مېھرىبان بولماس ئىدى. ئەگەر باشقا نەرسىدىن يارىتىلغان بولسا ئانچە ياخشى كۆرمەس ئىدى. شۇنداق قىلىپ ھاۋا ئانا يارىتىلدى. ئۇ شۇنچىلىك گۈزەللىكى ئادەم ئاتا ھاۋائانىغا مەھلىيا بولدى ۋە ئۆز يېنىغا چاقىردى. ھاۋا ئانا ئۇنىماي نېرى كەتتى. ئادەم ئاتا يەنە چاقىردى يەنە ئۇنىمىدى. ئۈچىنچى قېتىمدا ھاۋا ئانا «مەيلىك بولسا ئۆزۈڭ كەل» دېدى. شۇنىڭ بىلەن ئادەم ئاتا ھاۋائانىنىڭ يېنىغا كەلدى.

ئادەم ئاتىنىڭ كۆڭلى ھاۋائانىغا مايىل بولغاندا جەبرائىل مۇنداق دېدى:

— ئى ئادەم ئالدىراپ كەتمە، ھاۋا ھەرقاچان سېنىڭكى، نىكاھ قىلمىغۇچە ئۇ ساڭا راۋا ئەمەس.

...

— ئايالغا تۆلەيدىغان مېھىر كاپىن كېرەك (ئايالغا تۆلىنىدىغان ھەق) بىر نەرسەڭ بارمۇ؟ ...  
ئۇلار نىكاھلىنىپ بىر زامانلارغىچە ئەرشتە ياشىدى، كېيىن شەيتاننىڭ ئېزىقتۇرۇشى بىلەن چەكلەنگەن بۇغداينى يەپ قويۇپ، يەر - زېمىنغا پالاندى. ئىككىسى ئىككى جايدا بىر - بىرى بىلەن تېپىشالماي، بىر - بىرىنى سېغىنىپ ياشىدى.

ئادەم ئاتا ئىبادەت قىلغىلى خانەئى كەبىگە كەلدى. جانابى ھەق بېھىشتىن ئات، تۆگە، ئۆكۈز، قوي چىقىرىپ بەردى. تۆگىگە يۈك ئارتسۇن دەپ، قوينىڭ سۈتىنى ئىچىپ، يۇڭىدىن يازلىق كىيىم، تېرىسىدىن قىشلىق كىيىم كىيسۇن دەپ، پەرمان قىلدى. ھاۋائانىغا بىر قوشقار بەردى. ئۇ قوشقارنى سويۇپ يەپ ئارام ئالدى. يەنە ئۈچ تال بۇغداينى

ئېلىپ كېلىپ، ئىككى تېلىنى ھاۋا ئانغا، بىر تېلىنى ئادەم ئانغا بەردى. ھەزرىتى ئادەم بۇغداينى يەي دەپ تۇرۇشىغا ھەزرىتى جەبرائىل كېلىپ: ئى ئادەم بۇغداينى تېرىپ كۆپەيتىپ يېگىن دەدى...

كېيىن ئادەم ئاتىنىڭ تىلىكى ئىجابەت بولۇپ، ھاۋا ئانا كەلتۈرۈپ بېرىلدى. ھاۋا ئانا ئادەم ئاتىدىن تۆت بالىلىق بولدى...

ھاۋا ئانا بىلەن ئادەم ئاتا قىسىسىدىن بىز ئەر ۋە ئايالنىڭ خاس ئەسلى تەبىئىتى ۋە نىكاھلىنىشىغا مۇناسىۋەتلىك ئەڭ دەسلەپكى ئۇچۇرغا ئېرىشەلەيمىز.

ھاۋا ئانا ئادەم ئاتىنىڭ قوۋرغىسىدىن يارىتىلدى. يەنى ئايال ئەرنىڭ باغرى، بىر قىسمى، ئادەم ئاتا ھاۋا ئانغا مەپتۇن بولۇپ يېنىغا چاقىردى. ھاۋا ئانا يېنىغا بارماي ئەكسىچە «مەيلىك بولسا ئۆزۈڭ كەل» دېدى. يەنى ئەر قوغلاشقۇچى، ئايال قوغلىشىش ئوبيېكتى.

ھاۋا ئانا شەيتانغا ئالدىنىپ ئۈچ تال بۇغداينى ئۈزۈپ ئۆزى بىرنى يەپ، ئىككىسىنى ئادەم ئانغا بەردى. دېمەك ئايال ئەرگە قارىغاندا ئۆز ھېسسىياتىغا تايىنىپراق ئىش قىلىدۇ. ئادەم ئانغا ئەرشتىن قوي، ئۆكۈز، ئات، تۆگە چۈشۈرۈپ بېرىلدى. تۆگىگە يۈك ئارتسۇن، قوينىڭ سۈتىنى ئىچىپ يۇڭى ۋە تېرىسىدىن پايدىلانسۇن دەپ پەرمان قىلىندى. ھاۋا ئانغا بولسا، گۆشىنى يەپ ئارام ئېلىشى ئۈچۈن يالغۇز قوشقارلا چۈشۈرۈپ بېرىلدى. بۇنىڭدىن ئەرلەرنىڭ سىرتتا جىسمانىي ئەمگەك بىلەن شۇغۇللىنىدىغانلىقىدىن، ئاياللارنىڭ بولسا ئائىلە ئىشلىرى بىلەن مەشغۇل بولىدىغانلىقىدىن بېشارەت بېرىلدى.

دېمەك، ئەرلەرنىڭ تەبىئىتى شۇكى، ئۆز باغرىنى بەرگۈچى، قوغلاشقۇچى، كۆڭلىنى ئىزدىگۈچى، مېھىر - مۇھەببەت ئاتا قىلغۇچى.





ئاياللاردىكى ئاياللىق تەبىئەت شۇكى، مەپتۇن قىلغۇچى، قاقچۇچى، مېھەر - مۇھەببەتكە ئېرىشكۈچى، ئاسرالغۇچى ھەم مېھەر - مۇھەببىتىنى بېغىشلىغۇچى.

دېمەك، ئەرلىك ۋە ئاياللىق تەبىئەتكە، شۇنداقلا، ئەر - ئايال ئوتتۇرىسىدىكى نىكاھقا مۇناسىۋەتلىك ئەڭ قەدىمىي ئۇچۇر ئادەم ئاتا ۋە ھاۋا ئانا قىسسسىدىن تاراپ، خۇددى نۇردەك، دەۋر - دەۋرلەردىن ئۆتۈپ، ھەر خىل مەزمۇن ۋە شەكىلدە ئەسىرلەرنى ئەسىرلەرگە ئۆلىدى.

يىگىتلەرنى ئىشلىتىپ،  
مېۋىلىك دەرەخلەرنى ئىرغىتىپ.  
قۇلان كېيىك ئوۋلىتىپ  
بايرام قىلىپ ئوينايلى.

ئا.....

بەكمۇ ئامراق ...  
ئامراق نىگارم.....  
ئۆز ئامرىقىمنى ئويلىسام،  
ئويلاپ - ئويلاپ تۇرغانسېرى،  
ئۆز ئامرىقىمنى سۆيگۈم كېلىدۇ.

(غەيرەتجان ئوسماننىڭ شىنجاڭ خەلق نەشرىياتى تەرىپىدىن نەشر قىلىنغان «ئۇيغۇر كىلاسسىك ئەدەبىيات تارىخى» ناملىق كىتابىنىڭ 14 - ۋە 80 - بەتلەردىن ئېلىندى)

ئادەم ئاتىنىڭ ۋە ھاۋا ئانىنىڭ ۋۇجۇدىدىن تارىغان بۇ نۇر بىزگىچە يېتىپ كېلەلمىدۇ؟

ھەر كۈنى بىر سائەت داۋام قىلىدىغان تۈن تىۋىشلىرى پروگراممىسىدا نىكاھ تۇرمۇشىدىكى بەختسىزلىكى ئۈستىدىن

شەكايەت قىلىپ، مەسلىھەت سورايدىغان ئايال تەخمىنەن 80% تىن ئېشىشى مۇمكىن. مەن بۇ پروگراممىنى پات - پات ئاڭلاپ تۇرىمەن.

ئەمدىلا 20 ياشقا كىرگەن بىر ئايال ئىككى ياشقا كىرگەن بالىسى بىلەن يولدىشىدىن ئاجرىشىپ، يەنە بىر ئەرگە تېگىپتۇ. ئۇ ئەر توپىدىن بۇرۇن بالا بىلەن ئايالغا ياخشى قارايدىغانلىقى توغرىسىدا ۋەدە بېرىپتۇ. بىراق ئوي قىلىپ بىر ئاي بولمايلا، نارىسىدە بالىنى قورقىتىپ، ئۇرۇپ تىللايدىغان، ئۇ ئايالنىمۇ خارلايدىغان بولۇۋاپتۇ...

جاپالىق كۈنلەرنى بىرگە ئۆتكۈزگەن ئايالنىڭ ئۈستىگە ئىككىنچى خوتۇن ئالماقچى بولغان ئەر، ياكى باشقا ئاياللار بىلەن ئىچ قۇيۇن - تاش قۇيۇن بولۇپ خوتۇن - بالىلىرىنىڭ كۆزىنى ياشلاۋاتقان ئەرنىڭ باھانىسى بەكلا كۆپ. بۇنداق تۇرمۇش ئىچىدىكى ئايال قانداق قىلىشىنى بىلەلمەي كۈنلىرىنى مەنىسىزلىك، بۇرۇقتۇرمىلىق ئىچىدە ئۆتكۈزۈۋاتقان. ئۇلارنىڭ ئىچىدىكى ئەقىللىقراقلىرى تۇرمۇشنىڭ ئۆزىگە ۋە ئائىلىسىدىكىلەرگە كەلتۈرىدىغان روھىي جەھەتتىكى زىيىنىنى كېمەيتىش ئۈچۈن تۈرلۈك ئامال - چارىلەرنى ئىزدەۋاتقان.

خوتۇن - بالىلىرىنى تاشلىۋېتىپ تۇرمۇشىغا قارىمايدىغان ئەر...

ئەتراپىمىزدىكى ۋۇجۇدىدا بىر ئائىلىگە تۈۋرۈك بولۇش، ئايالنى قوينىغا ئېلىشتىن ئەسەرمۇ يوق، قىسقىسى ئەرلىك تەبىئىتىنى يوقاتقان ئەرلەرگە، ئەرنىڭ باغرى ئىكەنلىكىنى ئۇنتۇغانلىق سەۋەبىدىن ئاياللىق تەبىئىتىدىنمۇ بارغانسېرى ياتلىشىۋاتقان ئاياللارغا قاراپ بىز ئادەم ئاتا بىلەن ھاۋائانىنىڭ پەرزەنتلىرىمۇ - ئەمەسمۇ؟ دەپ ئويلاپ قالغىمىز. ئەلۋەتتە ئەرلەر بۇ گەپنى تەستىقلىمايدۇ. چۈنكى ئۇلار ئادەم ئاتىنىڭ ئەۋلادلىرىدە. ئاياللارمۇ بىز ئەلۋەتتە ھاۋائانىنىڭ



ئەۋلادلىرى دېيىشىدۇ.

ئۇنداق بولسا بىزگە نېمە بولدى؟ ئەرلەردىكى ئايالغا مېھرىلىك بولۇش ۋە ئاياللاردىكى ئاياللىق تارتىم ۋاقتىنىڭ قايسى تونىلىغا قىسىلىپ قالدى. ۋاقتىنى كەينىگە ياندۇرۇپ، ئەجدادلىرىمىز قالدۇرغان ئىزلار ئىچىدىن جاۋاب ئىزدەپ باقايلى.

مەن بۇ ھەقتە ئەڭ قايىل قىلارلىق پاكىتىنى تېپىش ئۈچۈن كۆپ ئىزدەندىم. ئاخىر ئاتا - بوۋىلىرىمىز ياراتقان خەلق ئېغىز ئەدەبىياتىغا تەۋە داستانلار ئىچىدىن ئەرلىك ۋە ئاياللىق تەبىئەتكە مۇناسىۋەتلىك ئىزنالارنى تېپىشنى لايىق كۆردۈم (بۇ جەھەتتە مېنى ماتېرىيال بىلەن تەمىنلىگەن ھەم قوللىغان شىنجاڭ ئۇنىۋېرسىتېتى فىلولوگىيە ئىنىستىتۇتىنىڭ پىروفېسسورى ئۇستازىم ئوسمانجان ئىسمائىل مۇئەللىمگە رەھىمىمنى بىلدۈرىمەن.)

### «ئوغۇزنامە» داستانى

باتۇر ئوغۇزخان تۇغۇلۇشى بىلەنلا ئادەتتىكى كىشىلەرگە ئوخشىمايدۇ، قىرىق كۈندىن كېيىن ئۇ چوڭ ئادەم بولۇپ يېتىلىدۇ. ئۇنىڭ قىياپىتى غەلىتە بولۇپ، كۆك يۈزلۈك، قىزىل ئېغىزلىق، قىزىل كۆزلۈك، پۈتۈن بەدىنىنى تۈك باسقان، ئۇنىڭ پۈتى بۇقىنىڭكىدەك، بېلى بۇرىنىڭكىدەك، مۇرىسى يىلپىزنىڭكىدەك، كۆكسى ئېيىقنىڭكىدەك. باتۇر ئوغۇز ئادەم ۋە ھايۋانلارنى يالماپ، ئەلگە ئاپەت كەلتۈرگۈچى قىمات (تاق مۇڭگۈزلۈك يىرتقۇچ ھايۋان)نى ئۆلتۈرىدۇ. بىر كۈنى ئوغۇز بىر يەردە تەڭرىگە تاۋاپ قىلىۋاتقاندا، ئاسماندىن بىر شولا چۈشىدۇ، ئۇ شولا ئايدىنمۇ يورۇق، كۈندىنمۇ نۇرلۇق. شولا ئىچىدە بىر قىز بولۇپ، تەنھا ئولتۇرغان. بۇ قىز شۇنداق گۈزەللىكى، ئۇ كۈلسە، تەڭرىمۇ كۈلەر ئىدى، ئۇ يىغلىسا تەڭرىمۇ يىغلار ئىدى. ئوغۇز بۇ قىزغا كۆيۈپ قالىدۇ ھەمدە ئۇنى

ئەمرىگە ئالدىدۇ، ئۇنىڭدىن ئۈچ ئوغۇل پەرزەنت كۆرىدۇ.  
 (بۈتكۈل تۈركى خەلقلەرگە ئورتاق بولغان بۇ داستاننىڭ  
 پەيدا بولغان ۋاقتى يېزىق پەيدا بولمىغان ئېغىز ئەدەبىياتى  
 دەۋرلىرىنىڭ دەسلەپكى مەزگىللىرىگە تۇتىشىشى مۇمكىن)  
 بۇ داستاندا ئوغۇزخان مەردۇ مەردانە، ئاسمانغا تېرەك  
 بولغۇدەك كۈچ - قۇدرەتكە ئىگە. ئايالى بولسا، ئەرنىڭ نەزىرىدە  
 گۈزەللىكنىڭ مۇجەسسسىمى، مېھىر - مۇھەببەتكە  
 ئېرىشكۈچى، ئاشىق قىلغۇچى ھەم مېھىر - مۇھەببىتىنى  
 بېغىشلىغۇچى.

### «قەمەرشاھ ۋە شەمسى جانان» داستانى

ئىسپىھان شەھىرىنىڭ شاھزادىسى قەمەرشاھ بىلەن  
 كۈھىقاپتىكى دىۋە - پەرىلەر پادىشاھى شاپەرقتىنىڭ قىزى  
 شەمسى جانان بىر - بىرىنى چۈشىدە كۆرۈپ، ئۆزئارا ئاشىق  
 بولۇپ قېلىشىدۇ. شۇنىڭ بىلەن قەمەرشاھ شەمسى جاناننى  
 ئىزدەپ يولغا چىقىدۇ. ئۇ شەمسى جاناننىڭ ۋىسالىغا يېتىش  
 ئۈچۈن ھېرىپ - چارچاشلارغا بەرداشلىق بېرىپ، كىچە -  
 كۈندۈز توختىماستىن يول يۈرۈپ، ئاخىر خىزمىنىڭ ياردىمىدە  
 شەمسى جاناننى تاپىدۇ. بۇ ئىككى ئاشىق - مەشۇق ۋىسال  
 شادلىقىدا مەست بولۇشۇپ، ھەرەمباغدا سەيلە - تاماشا  
 قىلىپ يۈرگەن كۈنلەردە شەمسى جاناننىڭ دادىسى بۇنىڭدىن  
 خەۋەر تېپىپ، قاتتىق غەزەپلىنىدۇ. بىراق، ئۇ ئۆز قىزىنىڭ  
 قەمەرشاھقا ئاشىق ئىكەنلىكىنى بىلگەندىن كېيىن ئېھتىيات  
 بىلەن ئىش قىلىشقا مەجبۇر بولىدۇ. شاپەرقت قەمەرشاھنى  
 كۆزدىن يوقىتىش ئۈچۈن ئۇنىڭغا چۆل - جەزىرىگە بىر  
 ھەرەمباغ بىنا قىلىش تەلپىنى قويىدۇ. خىزمى ئەلەيھىسسالام  
 دەرھال قەمەرشاھنىڭ مۈشكۈلىنى ئاسانلاشتۇرۇپ، چۆلگە  
 ھەرەمباغ پەيدا قىلىپ بېرىدۇ. بۇنىڭدىن خەۋەر تاپقان  
 شاپەرقت قەمەرشاھنى تۇتۇپ ئۆلتۈرمەكچى بولۇپ يولغا



چىققاندا، يىقىلىپ چۈشۈپ قارىغۇ ۋە گاچا بولۇپ قالىدۇ. ئاخىر ۋەزىر - ۋۇزىرلار ئەگەر كىم پادىشاھنى ساقايتسا، ئۇنىڭغا شاھلىق تاج - تەختىنى ئىنئام قىلىدىغانلىقىنى جاكارلايدۇ. نۇرغۇن تېۋىپلار ئۇنىڭ كېسىلىنى ساقايتالماي جازالىنىپ كېتىدۇ. ئاخىر قەمەرشاھ شەمىسى جانانىڭ ياردىمىدە دورا ياساپ، شۇ دورا ئارقىلىق پادىشاھنى ساقايتىدۇ ۋە شەمىسى جانان بىلەن توي قىلىش تەلىپىنى قايتا ئوتتۇرىغا قويىدۇ. شاپەرقتۇ ئامالسىز ئۇلارنىڭ توي ئىشىغا قوشۇلىدۇ، شۇنىڭ بىلەن بۇ ئىككى ئاشىق - مەشۇق توي قىلىپ مۇراد - مەقسەتلىرىگە يېتىدۇ.

بۇ داستاندا قىز - يىگىتلەرنىڭ بىر - بىرىگە بولغان مېھىر - مۇھەببىتى، ۋاپادارلىقى مەدھىيەلىنىدۇ.

### «پەرھاد - شېرىن» داستانى

چىن ماچىن شەھىرىنىڭ پادىشاھى خاقانى چىننىڭ مەجنۇن سۈپەت بىر ئوغلى بولۇپ، ئۇنىڭ ئىسمى پەرھاد ئىدى. ئۇ تاشچىلىقنى ئۆگىنىپ كامالەتكە يېتىدۇ. ئۇ جاھاننەما ئەينىكىدىن يىراق تاققا تىلىسىم قىلىنغان ئالتۇن - كۈمۈش، ئۈنچە - مەرۋايىتلارنى كۆرىدۇ ۋە ئۇ يەرگە بېرىپ، ئەجدىھانى ئۆلتۈرۈپ، تىلىسىمنى ئېچىپ، جاۋارىياتلارنى قولغا چۈشۈرىدۇ. ئىككىنچى قېتىم جاھاننەما ئەينىكىدىن ئىرەم شەھىرىنىڭ مەلىكىسى شېرىننى كۆرۈپ ئۇنىڭغا ئاشىق بولۇپ قالىدۇ ۋە يۈزىنىڭ لەشكەرنىڭ ھىمايىسىدە ئۇنى ئىزدەپ يولغا چىقىدۇ. ئۇلار دېڭىزدا كېتىۋاتقاندا بورانغا دۇچ كېلىپ، كېمىلەر پۈتۈنلەي پاچاقلىنىپ كېتىپ، پەقەت پەرھادلا ساق قالىدۇ. ئۇ تالاي قىيىنچىلىقلارنى يېڭىپ، ئاخىر ئىرەم شەھىرىگە يېتىپ كېلىدۇ. بۇ ۋاقىتتا ئىرەم پادىشاھلىقى تاش ئۆستەڭ قۇرۇلۇشى قىلىۋاتقان بولۇپ، ئۇلار تاشچىغا ئېھتىياجلىق ئىدى. شۇنىڭ بىلەن بۇ ۋەزىپە پەرھادقا

تاپشۇرۇلىدۇ. پەرھاد تاشتىن ئۆستەڭ ياساشقا باشلايدۇ. ئۆزىگە جۈمە كۈنى ئوردىغا سالامغا بېرىپ، شېرىننى كۆرۈپ تۇرىدۇ. پەرھاد شېرىننى چىدىغۇسىز دەرىجىدە ياخشى كۆرۈپ قالىدۇ. بۇ ۋاقىتتا خۇسرەۋ پەرۋىز ئىسىملىك باشقا بىر شەھەرنىڭ شاھزادىسىمۇ شېرىنغا ئاشىق بولۇپ قالىدۇ. شېرىنمۇ خۇسرەۋنى ياقتۇرۇپ قېلىپ، ئۇنىڭ بىلەن مۇھەببەتلىشىدۇ. ئەمما خۇسرەۋ شېرىننىڭ مۇھەببەت سىنىقىدىن ئۆتەلمەيدۇ ۋە ئۆزىگە كۆڭۈلۈك قىلىپ، رۇم شەھىرىنىڭ مەلىكىسى مەرىيەمگە ئۆيلىنىدۇ. شېرىن بۇنىڭدىن قاتتىق ئازابلاندى ۋە خۇسرەۋدىن نەپەرەتلىنىدۇ. شۇنىڭدىن كېيىن شېرىننىڭ دىققىتى پەرھادقا بۇرۇلۇپ، ئۇنى ئاستا - ئاستا ياخشى كۆرۈشكە باشلايدۇ. بۇنى بىلگەن خۇسرەۋ پەرھادقا سۈيىقەست قىلىدۇ: ئۇ بىر جادۇگەر موماينى تاش قېزىۋاتقان پەرھادنىڭ يېنىغا ئەۋەتىپ، شېرىننى ئۆلدى دەپ خەۋەر قىلغۇزىدۇ. بۇنى ئاڭلىغان پەرھاد شۇ يەردىلا ئازاب ئىچىدە ئالەمدىن ئۆتىدۇ. بۇنىڭدىن خەۋەر تاپقان شېرىنمۇ پەرھادنىڭ جەسىتىنى قۇچاقلاپ جان ئۇزىدۇ.

پەرھاد - شېرىن داستاندا ھەم ۋاپاسىزلىق، ھەم ۋاپادارلىق بار. ۋاپاسىزلىق ئاخىرقى پاجىئەنى كەلتۈرۈپ چىقىرىدۇ. يەنى خۇسرەۋنىڭ ۋاپاسىزلىقى. شېرىننىڭ خۇسرەۋغا قېيىداپ، پەرھادقا يۈزلىنىشى ئاخىرقى پاجىئەگە سەۋەب بولىدۇ.

### «شاھزادە بەھرام ۋە مەلىكە گۈلرۇز» داستانى

رۇم شەھىرى پادىشاھى ئادىلخاننىڭ گۈلرۇز ئىسىملىك گۈزەل قىزى بار ئىدى. گۈلرۇز ئۆزىگە ئۆيلەنمەكچى بولغان يىگىتلەرگە بېيىت ئېيتىشىش شەرتىنى قويدى. بۇ شەرت بويىچە كىمكى گۈلرۇز ئېيتقان بېيىتقا قاپىيە ۋە مەزمۇنى ماسلاشقان ھالدا جاۋاب بېرەلسە، گۈلرۇز ئۇنىڭغا ياتلىق



بولماقچى، ئەگەر ئۇنداق قىلالمىسا، بۇ يىگىتنىڭ كاللىسىنى ئالماقچى بولىدۇ. شۇنىڭ بىلەن نۇرغۇن يىگىت گۈلرۇزنىڭ بېيىتىغا دەلمۇ دەل جاۋاب بېرەلمەي، جېنىدىن ئايرىلىدۇ. خاقانى چىننىڭ شاھزادىسى بەھرام گۈلرۇزنىڭ رەسىمىنى كۆرۈپ، ئۇنىڭغا ئاشىق بولۇپ قالىدۇ ۋە دادىسىنىڭ توسقىنىغا پەرۋا قىلماي، رۇمغا بېرىپ، گۈلرۇزغا كۆڭلىنى ئىزھار قىلىدۇ. گۈلرۇز ئۇنىڭغا بېيىت تاشلايدۇ، بەھرام بېيىت ئارقىلىق دەلمۇ دەل جاۋاب قايتۇرىدۇ. ئەمما ھاكاۋۇر ۋە مەنمەنچى گۈلرۇز يېتىلگىنىگە تەن بەرمەي، بەھرام مېنىڭ بېيىتلىرىمگە توغرا جاۋاب بېرەلمىدى دەپ، ئۇنى ئۆلۈمگە بۇيرۇيدۇ. بۇنى كۆرگەن گۈلرۇزنىڭ ئېمىكئانىسى بەھرامنىڭ گۇناھىنى تىلەيدۇ. گۈلرۇز ئېمىكئانىسىغا يۈز كېلەلمەي بەھرامنى قويۇپ بېرىدۇ. بەھرام گۈلرۇزنىڭ دەردىدە زار - زار يىغلايدۇ. بۇ ئەھۋالنى كۆرگەن خۇدا بەھرامنى مۇرادىغا يەتكۈزمەكچى بولىدۇ. دە، خىزىرنى رۇم شەھىرىگە ئەۋەتىدۇ. خىزىر سەت ۋە قېرى ئادەمنىڭ سىياقىغا كىرىپ، گۈلرۇزغا كۆڭۈل ئىزھار قىلىدۇ. گۈلرۇز ئائىلاج ئۇنىڭ بىلەن بېيىت ئېيتىشىدۇ. نەتىجىدە گۈلرۇز خىزىرغا تەڭ كېلەلمەيدۇ. خىزىر ئۇنى بېيىت ئارقىلىق رەسۋا قىلغاندىن كېيىن، ئۆزىنى ئاشكارىلايدۇ. گۈلرۇز قورقۇپ كېتىپ، گۇناھىنى تىلەيدۇ. خىزىر ئۇنى دەرھال بەھرام بىلەن توي قىلىشقا بۇيرۇيدۇ. شۇنداق قىلىپ، بەھرام بىلەن گۈلرۇزنىڭ تويى بولىدۇ. بەھرام گۈلرۇزنى ئېلىپ خاقانى چىنگە قايتىپ كېلىدۇ.

بۇ داستان خاراكىتېر جەھەتتىن پەرھات - شېرىن داستانغا ئولىنىدۇ. يەنى پەرھات - شېرىن داستانى ئەرلىك خاراكىتېردىن چەتنەشنىڭ يوپۇقىنى ئاچقان بولسا، «شاھزادە بەھرام ۋە مەلىكە دىلرۇز» داستانىدا بۇ خىل ئىدىيە يەنە بىر بالداق كۈچەيتىلىدۇ.

## «تاھىر - زۆھرە» داستانى

ئىلگىرىكى داستانغا قارىغاندا ئەرلەردىكى ئەرلىك تەبىئەت يەنە بىر بالداق ئاجىز تەسۋىرلىنىدۇ. ھەتتا تاھىر ئەقىدىگە تەن بەرگۈچى ئاجىزنىڭ رولىنى ئالىدۇ

## «لەيلى - مەجنۇن» داستانى

تاھىر - زۆھرە داستانى بىلەن لەيلى - مەجنۇن داستانى خاراكتېر جەھەتتىن ئاساسەن ئوخشاش قالىدۇ. بىزگە تونۇش بولغان بۇ ئىككى داستاندا قىز - يىگىتلەرنىڭ بىر - بىرىگە بولغان مېھرى - مۇھەببىتى چەكلىمىلىككە ئۇچرايدۇ ۋە قىز - يىگىتلەرنى ھالاك قىلىدۇ. بۇ ھالاكەت كۆرۈنۈشتە باشقىلار تەرىپىدىن كەلتۈرۈپ چىقىرىلغاندەك قىلغان بىلەن، ئەرلەردىكى ئەرلىك تەبىئەتنىڭ ئاجىزلىقى ئەڭ ئاخىرقى پاجىئەنى كەلتۈرۈپ چىقارغان، ئىككىلى داستاندا ئايال ئەرگە قارىغاندا ئەرلەرگە خاس جاسارەتكە، قەيسەرلىككە ئىگە.

## «بوز كۆرپەش ۋە قارا ساچ ئايىم» داستانى

لوپنور كۆلى بويىدىكى ئابدال دېگەن يۇرتتا سۇياغىل ئىسىملىك كىشى بولۇپ، ئۇنىڭ «بوز كۆرپەش» ئاتلىق پالۋان ئوغلى بار ئىدى. بىر كۈنى بۇ يىگىت ياقا يۇرتلاردا تەلىپنى سىناپ بېقىش ئۈچۈن يولغا چىقىدۇ ۋە يېڭى سۇ دېگەن يەرگە كېلىدۇ. يېڭى سۇدا سۇلۇباي ئىسىملىك بىر باي كىشى بولۇپ، ئۇ بوز كۆرپەشنى ئىشلەمچىلىككە قوبۇل قىلىدۇ. سۇلۇباي زالىم كىشى ئىدى. ئۇنىڭ ئوغلى باياغىلمۇ دادىسىغا ئوخشاش قارا نىيەت ئىدى. ئەمما سۇلۇباينىڭ «قارا ساچ» ئىسىملىك بىر قىزى بولۇپ، ئۇ گۈزەل ۋە ئاقكۆڭۈل ئىدى. بوز كۆرپەش سۇلۇباينىڭ ئۆيىدە ئىشلەش جەريانىدا قارا ساچ ئايىم بىلەن بىر - بىرىنى ياخشى كۆرۈشۈپ قالىدۇ. بۇ ئىككىسى بىر -





بىرىگە ئاشىقى بىقارا بولۇپ، چىدىغۇسىز دەرىجىگە يېتىدۇ. باياغىلىنىڭ پاتما ئىسىملىك بۇزۇق خوتۇنى بار ئىدى. ئۇ بوز كۆرپەش بىلەن كۆڭۈل ئېچىشقا ئۇرۇنىدۇ. ئەمما، ئۇ بوز كۆرپەش تەرىپىدىن دەككىسىنى يەپ، مەقسىتىنى ئەمەلگە ئاشۇرالمىدۇ. شۇنىڭ بىلەن بوز كۆرپەش بىلەن قارا ساچ ئايىم ئۈستىدىن پىتنە - پاسات تېرىپ، سۇلۇ بايغا چاقىدۇ. يەنە بىر تەرەپتىن «بوز كۆرپەش ماڭا يامان نىيەتتە بولدى» دەپ باياغىلغا داتلايدۇ. غەزەپلەنگەن باياغىل بوز كۆرپەشنى ئۆلتۈرۈش قەستىگە كېلىدۇ. ئۇ بوز كۆرپەشنى ئوۋغا ئېلىپ چىقىپ، زەھەرلەنگەن ئوقيا بىلەن ئۇنىڭ ئارقىسىدىن ئېتىپ قېچىپ كېتىدۇ. ئېغىر يارىلانغان بوز كۆرپەش ئات بىلەن قايتىپ كېلىۋېتىپ، ۋىتىرەك دېگەن جايغا كەلگەندە يىقىلىپ چۈشىدۇ. ئۇ بىر پارچە خەتكە ئۆز ئەھۋالىنى يېزىپ، ئۇنى تورغايىنىڭ پۇتىغا چىگىپ قويدۇ. تورغاي خەتنى ئېلىپ سۇلۇباينىڭ ئۆيىگە كېلىدۇ. ئەمما، بۇ خەت قارا ساچ ئايىمنىڭ قولىغا چۈشمەي، باياغىلىنىڭ قولىغا چۈشىدۇ. سۇلۇباي بىلەن باياغىل بوز كۆرپەشنىڭ تېخى ئۆلمىگەنلىكىنى بىلىپ، دەرھال ۋىتىرەككە كېلىدۇ ۋە ھوشسىز ياتقان بوز كۆرپەشنى ئۆلتۈرۈپ، تېنىنى پارچە - پارچە قىلىپ تاشلايدۇ. بۇنىڭدىن خەۋەر تاپقان قارا ساچ ئايىم بوز كۆرپەشنىڭ تېنىنى تېرىپ كېلىپ دەپنە قىلىدۇ ۋە كۆكرىكىگە خەنجەر سېلىپ ئۆلۈۋالىدۇ. بۇ پاجىئەنى كۆرگەن سۇلۇباينىڭ مېڭىسىگە قان چۈشۈپ جان ئۆزىدۇ. باياغىل بولسا ساراڭ بولۇپ قالىدۇ.

بۇ داستاندا تۇنجى قېتىم نىكاھتىكى ئەخلاقسىزلىق، بۇزۇقچىلىق تىلغا ئېلىنىدۇ ھەم بۇزۇقچىلىق پۈتكۈل ئائىلىنى ۋەيران قىلىدۇ. نىكاھتىكى ئەرنىڭ ئەرلىك تەبىئىتىدىكى ئاجىزلىق، ئايالدىكى ئەسلى تەبىئىتىدىن يىراقلىشىش پاجىئەگە سەۋەب بولىدۇ.

## «يالىپۇرخان» داستانى

خوتەن قاراقاشنىڭ قاياش دېگەن كەنتىدە يالىپۇرخان ئىسىملىك بىر گۈزەل ئايال بولۇپ، ئۇنىڭ ئېرى تۈگۈز كەنتىدە ئىكەن. ئۇلارنىڭ تۇرمۇشى قىيىنچىلىقتا ئۆتسىدىكەن. قاراقاشتىكى بىر قىسىم ئەخلاقسىز كىشىلەر يالىپۇرخان بىلەن كۆڭۈل ئېچىش نىيىتىدە، دائىم ئۇنىڭ كەينىگە كىرىۋالىدىكەن. يالىپۇرخان ئېرى بىلەن مەسلىھەتلىشىپ دەل ئەشۇ ئەخلاقسىز كىشىلەرنىڭ ئەدىپىنى بېرىپ، ئۆز تۇرمۇشىنى ياخشىلىماقچى بولىدۇ. ئۇ ئاۋۋال ئۆزىگە كۆز تاشلىغان ھېكەم بەگنى ئۆيىگە ئالداپ ئېلىپ كېلىپ، پۇلىنى ئېلىۋالىدۇ، ئاندىن ئېرى كېلىپ ھېكەم بەگنى رەسۋا قىلىپ ئۆيدىن قوغلاپ چىقىرىدۇ. ئۇنىڭدىن كېيىن شەھەر قازىسى ۋە قاسساپنى ئارقا - ئارقىدىن ئاشۇنداق ئۇسۇل بىلەن قايقانغا چۈشۈرۈپ، ئۇلارنىڭ پۇلىغا ئېرىشىۋالىدۇ. ھېكەم بەگ، قازى ۋە قاسساپلار پۇلىنى تارتقۇزۇپ قويغاننىڭ ئۈستىگە، باشقىلارنىڭ ئايالىغا شەھۋانە نىيەتتە بولغانلىقى ئۈچۈن خوتۇن - بالىلارنىڭ ئالدىدا رەسۋا بولۇپ، باش كۆتۈرەلمەي قالىدۇ.

بۇ داستاندىمۇ ئوخشاشلا ئەخلاقسىزلىق قامچىلىنىدۇ. ئاياللارنىڭ ئىززەت ئابرويىغا دەخلى - تەرۈز قىلىش قىلمىشى سۆكۈلىدۇ. نىكاھنى گۈمراھلىققا ئېلىپ بارىدىغان نىكاھتىن سىرتقى مۇھەببەت قامچىلىنىدۇ. ئەرلەرنىڭ ئەرلىك تەبىئىتىدىن ياتلىشىش، ئاياللارنىڭ ئاياللىق تەبىئىتىدىن چەتنەش روشەن ئەكس ئەتتۈرۈلىدۇ.

## «زىۋىدە قارا كۆز» داستانى

بۇ داستاندا ئەرنىڭ ئائىلىنىڭ تۇۋرۇكى، ئايالنىڭ باش باناھى، قوغدىغۇچىسى بولۇشتەك خاراكتېرىنىڭ ئاجىزلىشىپ، ئايالنى قاچۇرۇش دەرىجىسىگە بارغانلىقى تەسۋىرلەنگەن.



### «سۇلتانخان ۋە شاھ ياقۇپ» داستانى

داستاننىڭ قىسقىچە ۋەقەلىكى مۇنداق: شاھ ياقۇپ ھالال ئىشلەشنى خالمايدىغان ئادەم بولغاچقا، ئۆز يۇرتىدا روناق تاپالماي، ئايالى سۇلتانخاننى ئېلىپ ياقا يۇرتقا چىقىپ كېتىدۇ. ئۇ بىر شەھەرگە بېرىپ ماكانلىشىپ، جانىباقى ئىسىملىك باينىڭ تۈگىسىنى ھەيدەيدىغان ئىشلەمچى بولىدۇ. جانىباقى بىر كۈنى تۈگىلەرگە نۇرغۇن مال بېسىپ، شاھ ياقۇپنىڭ ھەمراھلىقىدا باشقا شەھەرگە تىجارەت قىلغىلى ماڭىدۇ. ئۇلار بىر قونالغۇغا كەلگەندە شاھ ياقۇپ جانىباقىنى ئۆلتۈرۈپ جەستىنى كۆمۈۋېتىپ، ماللىرىنى بۇلاپ كېتىدۇ. ئۇ كېچىدە ئۆيىگە كېلىپ خوتۇنى سۇلتانخاننى ئېلىپ، يەنە باشقا بىر يۇرتقا بېرىپ ماكانلىشىدۇ. شۇنىڭدىن كېيىن ئۇ جانىباقىدىن بۇلاپ ئالغان بايلىققا تايىنىپ، كەيىپ - ساپا تۇرمۇش كەچۈرۈشكە باشلايدۇ. ئۇ ئىلگىر - كېيىن بولۇپ 39 خوتۇن ئالىدۇ. ئاخىر ئۆزىنىڭ قەدىناس خوتۇنى سۇلتانخاننى ئۇرۇپ - دەسسەپ ئۆيىدىن قوغلاپ چىقىرىدۇ. بىچارە سۇلتانخان چۆلدە تېنەپ يۈرۈپ ئېغىر كېسەل بولۇپ قالىدۇ ۋە بىر تاغ ئۆڭكۈرىدە جان ئۈزىدۇ. شاھ ياقۇپ بولسا ئۆزىنىڭ كىچىك قىزلار بىلەن قانداق كۆڭۈل ئاچقانلىقىنى ۋە سۇلتانخاننى ئۆيىدىن قانداق قوغلاپ چىقارغانلىقىنى باشقىلارغا ئېيتىپ بېرىپ ماختىنىپ يۈرىدۇ.

ئەرلەر ئايالىنىڭ ئۆزىنىڭ باغرى ئىكەنلىكىنى ئۇنتۇپ قالغاندا، شۇنداقلا ئەمگەك قىلىپ قامدىغۇچىلىق رولىنى يوقىتىپ قويغاندا، ئۇنىڭ قەلبىدىن مېھىر - مۇھەببەتمۇ كۆتۈرۈلۈپ كېتىدۇ. مېھىر - مۇھەببەت كۆتۈرۈلۈپ كەتكەن قەلبىنى مەيلى قانچە خوتۇن بولسۇن قانائەتلەندۈرەلمەيدۇ. چۈنكى ئۇ ئۆزىنىڭ بەدىنىنىڭ بىر قىسمىنى ئۆز ئىرادىسى بىلەن رەت قىلغان بولىدۇ.

## «نۇزۇگۇم» داستانى

بىزگە تونۇش بولغان بۇ داستاندا ئەرلەرنىڭ خاراكتېرى ھەھەتتىكى ئاجىزلىقى، ئاياللارنى دەپسەندە قىلىش ناھەقلىكى، ئاياللارنىڭ ئەرلەردەك جاسارىتى مەدھىيەلىنىدۇ.

## «ھەۋزىخان» داستانى

قاراقاش ناھىيە ئىمامى ئەپتەر يېزىسى ئارغول مەھەللىسىنىڭ يۈز بېشى يۈسۈپ مىراپ بېگىمنىڭ ئوغلى ئابدۇللا بىلەن شۇ يېزىنىڭ باغ ئېرىق كەنتىدىكى باھاۋۇدۇن يۈز بېشىنىڭ قىزى ھەۋزىخان بىر - بىرىنى ياخشى كۆرۈشىدۇ. ئەمما، باھاۋۇدۇن يۈز بېشى ئۇلارنىڭ توي ئىشىغا قوشۇلمايدۇ. شۇڭا، ئابدۇللا بىلەن ھەۋزىخان ئۆيدىن قېچىپ چىقىپ نىكاھلىنىدۇ. ئۇلار بىر مەزگىل ئىناق، خۇشال - خۇرام ياشايدۇ. بىراق كېيىنكى كۈنلەردە ئابدۇللا ئۈجمە كۆڭۈللۈك قىلىپ، ھەۋزىخاننىڭ دوستى ھەمراخان بىلەن ئىشقىۋازلىق قىلىدۇ. ھەۋزىخان ئابدۇللاغا بۇنداق قىلماسلىق ھەققىدە يېلىنىپ - يالۋۇرىدۇ. ئەمما، ئابدۇللا ئۇنىڭ سۆزلىرىگە پەسەنت قىلمايدۇ. بىر كۈنى ئابدۇللا بىلەن ھەمراخان بىللە تۇرغاننىڭ ئۈستىگە ھەۋزىخان كېلىپ قالىدۇ. ئابدۇللا ھەۋزىخاننى كۆرۈپلا قېچىپ كېتىدۇ. ئاچچىقىغا بەس كېلەلمىگەن ھەۋزىخان ھەمراخانغا پىچاق تىقىپ ئۆلتۈرۈپ قويدۇ. ۋەقەدىن كېيىن ھەۋزىخان ئېسىنى يىغىپ، قىلغان ئىشىغا كۆپ پۇشايمان قىلىدۇ ۋە ئۆزىنى دەرھال يامۇلغا مەلۇم قىلىدۇ. شۇنداق قىلىپ ھەۋزىخان يامۇلغا چۈشىدۇ. باھاۋۇدۇن باي نۇرغۇن ئالتۇن - كۈمۈشنى ئامبالغا پارا بېرىپ، قىزىنى قۇتۇلدۇرۇپ قالماقچى بولىدۇ. بىراق، ھەۋزىخان دادىسىنى بۇنداق قىلىشتىن توسىدۇ. ھەۋزىخان ئۆزىنى دوستى ھەمراخاننىڭ ئالدىدا ئېغىر گۇناھكار ھېسابلايدۇ، شۇڭا



چاپسانراق ئۇ دۇنياغا بېرىپ، ھەمراخانىدىن كەچۈرۈم سورىماقچى بولىدۇ. يەنە بىر تەرەپتىن، ئۆزى چىن دىلىدىن سۆيگەن ئابدۇللاننىڭ ۋاپاسزلىقى ئۇنى قاتتىق ئازابلایدۇ. ئۇ بۇ دۇنيادىن بىزار بولىدۇ. بۇنداق قارا نىيەت ئادەملەرنىڭ ئارىسىدا ياشىغاندىن كۆرە ئۆلگىنىم ياخشى دەپ ئويلايدۇ. شۇنداق قىلىپ ھەۋزىخانغا ئۆلۈم جازاسى بېرىلىدۇ. ھەۋزىخان چىرايلىق كىيىملىرىنى كىيىپ، يۈز - كۆزىگە گىرىم قىلىپ، خۇشاللىق بىلەن جازا مەيدانىغا بارىدۇ. چىرىكلەر ئۇنى ئېتىپ تاشلايدۇ. باھاۋۇدۇن باي قىزىنىڭ ھايات ۋاقتىدىكى تەلپى بويىچە ئۇنى ھەمراخان بىلەن بىر قەبرىگە دەپنە قىلىدۇ.

بۇ داستاننى ئەرلەرنىڭ خاراكتېر جەھەتتىكى ئاجىزلىقى چەككە يەتكۈزۈلگەن داستان دېيىشكە بولىدۇ. بۇنداق دېيىشىمدىكى سەۋەب، بىرىنچىدىن، ئەر گېپىدە تۇرمايدىغان ئادەم، ئىككىنچىدىن، قورقۇنچاق، ئۈچىنچىدىن، قىلغان ئىشىغا ئىگە بولمايدىغان شەخسىيەتچى، تۆتىنچىدىن، ئۆزىنىڭ بىر قىسمى بولغان ئايالىنى قوغداش، ئىگە بولۇش، ئاسراش ئېڭى كەمچىل نامەرد. ئايال بولسا يەنىلا جاسارەتلىك، قەيسەر.

### «ئەيسابەگى» داستانى

بۇنى ئەرلەردىكى خاراكتېر ئاجىزلىقى، شۇنداقلا ئاياللاردىكى بېشىملىك چەككە يەتكەن داستان دېيىشكە بولىدۇ.

مەن داستانلارنىڭ ئانىسى سانىلىدىغان «ئوغۇزخان» داستانىدىن باشلاپ يېقىنقى زاماندىكى داستانلارغىچە بولغان خەلق ئېغىز ئەدەبىياتىغا تەۋە 70 داستاننى بىرمۇ بىر كۆرۈپ

چىقىم. يۇقىرىدا بەرگەنلىرىم شۇلارنىڭ ئىچىدىكى ئەركىك ۋە ئاياللىق خاراكتېر بىرقەدەر ئېنىق بولغانلىرى. مەن بۇ داستانلارنى كۆرۈش جەريانىدا ئاجايىپ بىر خىل باغلىنىشى ھېس قىلدىم.

يەنى ئىپتىدائىي دەۋرگە نەۋە داستانلاردا ئەركىك ۋە ئاياللىق تەبىئەت ئەڭ تىپىك ئىپادىلىنىپتۇ. مەسىلەن: «ئوغۇزخان داستانى». ئوتتۇرا ئەسىرگە تەۋە داستانلاردا ئەركىك تەبىئەتنىڭ ئىپادىلىنىشى مەلۇم كۈچلەرنىڭ تەسىرىگە ئۇچراپ، سەل - پەل ئاجىزلىشىپتۇ. مەسىلەن: «قەمەر شاھ ۋە شەمسى جانان داستانى» دىن «لەيلى - مەجنۇن»، «تاھىر - زۆھرە»، «پەرھاد - شېرىن داستانى» غىچە. يېقىنقى 200 يىل ئىچىدىكى داستانلاردا، يەنى «بوز كۆرپەش ۋە قارا ساچ ئايىم داستانى» دىن «ھەۋزىخان داستانى»، «ئەيسابەگ داستانى» غىچە ئەركىك تەبىئەت قانچە ئاجىزلاشسا، ئاياللىق تەبىئەتمۇ شۇنچە ئاجىزلايدۇ. ئەرلەرنىڭ تەبىئىتى بارغانسېرى ئاياللارغا، ئاياللارنىڭ تەبىئىتى بارغانسېرى ئەرلەرگە يېقىنلىشىدۇ.

يىغىنچاقلىغاندا، ئەرلەرنىڭ ئەركىك خاراكتېرى ئاجىزلىغانسېرى، ئاياللارنىڭ ئاياللىق خاراكتېرىمۇ ئەڭ ئاجىزلىغان. يەنى ئەرلەرنىڭ ئەركىك خاراكتېرى ئاجىزلىشىپ ئاياللىق خاراكتېرگە يېقىنلاشقانسېرى، ئاياللارنىڭ ئاياللىق خاراكتېرى ئاجىزلىشىپ ئەركىك خاراكتېرگە يېقىنلاشقان.

بۇ پىسخىكا جەھەتتىكى ئىككى جىنسىنىڭ بىر - بىرىگە ماسلىشىش قانۇنىيىتىگە تولنمۇ ماس كېلىدۇ. يەنى، ئەر خاراكتېر جەھەتتە ئاجىزلىغانسېرى، ئايالمۇ ئاياللىق خاراكتېرىنى ئاجىزلىتىش ئارقىلىق ئەرگە ماسلىشىدۇ. بۇنىڭ بىلەن ئاستا - ئاستا ئەر بىلەن ئايالنىڭ ئورنى ئالمىشىپ قالىدۇ.

ئادەم ئاتا قىسسىسىدە ئادەم ئاتا ئۆز جۈپتى بولغان



ھاۋائانىنى كۆرۈپ ئۇنىڭغا مەپتۇن بولىدۇ ۋە ئۇنى يېنىغا چاقىرىدۇ. يەنى باغرىغا تارتىدۇ. ئەرنىڭ باغرى بولسا دەل ئايالنىڭ ئەسلىي ئورنى. ئەر ئۆزىنىڭ بىر قىسمىغا مۇھەببەتلىك مۇئامىلە قىلغانغا ئوخشاش ئايالغا مۇھەببەتلىك مۇئامىلە قىلسا ھەم باغرىغا ئالسا ئايال شۇنىڭدىن خاتىرجەملىككە ئېرىشىدۇ ھەم ئۆز ئورنىنى تاپىدۇ. شۇندىلا ئايال ھەقىقىي قانائەتكە ئېرىشىدۇ. ئەرمۇ ئايالنى باغرىغا ئېلىش ئارقىلىق ئۆزىنىڭ بىر قىسمىغا ئىگە بولۇش خۇشاللىقىغا ئېرىشەلەيدۇ - دە، ھەقىقىي قانائەت ھېس قىلىدۇ. ئەكسىچە، ئەرنىڭ ئۆز جۈپتىگە مۇھەببەتلىك مۇئامىلە قىلماسلىقى ئەمەلىيەتتە ئۆز تەبىئىتىدىن ئۆزى قاچقانلىق بولۇپ، بۇنداق ئەھۋالدا ئەر مەڭگۈ قانائەتكە ئېرىشەلمەيدۇ. «سۇلتانخان ۋە شاھ ياقۇپ» داستانىدىكىدەك ئەر مەيلى قانچە ئايالنى ئالماشتۇرسۇن قەلبىنى تىنچىتالمايدۇ. ئايالغا نىسبەتەن ئېيتقاندا ئەرنىڭ چەتكە قېقىشى، روھىي جەھەتتە رەت قىلىشى ئايالنى پاناھگاھتىن ئايرىغانلىق بىلەن باراۋەر بولۇپ، ئايال پاناھگاھ ئىزدەپ قىلمىغىنى قالماسلىقى مۇمكىن. خۇددى «ھەۋزىخان» داستانىدىكىدەك.

گۈننار ئالفېرىد يارىڭنىڭ (1907 - يىلى تۇغۇلغان) ئۇيغۇر دىيارىدا ئۇزۇن يىل تەكشۈرۈش تەتقىقات خىزمىتى بىلەن شۇغۇللىنىپ قالدۇرغان خاتىرىلىرى ئىچىدە ئۇيغۇرلارنىڭ نىكاھلىنىشىغا مۇناسىۋەتلىك مۇنداق ئۇچۇر بار (گۈننار ئالفېرىد يارىڭنىڭ مىللەتلەر نەشرىياتى تەرىپىدىن نەشر قىلىنغان «ئۇيغۇر خەلق ئەدەبىياتى جەۋھەرلىرى» ناملىق كىتابىنىڭ 265 - بېتىدىن قىسقارتىپ ئېلىندى):

خوتەن دىيارىدا بىر باي ئوغلىنى ئۆيلىمەكچى بولۇپ، نەسەب جەھەتتە ئۆزلىرى بىلەن تەڭ كېلىدىغان بىر باينىڭ

قىزغا ئەلچى كىرگۈزۈپتۇ. ئۇ باي ئۆزلىرىگە ئەلچى كىرگۈزگەن باينىڭ ئوغلىنىڭ سەل ئالىقانات ئىكەنلىكىنى بىلىدىغان بولغاچقا، ۋاقىتنى سوزۇپ توپغا دەرھال ماقۇل بولماپتۇ. ۋاقىت ئۆتكەنسېرى يىگىت تاقەت قىلىپ بولالماي، بازارغا بېرىپ باشقا بىر ئايالغا ئۆيلەنپتۇ.

ئاتا - ئانىسى ئوغلىنىڭ ئەخلاقىنى ئايالنىڭ ئارقىسىدىن يۈرگەنلىكىدىن نومۇس قىلىپ، ئوغلىنى ئۇ ئايالدىن ئايرىپ ياخشى ئائىلىنىڭ قىزىنى ئېلىپ بېرىش ئۈچۈن ئوغلىنىڭ قېشىغا ئادەم ئەۋەتىپ ئۇ ئايالدىن ئايرىپ، ئۆزلىرىگە تۇغقان كېلىدىغان باشقا قىزنى ئېلىپ بېرىدۇ.

گۈننار يارىنىڭ ئۆز خاتىرىسىدە تۆۋەندىكى مەزمۇنى يەرلىكلەرنىڭ تىلى بويىچە خاتىرىلىگەن بولۇپ، بىز بۇ خاتىرىدىن رىئال تۇرمۇشتىكى يىگىتلەرنىڭ يەڭگىلەنمەسلىكى، ئاسانلا ۋاز كېچىش، ئىگە بولماسلىق، گېپىدە تۇرماسلىقتەك ئىللىتىنى كۆرۈۋالالايمىز. بۇ خاتىرىدە بۇزۇق ئايال تىلغا ئېلىنىدۇ. بۇ ئايالنى دەل ئۆزىنىڭ ئەرنىڭ باغرىدىكى ئورنىنى تاپالماي چۆرگىلەپ يۈرۈۋاتقان ئايال دېيىشكە بولىدۇ. بۇ ئايال قايتا - قايتا رەت قىلىنىدۇ.

19 - ئەسىرنىڭ ئاخىرقى ۋاقىتلىرىغا توغرا كېلىدىغان بۇ ۋەقەلىك شۇ مەزگىللەردىكى داستانلارنىڭ ۋەقەلىكلىرى بىلەن باغلىنىدۇ.

ئابدۇشۈكۈر مۇھەممەتئىمىن ئۆزىنىڭ «يىپەك يولىدىكى بىر چوڭ ئىللەت» ناملىق ئەسىرىدە بىزگە مۇنداق ئۇچۇر بېرىدۇ:

مېنىڭچە يىپەك يولى خارابلاشقانلىق، بېكىنمە ئىگىلىك گادايلىق ۋە نادانلىق تۈپەيلى ھاسىل بولغان مەنبۇ ئىللەت خەلقىمىزدىكى پۈتكۈل ئاجىزلىق، ئوڭۇشسىزلىق ۋە كېلىشمەسلىكنىڭ يىلتىزىدىن ئىبارەت.





ئابدۇشۈكۈر مۇھەممەتئىمىن مىللەتنىڭ روھىيىتىدىكى ئىللەتلەرنى تۆۋەندىكىلەرگە يىغىنچاقلىغان:

... ياغاچ ئاياغ تاقاپ گەۋدە كۆرسىتىش. ئۆزىنى رامكىغا ئېلىپ كۆتۈرۈپ يۈرۈش. ئۆزىنى كۆپتۈرۈپ، ئۆزىگىنى چۆكۈرۈش. سۈر كۆرسىتىپ سىيرىۋېتىش. ئارىنى بۇزۇپ سۇلتان بولۇش. كېچىسى بوغۇزلىۋېتىپ، كۈندۈزى ھازىدار بولۇۋېلىش. بالخانغا چىقىۋېلىپ، شوتىنى تارتىۋېتىش. ئوڭ قوۋۇرغىسىنى سۇغۇرۇۋېلىپ، سول بىقىنىغا سانجىش. سەتەڭ سەنەم كوزىرى ئىشلىتىش. بىر كىيىم بىلەن بىرقانچە قېتىم خوتۇن ئېلىش. خوتۇنى قېيىدىغانغا ئېرى قېيىداش. ھارامزەدىلىك. ھەسەتخورلۇق. نامەردلىك...

بۇ ئىللەتلەرنى تىلغا ئېلىش بىلەن تەڭ بۇ ئىللەتلەرنى بىرقاتار كونكرېت تارىخىي ياكى رېئال ئېپوزوتلار بىلەن توشقۇزۇپ كۆرۈڭلارچۇ دەپ خىتاب قىلغان.

بىز 14 - ئەسىرنىڭ كېيىنكى يېرىمىدىن تاكى 20 - ئەسىرنىڭ بېشىغىچە خەلق ئارىسىدا پەيدا بولغان، شۇنداقلا كەڭ تارقالغان داستانلارنى ئوقۇغىنىمىزدا، ئەزەللىك ۋە ئاياللىق تەبىئىتىدىن ياتلىشىشنىڭ بارغانسېرى يۇقىرى پەللىگە چىققانلىقىنى بايقايمىز. بىزنىڭ ئەسلىي تەبىئىتىمىز، ئەسلىدىكى ئەزەللىك ۋە ئاياللىق تەبىئەت بىر - بىرىگە مېھرىلىك بولۇشنى مەنبە قىلاتتى. قاچانكى، بىر - بىرىگە مېھرىلىك بولۇشتىن چەتنىدۇق. پاجىئەگە شۇنچە يېقىنلاشتۇق. بىز ئەجدادلىرىمىز ئاغزاكى ئېيتىپ قالدۇرغان، شۇنداقلا ئەۋلادتىن - ئەۋلادقا مىراس بولۇپ قالغان داستانلىرىمىزدىن بارلىق پاجىئەنىڭ مەنبەسىنىڭ ئىنسانلارنىڭ قەلبىدىكى مېھىر - مۇھەببەتنىڭ سۇسلىشىشىغا بېرىپ تاقىلىدىغانلىقىدەك ئۇچۇرغا ئېرىشتۇق.

ئابدۇشۈكۈر مۇھەممەتئىمىن ئۆزىنىڭ «يىپەك يولىدىكى بىر چوڭ ئىللەت» ناملىق ئەسىرىدە مىللەتنىڭ مەنىۋىيىتىدىكى ئىللەتلەر ئۈستىدە ئىزدىنىش ھەرىكىتىنى ئەقىل ئىگىسىنىڭ مەجبۇرىيىتى دېگەن نۇقتىنى ئوتتۇرىغا قويغان. بۈگۈن مەن قاپ يۈرەكلىك بىلەن بارلىق مەنىۋى ئىللەتنىڭ مەنبەسى ئىنساننىڭ ئۆز تەبىئىتىدىن يىراقلىشىشى، ئىنسان ئۆز تەبىئىتىدىن قانچە يىراقلاشقانسېرى ئىللەتكە شۇنچە يېقىنلىشىدۇ، ھەتتا روھىي دۇنياسىنى ئىللەت چىرمىۋالىدۇ، ئاقىۋەت ئىللەت خىلمۇ خىل پاجىئەنى كەلتۈرۈپ چىقىرىدۇ، دېگەن پىكىرنى ئوتتۇرىغا قويماقچى.

پەرھاد - شېرىن داستاندىكى خۇسەرۋاننىڭ ئالا كۆڭۈللۈكى، شېرىننىڭ تەن بەرمەي كۆرسىتىپ قويۇش خىيالى، تاھىر - زۆھرە، لەيلى - مەجنۇن داستاندىكىدەك قەلبىدىن مېھىر - مۇھەببەت كۆتۈرۈلۈپ كەتكەنلەرنىڭ توسقۇنلۇقى، شۇنداقلا تاھىر ۋە مەجنۇندەك تەقدىرگە تەن بېرىدىغان ئاجىزلار، يالپۇزخان داستاندىكىدەك رەسۋاچىلىق، زىۋىدە قارا كۆز داستاندىكىدەك ھۇرۇن، تەييارتاپ ئەر. سۇلتانخان ۋە شاھ ياقۇپ داستاندىكىدەك خوتۇنباغرى قاتتىق ئەر. نۇزۇگۈم داستاندىكىدەك سەرسان بولۇپ ئاخىر ئۆلۈم گىردابىغا بارىدىغان ئايال. كۈندۈشنى ئۆلتۈرۈپ قاتىل بولىدىغان ھەۋزىخان. گۈننار يارنىڭ خاتىرىسىدىكى بۇزۇق خوتۇن، ئۇنىڭدىن باشقا يەنە نۇرغۇن - نۇرغۇن پاجىئە، نۇرغۇن - نۇرغۇن ئىللەتلەرنى ۋۇجۇدىغا سىڭدۈرۈپ بەخت سېزىمىدىن يىراقلىشىپ، خۇددى پىرقىرتىپ قويۇۋەتكەندەك نېمە بولۇۋاتقانلىقىنى بىلەلمەيۋاتقان كىشىلەر دەل ئەسلىي تەبىئىتىدىن يىراقلاشقانلىق سەۋەبىدىن پاجىئەگە يېقىنلاشقان. بۈگۈنكى كۈندىكى نىكاھتىكى كۆڭۈلسىزلىك، بۇزۇلۇشلارمۇ، رادىيو ئالدىدا ئولتۇرۇپ قولغا تەستە تېلېفون



نۇرۇپكىسىنى ئېلىپ ئازابلىرىغا داۋا ئىزدەيدىغانلارمۇ دەل ئەسلىي تەبىئەتتىن يىراقلىشىشنىڭ تەمىنى تېتىغۇچىلار. بىراق، بەك ئۈمىدسىزلىنىپمۇ كەتمەيلى. ھاۋا ئانا، ئادەم ئاتا قىسسىسى بىزگە نىكاھنىڭ قېلىپىنى سىزىپ بەرگەن. ئەرلىك ۋە ئاياللىقنىڭ بەلگىسىنى ئېيتىپ بەرگەن. بۇ قىسسە بىزگە يەنە تارىختىكىدەك، شۇنداقلا بۈگۈنكىدەك ئاينىپ كېتىشنىڭ بېشارىتىنىمۇ بەرگەن. ھاۋا ئانا ئادەم ئاتا پەرزەنتلىرىدىن قابىل شەيتاننىڭ ئارقىسىغا كىرىپ كەچۈرگۈسىز گۇناھ ئۆتكۈزگەن. ھەم بۇ ئارقىلىق بىزگە روھىي ئىللەتكە تولغاندا ئۇنىڭ بەدىلىنى تۆلەيدىغانلىقىدىن بېشارەت بەرگەن. ئادەم ئاتا، ھاۋا ئانىمۇ دەل گۇناھ سەۋەبىدىن ئەرشتىن قوغلانغان. بۇلار بىزگە بېرىلگەن بېشارەت ئىدى.

يەنە ئەسلىي گېپىمىزگە قايتساق، نىكاھتا بىر - بىرىگە بولغان مۇھەببەت، قىزىقىش، مەسئۇلىيەت، مەجبۇرىيەت، تۇيغۇسى، نىكاھ قەسىمىگە ئەمەل قىلىش ئىرادىسى، ئېتىقادتىن باشقا ئەڭ مۇھىم يەنە بىر تەرەپ ئەرلەرنىڭ ئەرلىك تەبىئەتكە ۋە ئاياللارنىڭ ئاياللىق تەبىئەتكە ئىگە بولۇش ياكى بولماسلىقى. ئەلۋەتتە، قەدىمكى دەۋرلەردىن تاكى 20 - ئەسىرنىڭ بېشىغىچە بولغان دەۋردىكى كىشىلەرنىڭ ياشاش شەكلىدە بەك چوڭ ئۆزگىرىش بولمىغىنى بىلەن، بۈگۈنكى كۈندە زور كۆپچىلىك كىشىلەرنىڭ ياشاش شەكلىدە ئاسمان - زېمىن ئۆزگىرىشلەر بولدى. بىر قىسىم كىشىلەر بۇنى ئەرلىك ۋە ئاياللىق تەبىئەتنىڭ ئىپادىلىنىشىنى چەكلەيدىغان ئامىل دەپ قارايدۇ. مەسىلەن، ئاياللار تەبىئەتتىن ئائىلە ئىشلىرىغا ھېرىسمەن كېلىدۇ. ئەرنىڭ، بالىنىڭ ھاجىتىدىن چىقىش ئەڭ چوڭ خۇشاللىقى بولۇپ، شۇ ئارقىلىق ئەڭ چوڭ قانائەتكە ۋە خۇشاللىققا ئېرىشىدۇ. ھازىر قارايدىغان بولساق، ئاياللارنىڭ خۇشال بولىدىغان،

قانائەت ھېس قىلىدىغان ئىشلىرى كۆپ. ئەرلەر بولسا ئاياللارنىڭ ماددىي ۋە مەنىۋى جەھەتتىكى تۈۋرۈكى، باش پاناھى. ئەرلەر شۇنىڭدىن قانائەت ھېس قىلىدۇ. خاتىرجەملىككە ئېرىشىدۇ. بىراق، ھازىر ئاياللارنىڭ ئەرلەر بىلەن تەڭ ئىقتىسادىي قىممەت يارىتىش، مۇستەقىل ياشاش ئىقتىدارىنىڭ كۈچىيىشى بىر قىسىم ئەرلەرنىڭ بۇ جەھەتتىكى نوپۇزىغا تەھدىت بولالايدۇ.

ھەقىقەتەن ئەرلەرنىڭ ھازىرقى رولى ئىلگىرىكى دەۋرلەردىكىدەك كۈچلۈك ئەمەس. بىراق، ئاياللارنىڭ بارلىق ئېھتىياجلىرى ئىچىدە يەنىلا ئەرنىڭ باغرىغا قايتىش، ئەرنىڭ قانات ئاستىغا ئېلىنىش، مېھىر - مۇھەببەتتىگە ئېرىشىش، مۇھەببەتنى ئاكتىپ ئىپادىلىشىگە بولغان ئېھتىياجى ئەڭ يۇقىرى، ھەتتا بارلىق ئېھتىياجىنى بېسىپ چۈشىدۇ. ھەقىقەتەن بۈگۈنكى كۈندە، ئاياللارنىڭ ئىمكانىيىتى ھەرقانداق دەۋردىكىدىن كەڭرى. ئاياللار ھەتتا ئەرلەرگە تايانمايمۇ ياشاپ كېتەلەيدۇ. بىراق، ئاياللارنىڭ ھەقىقىي تەلپۈنىدىنمۇ مېھىر - مۇھەببەتلىك، تىنچ، خاتىرجەم، بەختلىك ئائىلە، ئەرنىڭ كۆيۈنۈشى، باغرىغا بېسىشى. ئايال بۇنى ھەتتا ھەممىگە تېگىشەلەيدۇ. ئەرلەرنىڭ بارلىق ئېھتىياجلىرى ئىچىدە چىن كۆڭلىدىن خالايدىغىنى باش پاناھ بولغۇچى، يېتەكلىگۈچى ئورنىنى يوقىتىپ قويماسلىق. شۇ سەۋەبتىن، بىزنىڭ ئەرلىك ۋە ئاياللىق تەبىئىيىتىنى كۈچەيتىشنى تەكىتلەش ئارقىلىق نىكاھتىكى بەختسىزلىكنىڭ ئالدىنى ئېلىش تەشەببۇسىنى رەت قىلىشىمىزنىڭ ياكى گۇمانىي نەزەردە قارىشىمىزنىڭ ھاجىتى يوق.

مېنىڭچە شۇنداق دېيىشكە بولىدۇكى، تەكلىماكاننىڭ ئەڭ ئىچكىرىسىدە ياشايدىغان، تۇرمۇش ئۇسۇلى جەھەتتە مىڭ يىللار ئىلگىرىكى ئەجدادلىرىمىزنىڭ ئادىتىنى ساقلاپ قالغان



بىر ئايال بىلەن تۇرمۇش سەۋىيەسى ئىلگىرىكى دەۋرلەردىكىدىن ئاسمان - زېمىن پەرقلىنىدىغان بىر ئايالنىڭ ئەمەلىيەتتە ئەسلىي تەلپ قىلىدىغىنى، ئىنتىلىدىغىنى ئوخشاش، ئىككىلىسى ئەسلىي تەبىئىتىگە قانچە يېقىنلاشقانسېرى شۇنچە خۇشاللىققا ئېرىشىدۇ. ئەسلىي تەبىئىتىدىن قانچە يىراقلىغانسېرى بەختسىزلىككە شۇنچە يېقىنلىشىدۇ. بىر ئەر-مۇشۇنداق. تەكلىماكاننىڭ ئىچكىرىسىدىكى بىر ئەر، شۇنداقلا تۇرمۇش سەۋىيەسى غايەت زور دەرىجىدىكى بۆسۈشكە ئېرىشكەن بىر ئەر ئوخشاشلا ئەسلىي ئەرلىك تەبىئىتى بىلەن ياشىيالىسا بەخت ۋە خۇشاللىققا ئېرىشىدۇ. ئەسلىي تەبىئىتىنى يوقىتىپ قەلبى مېھىر - مۇھەببەتسىزلىك بىلەن تولغاندا بولسا ئەتراپىدىكى يېقىن كىشىلىرىنىلا ئەمەس، ئۆزىنىمۇ بەختسىز قىلىدۇ.

خوش، بىزنىڭ بارلىق بەختسىزلىكىمىزنىڭ مەنبەسى ئەسلىي تەبىئىتىمىزدىن يىراقلىشىش بولغان بولسا، ئابدۇشۈكۈر مۇھەممەتئىمىننىڭ ئېيتقىنىدەك شۇ ئىللەتلەرنى بۈگۈنكى رېئاللىقىمىزغا سېلىپ ئۇنىڭ كونكرېت رېئال ئىپادىسىگە قاراپ باقايلى. ئادەم ئاتا، ھاۋا ئانا قىسسىسى، شۇنداقلا تۈرلۈك خاتىرىلەر ئارقىلىق بىزگە ئاگاھلاندۇرۇش بېرىلگەن ئىللەتلەرنىڭ بۈگۈنكى زاماندىكى تەسۋىرىنى كۆرۈپ باقايلى. ئەلۋەتتە كۆرۈشلا كۇپايە قىلمايدۇ. بىز قانداق قىلىپ ۋۇجۇدىمىزدىكى ئىللەتلەرنى بىردىن - بىردىن تازىلاپ چىقىرىپ، مېھىر - مۇھەببەتلىك ئەسلىي تەبىئىتىمىزنى جۇلالاندۇرالايمىز؟ ئابدۇشۈكۈر مۇھەممەتئىمىن ئۆزىنىڭ «يىپەك يولىدىكى بىر ئىللەت» ناملىق ئەسىرىدە، ئىللەت ھەر دەۋردە ھەر خىل شەكىلدە ئىپادىلىنىدۇ، دېگەن قاراشنى ئوتتۇرىغا قويغان. بۈگۈنكى كۈندىكى بىزنى ئەسلىي تەبىئىتىمىزدىن يىراقلاشتۇرىدىغان سىرتقى رېئال ئامىللار،

شۇنداقلا ئۇزۇن زامانلاردىن بۇيان روھىيىتىمىزنى چىرىپ،  
 ئەسلىي تەبىئىتىمىزنى خۇنۇكلەشتۈرگەن ئىللەتلەردىن  
 قانداق قىلغاندا ئۈنۈملۈك ساقلىنالايمىز؟ شۇنداقلا بۈگۈنكى  
 دەۋردىكى ئەركىن ۋە ئاياللىق تەبىئىتىنى قانداق تونۇش ۋە  
 قايسى خىل شەكىلدە يېقىنلىشىش كېرەك؟ بۈگۈنكىدەك  
 ئالاھىدە زامان ۋە ماكاندا ھەر بىر ئەر ۋە ئايال قانداق قىلغاندا  
 ئەركىن ۋە ئاياللىق تەبىئىتىگە ئەڭ زور دەرىجىدە  
 يېقىنلىشالايدۇ؟... مەن تۆۋەندىكى مەزمۇنلاردا بۇ ھەقتە  
 كۈنكەرت تۇختىلىمەن.



نىكاھتا بىر - بىرىگە بولغان مۇھەببەت، قىزىقىش، مەسئۇلىيەت، مەجبۇرىيەت تۇيغۇسى، نىكاھ قەسىمىگە ئەمەل قىلىش ئىرادىسى، ئېتىقادتىن باشقا ئەڭ مۇھىم يەنە بىر تەرەپ، ئەرلەرنىڭ ئەرلىك تەبىئەتكە ۋە ئاياللارنىڭ ئاياللىق تەبىئەتكە ئىگە بولۇش ياكى بولماسلىقى.

## ئەرلىك ۋە ئاياللىق تەبىئىتىنى تونۇش

«ئەتىراپىمداكى ھايات» ناملىق دراممىنى كۆرگەن بولۇشىڭىز مۇمكىن. دراممدا جاپالىق كۈنلەرنى بىللە ئۆتكۈزگەن بىر جۈپ ئەر - خوتۇن ھال كۈنى ياخشىلىنىپ، ئىگىلىكىنىڭ زورىيىشى بىلەن ئەر سىرتقا قاراپ نىكاھ تۇرمۇشىنى ۋەيران قىلىدۇ. دراممىدىكى ئەر تەبىئىتى رەزىل، نومۇسسۇز كىشىمۇ؟ ئۇنداق ئەمەس. ئۇ كىشى تېگىدىن ئاق كۆڭۈل، تىرىشچان، قەلبىدە مۇھەببەت بار كىشى. بىراق، ئۇ نىكاھ تۇرمۇشىنى بۇزىدىغان يولغا مېڭىپ قالىدۇ. ئۇنداقتا، ئۇنىڭ ئايالى يولدىشىغا يېتەرلىك مېھىر - مۇھەببەت بېرەلمىگەن ھازارلۇ ئايالمۇ؟ ئۇنداقمۇ ئەمەس. ئۇ ئايال قىيىن شارائىتتا يولدىشىغا ھەمدەمدە بولغان مېھرىبان ئايال، ئۇ ئايال يولدىشىنىڭ كۆڭلى قالغۇدەك ئىشنى ئەسلا قىلمايدۇ. ئۇنداقتا، ئۇلارنىڭ تۇرمۇشىنى ۋەيران قىلغان نەرسە زادى نېمە؟

ئەر - خوتۇن ئوتتۇرىسىدىكى مېھىر - مۇھەببەت ئۇلارنى بۇ دۇنيادىكى ئەڭ يېقىن ئادەملەرگە ئايلاندۇرىدۇ. ئارىدا تالاش - تارتىش بولغان تەقدىردىمۇ، ئۇلار قارشى تەرەپنىڭ ئۆزىنى قانچىلىك دەرىجىدە ياخشى كۆرىدىغانلىقىنى ھېس قىلالايدىغان بولغاچقا، تالاش - تارتىشتىن كېيىن بىر - بىرىگە تېخىمۇ ئامراق بولۇپ كېتىدۇ. ئەكسىچە، «ئارىدا مېھىر - مۇھەببەت قالمىدى» دەپ قارىغاندا بولسا، ئەر - خوتۇننىڭ ياتلاردىن ھېچقانداق پەرقى قالمايدۇ. ھەتتا ياتلاردىنمۇ بەتتەرلىشىپ، بىر - بىرىدىن بىزار بولىدۇ. بىر -





بىرنى قىينايدىغان، ئازابلاندىغان «دۈشمەن» لەرگە ئايلىنىدۇ. رىئاللىقتا كۆپ ھاللاردا ئەر - خوتۇنلار قانداق قىلىپ بىر - بىرىنىڭ كۆڭلىنى ئايمايدىغان، بىر - بىرىگە ئازار بېرىدىغان بولۇپ قالغانلىقىنى تۇپماي قالىدۇ. نىكاھ تۇرمۇشى مەنىسىزلىك، كۆڭۈلسىزلىك ۋە ياكى خاتىرجەمسىزلىك پاتقىقىغا پاتقاندا مۇھەببەت ئىزدىشىدۇ. بەزىلەر مۇھەببەت ھېسسىياتىنى قايتا يالقۇنچىتىشقا قادىر بولسا، بەزىلەر ئارىدىكى يوقىتىپ قويغان مۇھەببەتنى ئەسلىگە كەلتۈرۈشكە قادىر بولالمايدۇ. نەتىجىدە ئۇلارنىڭ ئىچىدىكى بەزىلىرى مۇھەببەتسىز تۇرمۇشقا قانائەت قىلىپ ياشىسا، يەنە بەزىلىرى ئۆزلىرىمۇ سەزمىگەن ھالدا سىرتتىن مۇھەببەت ئىزدەيدۇ. ئۇلارنىڭ ئىچىدە نىكاھىنى «ھېچقانداق تەسىرگە ئۇچراتمايمىز» دەيدىغانلار كۆپرەك. ئەلۋەتتە، بىر - بىرىدىن بىراقلا ۋاز كېچىدىغانلارمۇ بار.

ئۆز گېيىمىزگە كەلسەك، درامدىكى ئايال قانداق قىلىپ يولدىشىنىڭ مۇھەببىتىدىن ئايرىلىپ قالىدۇ؟

ئۇ رايىش، ئەرنىڭ دېگەن يېرىدىن چىقىدىغان، قولغا قول، پۇتغا پۇت بولىدىغان ياخشى ئايال. لېكىن، ئۇ ئايال مۇھەببەتتىن ئايرىلىپ قالىدۇ. بىز ئەر - خوتۇنلار ئوتتۇرىسىدىكى مۇھەببەتنىڭ سۇسلىشىشىنى ئاياللارنىڭ ۋۇجۇدىدىكى شۇ خىل ياخشى پەزىلەتلەر بىلەن باغلاپ باقايلى. چۈنكى، بۇنداق ئەھۋال دراممىدىلا ئەمەس، رىئاللىقتىمۇ كۆپ ئۇچرايدۇ، نۇرغۇن «ياخشى» ئاياللار نىكاھ تۇرمۇشىدا مۇھەببەتتىن ئايرىلىپ قالغان. ئۇنداقتا، ئاياللار «ياخشى» بولماسلىقى كېرەكمۇ؟ «ئاياللىققا قايتىش» ناملىق كىتابىمدا ئېيتىپ ئۆتۈپ كەتتىم: «ئاياللار سىلىق - سىپايە، يۇمشاق تەبىئىتىنى يوقىتىپ قويماستىكى كېرەك. قوپاللىق، جاھىللىق ئاياللارنى بەختتىن يىراقلاشتۇرىدۇ.» بۇ دېگىنىم

ئاياللار نىكاھلانغاندىن كېيىن ئۆز ئېھتىياجىنى، ئارزۇسىنى، قىزىقىشىنى يوقىتىش ياكى قۇربان قىلىش بەدىلىگە «ياخشى ئايال» بولۇش كېرەك، دېگەنلىك ئەمەس. ئەرنى ھۆرمەت قىلىدىغان، شۇنىڭ بىلەن تەڭ ئۆزىنىمۇ ھۆرمەت قىلىدىغان ئايال بولۇش بەك مۇھىم. سەۋەبى، ئۆزىنى ھۆرمەت قىلغاندا باشقىلارغا ھۆرمەت قىلىشنى ئۆگەتكىلى بولىدۇ. ئەلۋەتتە، ئۆزىنى ھۆرمەت قىلىشنىڭ ئۇسۇلىغا دىققەت قىلىش كېرەك. باشقىلارغا «مېنى ھۆرمەت قىل، مەن ئۆزۈمنى ھۆرمەت قىلىدىغان ئايال» دېگەنلىك بىلەن باشقىلارنىڭ ھۆرمىتىگە ئېرىشكىلى بولمايدۇ. غۇرۇرى ئازار يېگەندە، مەنپەئەتى دەخلى - تەرۈزگە ئۇچرىغاندا، ئۆز ھېسسىياتىنى توغرا ئۇسۇلدا يەتكۈزۈشنى بىلىدىغان ئەقىلگە ۋە جۈرئەتكە ئىگە بولۇشنى كۆرسىتىدۇ. گەپ بۇ يەرگە كەلگەندە، بىر قىسىملارغا نەزەرىيە سۆزلەۋاتقاندەك تويۇلۇۋاتقان بولۇشى مۇمكىن. سەۋەبى، بىز بۇنداق گەپلەرنى بەك كۆپ ئاڭلاپ كەتكەن. «ئۇنداق قىلىش كېرەك»، «بۇنداق قىلىش كېرەك» دېگەن گەپلەر بىزگە ئانچە بەك يېقىپ كەتمەيدۇ. بىراق، ئەر - خوتۇنلار ئوتتۇرىسىدىكى مۇھەببەتنى ساقلاپ قېلىش ئۈچۈن ھەقىقەتەن بىر - بىرىگە توغرا ئۇچۇر يەتكۈزۈشكە ئادەتلەنمەسە بولمايدۇ. ئۆزىنىڭ نېمىنى ياخشى كۆرىدىغانلىقىنى، نېمىدىن سەسكىنىدىغانلىقىنى، قانداق ئىشلاردىن بىئاراملىق ھېس قىلىدىغانلىقىنى، قانداق ئىشلاردىن خۇشال بولىدىغانلىقىنى يوشۇرماي، مۇۋاپىق ۋاقىتتا، مۇۋاپىق ئۇسۇلدا قارشى تەرەپكە ئىپادىلىگەندە، تۇرمۇشتىكى كۆڭۈل ئاغرىقىنىڭ مەلۇم دەرىجىدە ئالدىنى ئالغىلى بولىدۇ.

بىر قىسىم كىشىلەر قىز - يىگىتلەر ئوتتۇرىسىدىكى مۇھەببەت قەلب بىلەن قەلبنىڭ ئالاقىسى، ئۇنداق ئۈستىلىقلارنى سىغدۇرالمايدۇ، دەپ ئويلىشى مۇمكىن. بۇ بىر خىل خاتا قاراش. بۇنداق دېيىشىمىدىكى سەۋەب، سىز



ئەتراپىڭىزغا ياكى ئۆز تۇرمۇشىڭىزغا قاراپ بېقىڭ، تۇرمۇشتا كەم بولۇۋاتقان نەرسە نېمە، سىزنىڭ ئىزدەۋاتقىنىڭىز نېمە، شۇنچە يىللار ئۆتكەندىن كېيىنمۇ بىر - بىرىگە مۇھەببەتلىك بېقىپ «سىزنى ياخشى كۆرىمەن» دېگۈچىلەرنىڭ تۇرمۇش ئادىتى قانداق؟ شۇلارنى ئىنچىكە كۆزىتىپ، سېلىشتۇرۇپ باقىدىغانلا بولسىڭىز، دېگەنلىرىمنىڭ توغرا ئىكەنلىكىگە چىنىپۈتىسىز.

ئەرلەر مۇستەقىل قارىشى يوق، ئۆزىنى پۈتۈنلەي بېغىشلاپ، قىزىقىشى ۋە ياشاش پىرىنسىپىنى يوقاتقان ئاياللاردىن ئاسانلا بىزار بولىدۇ. ئۇنداق ئاياللار تۇرمۇش ئۈچۈن شۇنچە ئەجىر قىلىسمۇ، كۆپ ھاللاردا تۇرمۇشتىكى ئازار يېگۈچىگە ئايلىنىپ قالىدۇ.

گەپ بۇ يەرگە كەلگەندە، نېمە ئۈچۈن شۇنداق بولىدۇ؟ دېگەن سوئال تۇغۇلۇشى مۇمكىن. بۇنىڭ سەۋەبىنى ئەرلەرنىڭ ۋە ئاياللارنىڭ تەبىئىتىدىن ئىزدەشكە توغرا كېلىدۇ.

1. ئايال قانات ئاستىغا ئېلىنغۇچى، ئاسراغۇچى، قوغدىغۇچى، قوغلىشىش ئوبىيكتى، تەۋە بولغۇچى؛ ئەرلەر بويىسۇندۇرغۇچى، قانات ئاستىغا ئالغۇچى، قوغدىغۇچى، ئاكتىپ ھۇجۇم قىلغۇچى، ئېرىشكۈچى.

بۇ ئاياللار ۋە ئەرلەرنىڭ ئايرىم - ئايرىم ھالدىكى ئاياللىق ۋە ئەرلىك تەبىئىتى. مەيلى مۇستەقىللىقى قانچىلىك كۈچلۈك، ئاكتىپ ئايال بولسۇن، سۆيگەن يىگىتنىڭ ئۆزىنى ئاكتىپ قوغلىشىشىنى، ھەرقايسى تەرەپلەردە ئۆزىدىن كۈچلۈك بولۇشىنى، قانات ئاستىغا ئېلىشىنى، ئاسرىشىنى ئۈمىد قىلىدۇ، ئۇنىڭ ئۆز مۇھەببىتىنى ئاكتىپ ئىپادىلىشىنى خالايدۇ. شۇنداق بولغاندا ئايال ئىچ - ئىچىدىن ئۆزىنى بەختلىك سېزىدۇ. ھەتتا ئەر - ئايال جېدەللىشىپ قالغاندىمۇ

ئۆزىنى بەختسىز ھېس قىلمايدۇ. ئاسرىلىش، قوغدىلىش، قانات ئاستىغا ئېلىنىش ئىستىكى قاندۇرۇلمىغاندا بولسا، بىلىندۈرمىگىنى بىلەن قەلبىنىڭ چوڭقۇر قاتلىمىدىن ئۆزىنى يالغۇز، بىچارە ھېس قىلىدۇ. مەيلى قانچىلىك ئىچ مەجەز، ياۋاش ئەر بولسۇن، قۇدرىتى يەتسۇن ياكى يەتمسۇن، ئۇلاردا ئېرىشىش، قوغلىشىش، قانات ئاستىغا ئېلىش، ئاسراش ئىستىكى بولىدۇ. نىكاھ تۇرمۇشىدا يۇقىرىقى قانۇنىيەتتىن چەتنىمىگەن بىر جۈپلەر نىكاھ تۇرمۇشىنى بەك چوڭ زىددىيەتتىن خالىي ھالدا مۇھەببەتلىك ئۆتكۈزەلەيدۇ. ئەكسىچە بولغاندا مەسىلە چىقماي قالمايدۇ.

2. ئەر - ئاياللار ئوتتۇرىسىدىكى مۇناسىۋەتتە ئەرلەر جىسمانىي جەھەتتىكى يېقىنلىقنى، ئاياللار بولسا روھىي جەھەتتىكى يېقىنلىقنى تەلەپ قىلىدۇ، بۇ ئۇلارنىڭ تەبىئىتى. جىسمانىي جەھەتتىكى ئىنتىلىشنى قوزغايدىغىنى سەزگۈ ئەرلارنىڭ غىدىقلىنىشى. سەزگۈ ئەرغا تەسىر كۆرسىتىدىغىنى تاشقى قىياپەت. بۇ ئەرلەرنىڭ گۈزەل ئاياللارنى نېمە سەۋەبتىن ياخشى كۆرىدىغانلىقىنىڭ سەۋەبى. ئۇلار ئۆزىنىڭ سەزگۈ ئەزاسىغا تەسىر قىلغان ئايالنى بويسۇندۇرۇشنى ئۆز ئىقتىدارىنى ئىسپاتلاش، دەپ قارايدۇ. بۇ ئەرلەر گۈزەل ئاياللار بىلەن مۇھەببەتلىشىدۇ. ئۇلارنى كېيىنكى ئۆمرىنى بىرگە ئۆتكۈزىدىغان ھەمراھى قىلىپ تاللاشتىكى ئۆلچەم قىلىدۇ. دېگەنلىك ئەمەس. كىشىلەر ئاياللارنى ھېسسىياتچان، ئەرلەرنى بولسا ئۆزىنى تۇتۇۋالالايدۇ، ئاياللارغا قارىغاندا ئەقلى بىلەن ئىش قىلالايدۇ، دەپ قارايدۇ. ئەمەلىيەتتە بۇ سۆز قىسمەن توغرا. ئەرلەر بىر ئايالنى ياخشى كۆرۈپ قالسا، كۆزىگە ھېچنېمە كۆرۈنمەي قوغلىشىدۇ. پۈتۈن دىققەت - ئېتىبارىنى قانداق قىلىپ شۇ ئايالنىڭ مۇھەببىتىگە ئېرىشىشكە



قارىتىدۇ. بۇ خۇددى ئوۋچىنىڭ ئولجىنى قولغا چۈشۈرۈش ئالدىدىكى روھىي ھالىتىگە ئوخشاپ قالىدۇ. بۇنداق ۋاقىتتا ئۇلار شۇنداق ھېسسىياتچان بولۇپ كېتىدۇكى، ئاياللار مۇشۇ ئەر بىلەن بىللە ياشىسا خۇددى بىر ئۆمۈر مەڭگۈ شۇنداق قىزغىن مۇھەببەت ئىچىدە ياشايدىغاندەك ھېسسىياتتا بولىدۇ. بىراق، كۆپ ھاللاردا ئىشلار ئاياللارنىڭ ئويلىغىنىدەك بولماي قالىدۇ. ئايالنىڭ مۇھەببىتىنى قولغا كەلتۈرۈپ بولغاندىن كېيىن، ئەر ئەقلىيلىشىشكە قاراپ ماڭىدۇ. ئەكسىچە ئايال بولسا بۇ ۋاقىتتا مۇھەببەت قاينىمىغا تېخىمۇ چوڭقۇر چۆكۈپ، ئەرنىڭ يەنە داۋاملىق شۇنداق قىزغىنلىق بىلەن سۆيۈشىنى كۈتىدۇ. ئەرنىڭ بويسۇندۇرۇش ئېھتىياجى قېنىپ بولغاندىن كېيىن ئەقلىنى ئىشلىتىپ بۇ ئايالنى سۆيسەم بولامدۇ - يوق، بۇنىڭ ئاقىۋىتى قانداق بولىدۇ، ماڭا ئۆمۈرلۈك ھەمراھ بولالامدۇ؟ دېگەنلەرنى ئويلاشقا باشلايدۇ. ئادەتتە كونكرېت بۇنداق خىيالنى قىلمىسىمۇ، ھەرىكىتىدە ئاڭسىز ھالدا شۇ ئوي بويىچە يول تۇتىدۇ. بۇ ۋاقىتتا ئەرنىڭ مۇھەببىتىنى يەنە داۋاملىق ساقلاپ قېلىش ياكى قالالماسلىق ئايالدىكى گەپ بولۇپ قالىدۇ. يەنى ئەرنىڭ مەسئۇل بولۇش تۇيغۇسىنى، ئاسراش، قانات ئاستىغا ئېلىش ئىستىكىنى قوزغىيالامدۇ - يوق؟ بۇ بەك مۇھىم. شۇنداق قىلالايدىغان ئاياللار ئەرلەرنىڭ مۇھەببىتىگە ئېرىشىپ، داۋاملىق مۇھەببەتنىڭ پەيزىنى سۈرەلەيدۇ. ئۇنداق بولمايدىكەن، ئۇلارنىڭ مۇھەببەت ئۈچۈن باسقان قەدىمى تولىمۇ مۇشەققەتلىك ياكى مۇھەببەت پۇزىقى ئاجىز، تولىمۇ مەنىسىز تۇرمۇش بولۇپ قالىدۇ. نېمىگە ئاساسەن شۇنچە كېسىپ ئېيتىسىز، دېيىشىڭىز مۇمكىن. بۇنى بىلمەكچى بولسىڭىز تۆۋەندىكى قۇرلارغا يەنە داۋاملىق نەزىرىڭىزنى ئاغدۇرۇڭ.

3. ئەرلەر كونترول قىلىنىشىنى خالىمايدۇ، ئاياللار ئېتىبارسىز قىلىشنى خالىمايدۇ. بۇ ئۇلارنىڭ تەبىئىي ئەرلەرنى قىزىقتۇرۇش ئۈچۈن تەس ئەمەس، ئەمما ئۇلارنىڭ قەلبىنى ئىگىلەش، بىر ئۆمۈر سۆيىدىغان ھەمراھى قىلىش ئۈچۈن ئاسان ئەمەس.

گەپ بۇ يەرگە كەلگەندە، بىر قىسىم ئاياللار «نېمىدېگەن جاپالىق، بولدى، شۇ مۇھەببەتكە ئېرىشمەپتىمەن» دېيىشى مۇمكىن. سىز مۇھەببەتسىز تۇرمۇشقا بەرداشلىق بېرەلەيمەن، دەپ ئويلىغان بولسىڭىز ھەمدە ئىدىيە جەھەتتە تەييارلىق قىلىپ بولغان بولسىڭىز، بۇمۇ ئىختىيارىڭىز. بىراق، «تۇرمۇشۇمدا مۇھەببەت بولۇشنى ئارزۇ قىلىمەن» دېگۈچىلەرنىڭ بۇنداق ئويلىشىغا رۇخسەت يوق. ئەقىللىك ئاياللار ئەرلەرگە ئۆمرىنىڭ ئاخىرىغىچە تەسەر كۆرسىتەلەيدۇ. بۇ يەردە دېيىلىۋاتقان ئەقىل پەقەت بىلىم سەۋىيەسىنىڭ يۇقىرى - تۆۋەنلىكىنىلا كۆرسەتمەيدۇ. سەۋىيەلىك نۇرغۇن ئاياللار ئىچىدىمۇ نىكاھ تۇرمۇشىدا بەختسىز بولۇپ قېلىۋاتقانلار بار. چىراي شەكلى ئادەتتىكىچە، تەربىيەلىنىشى ئانچە يۇقىرى ئەمەس، بىراق ھەمراھىنىڭ كۆزىگە دۇنيادىكى ئەڭ گۈزەل ئايال دەك كۆرۈنۈپ چىن دىلىدىن سۆيۈشىگە ئېرىشىۋاتقان نۇرغۇن ئاياللار بار. بۇنداق ئاياللار دەل مۇھەببەتكە ئېرىشىشنى بىلىدىغان ئاياللار. ئۇلار تۇرمۇشتا «ئەقىل ئىشلىتىمەن، كونترول قىلىمەن، قېلىپىمغا چۈشۈرمەن» دەپ چارچاپ ياشىمايدۇ. چۈنكى، بۇ ئەقىل ئۇلارنىڭ ئادىتىگە ئايلىنىپ كەتكەن بولۇپ، خۇددى ئۈچ ۋاق تاماق يېگەندەك تەبىئىي ھېس قىلىدۇ.

نىكاھ تۇرمۇشى توغرىلىق مەن بىلەن سۆھبەتلەشكەن ئاياللارنىڭ ھەممىسى دېگۈدەك «مەن ئۇنىڭ ئۈچۈن، ئائىلىمىز ئۈچۈن شۇنچىلىك ئەجىر قىلسام، ئاخىرىغا بېرىپ ماڭا ئازار



بەردى، يۈز كېلەلمەيدىغان ئىشلارنى قىلدى» دەيدۇ. ئۇنداق ئاياللار دەل نىكاھ تۇرمۇشىدا ئائىلىگە، ئەرگە ئاتا قىلىشنىلا بىلىپ، ئېلىشنى بىلمىگەنلەر. نىكاھ تۇرمۇشىدىكى بۇ خىل تەڭپۇڭسىزلىق ئۇلارنىڭ پاجىئەسىنى كەلتۈرۈپ چىقارغان. پىسخولوگىيەدە ئاياللارنىڭ ھاياتىنى چوڭ جەھەتتىن ئىككى باسقۇچقا بۆلىدۇ. بىرى، 30 ياشتىن بۇرۇنقى بالىلىق خاراكتېرى ئاساسلىق سالماقنى ئىگىلەيدىغان باسقۇچ. بۇ باسقۇچتا ئاياللار ئەركە يۆلىنىشچان، نازۇك تەرىپىنى كۆپرەك ئىپادىلەيدۇ. يەنە بىرى، 30 ياشتىن كېيىنكى ئائىلىلىق خاراكتېرى كۈچلىنىدىغان باسقۇچ. بۇ باسقۇچتا ئاياللار باشقىلارنىڭ ھالىغا يېتىدىغان، ھەتتا كىچىككىنە زەخمە يېگەن بىرىنى كۆرسىمۇ ئىچ ئاغرىتىدىغان بولىدۇ. بۇ چوڭ جەھەتتىن ئاياللارنىڭ بېسىپ ئۆتىدىغان باسقۇچى. بىراق، بىزدە بىرىنچى باسقۇچ قىسقىراپ كېتىدىغان، مۇھەببەتلىشىۋاتقان مەزگىللەردىلا ياكى نىكاھلىنىپ ئۇزاق ئۆتمەيلا ئىككىنچى باسقۇچقا ئۆتۈپ كېتىدىغان ئەھۋال ئېغىر. يەنى ئاياللار ئاسانلا باشقۇرىدىغان، ئېغىرىنى ئاسان قىلىپ بېرىدىغان، گۇمانلىنىدىغان، قۇسۇر ئىزدەيدىغان بولۇپ كېتىدۇ ياكى ئۆزىنىڭ نازۇك، ئەركە تەرىپىنى نامايان قىلىشقا سەل قارايدۇ. ئەمەلىيەتتە، ئالدىنقى خاراكتېرى كۈچلۈك ئاياللار ئەرلەرنى ئۆزىگە بەكرەك تارتىدۇ. كېيىنكى خاراكتېرنى بەك بۇرۇن ئىپادىلىۋەتكەندە بولسا، ئەرگە خۇددى ئانىسىنىڭ باشقۇرۇشىدىن چىقىپ، يەنە بىر ئانىنىڭ باشقۇرۇشىغا يولۇققانداك تۇيغۇ بېرىدۇ. شۇنىڭ بىلەن مۇھەببەتلەشكەن ۋاقىتتىكى مۇھەببەت ئوتلىرى ناھايىتى تېزلا سۇسلاشقا باشلايدۇ. ئەر ئاتا - ئانىسىغا ئەركىملىگەنگە ئوخشاش ئايالغا ئەركىلەيدىغان ياكى قاچىدىغان بولۇپ قالىدۇ. ئەركىلەش دېگەنلىك، بىرەر ئىش ئۆز رايىدىكىدەك بولمىسا خۇپلىنىش،

گەپ قىلماي تۇرۇۋېلىش ياكى مەسئۇلىيەتتىن قېچىش، ئىتتىرىش دېگەنلەرنى ئۆز ئىچىگە ئالىدۇ. بۇنداق ھالەتتە قانداقمۇ مۇھەببەتنىڭ پەيزىنى سۈرگىلى بولسۇن؟ بۇنداق بولغاندا ئائىلىدە ئانا - بالىلىق تۈسىنى ئالغان مۇناسىۋەت شەكلى ئاساس، ئەر - خوتۇنلۇق مۇناسىۋەت تۈسى قوشۇمچە بولۇپ قالىدۇ، ھەتتا بالا چوڭ بولغانسېرى ئارىدا بالا توغرىسىدا بولۇنىدىغان پاراڭدىن باشقا پاراڭ قالمايدىغان ئەھۋال شەكىللىنىدۇ.

4. نىكاھ تۇرمۇشىدا ئەر - خوتۇنلار چوقۇم ئەر - خوتۇنلۇق مۇناسىۋەت (يەنى، ئەرنىڭ تۆۋەنگە قارىغان، ئايالنىڭ يۇقىرىغا قارىغان) قانۇنىيىتىگە ئەمەل قىلىشى كېرەك. بۇ دېگەنلىك، ئەر ئائىلىدە باشلىغۇچى، ئايال «ئەقىللىق» ئەگەشكۈچى ئورۇندا تۇرۇشنى كۆرسىتىدۇ. بۇنداق بولۇشنى ئۇلارنىڭ تەبىئىي ئېھتىياجى بەلگىلىگەن.

نىكاھ تۇرمۇشىدا ئايال ئەقىللىك ئەگەشكۈچى بولۇشى كېرەك. قانداق ئىشلارغا «ھەئە»، قانداق ئىشلارغا «ياق» دېيىشنى بىلىش بەك مۇھىم. ئۇنداق بولمايدىكەن، ھامان بىر كۈنى نىكاھ تۇرمۇشىدىكى ھۆرمەتتىن، ئاسراشتىن ئايرىلىپ قالىدۇ. ئايال يېڭى مۇھەببەتلەشكەن ياكى يېڭى توي قىلغان ۋاقىتتىكى مەلىكىدىن ئەرنىڭ ھاجىتىدىن چىققۇچىغا، بالا باققۇچىسىغا، قارشى تەرەپ بولسا قوغلاشقۇچىدىن، ئەزگۈچىگە، قاچقۇنغا ئايلىنىپ قالىدۇ. نەتىجىدە ئايال قارشى تەرەپ ئۈچۈن جان كۆيدۈرۈۋاتقان ۋاقىتتا، ئۇ باشقا ئاياللارنىڭ پېيىدا يۈرۈۋاتقان بولىدۇ. ئەرنىڭ چوقۇم ئائىلىدە قىلىدىغان ئىشى بولۇشى، ئۇ ئىشنى خۇددى ئۆزىنىڭ قىلىشقا تېگىشلىك ئىشىدەك، ئۇنى قىلمىسا نورمالسىزلىق ھېس قىلغاندەك تۇيغۇدا ئۆز ئۈستىگە ئېلىشى





كېرەك. بۇنداق دېسەم خاتا چۈشىنىپ قالماڭ. بۇنىڭ سەۋەبى، بىر قىسىم ئاياللار ئائىلىدىكى بارلىق يۈكنى، يەنى بالىلارنىڭ، ئېرنىڭ، چوغلارنىڭ ھالىدىن خەۋەر ئېلىشتىن تارتىپ، ئائىلىدىكى چوڭ - كىچىك ھەممە ئىشنى ئۆز ئۈستىگە ئالىدۇ. شۇنىڭ بىلەن ئەر ئۆي ئىچىدىكى ئىشلارغا ئانچە بەك كۆڭۈل بۆلۈپ كەتمەيدىغان، كۆپرەك ئۆزىنىڭ خىيالىنى قىلىدىغان بولۇپ قالىدۇ. باشتا تىلغا ئالغان ۋەقەلىكنى ئەسلەپ باقايلى. ئۇ ئايال يولدىشى ئۈچۈن، ئائىلىسى ئۈچۈن جان كۆيدۈرىدۇ. ئاقىۋەت قانداق بولىدۇ؟ ئۇنىڭدىن باشقا رېئال تۇرمۇشىمىزدىمۇ بۇنداق مىساللار نۇرغۇن.

بىر ئايال مۇنداق دېگەندى: ئۆيدە قارار قىلىدىغان چوڭ ئىشلارنىڭ ھەممىسىنى مەن قارار قىلىمەن. ئۆي ئالىدىغان، ئۆي ساتىدىغان، ھەتتا بالىلارنىڭ ئىشىغىچە... ئۇ ئايال ھەممە ئىشنى ئۆز ئۈستىگە ئېلىۋالسا، ئۆيدە ئەر باش قانۇرىدىغانغا ئىش قالامدۇ؟ ئېرنىڭ ئائىلىدە قىلىدىغانغا ئىشى قالمىسا، خۇددى قۇرامىغا يەتمىگەن بالا ئاپىسىغا ئېرىكىلىگەندەك، ئېغىرىنى سالىدىغان، يۆلىنىۋالىدىغان ياكى «قىلىدىغان ئىشنى» سىرتتىن تاپىدىغان بولۇپ قالماي قانداق قىلىدۇ؟ مەن بۇ يەردە ئاياللارنى ئەيىبلەمەكچى ئەمەس، بەلكى مەسىلىنىڭ سەۋەبىنى تېپىپ چىقماقچى. مەسئۇلىيەتسىز ئەرلەرنى ئەيىبلەش كېرەك. بىراق، ئاياللارمۇ ئۆزىدىكى مەسىلىنىڭ نەدىن چىقىۋاتقانلىقىنى بىلىۋالماسا بولمايدۇ. ھەممە ئىشنى ئۆز ئۈستىگە ئېلىۋالىدىغان «ياخشى ئايال» ئەرلەرنى ئائىلىگە ياكى ھەمراھىغا مەسئۇلىيەتسىز قىلىپ قويىدۇ. شۇ نەرسە ئېنىق بولۇشى كېرەككى، ئەرلەرنىڭ ئائىلىدىكى ياخشى ئايالىنى قويۇپ، سىرتتىن كۆڭۈل خۇشى ئىزدىگەننىڭ ياكى ئايالىنىڭ كۆڭلىگە ئازار بېرىدىغان،

سوغۇق مۇئامىلە قىلىدىغان بولۇپ قالغانلىقىنىڭ ئۆزى بىر -  
خوتۇن ئوتتۇرىسىدا مەسىلە پەيدا بولغانلىقىنىڭ ئىپادىسى.

5. ئەرلەر ئايالنىڭ ئۆزىدىن «ئاجىز» بولۇشىنى، يەنى  
ئايالنىڭ رايىش، ۋاپادار، ھەر ۋاقىت ئامراقلىقىنى  
كەلتۈرىدىغان، ھېسسىياتچان بولۇشىنى ئارزۇ قىلىدۇ. ئاياللار  
ئەرلەرنىڭ ئۆزىدىن كۈچلۈك بولۇشىنى ئارزۇ قىلىدۇ.

ئەرنىڭ ئەرلىك خاراكتېرى ئاجىز بولسا، ئايالدىن  
يۇقىرىقىدەك تۇيغۇلارنى ھېس قىلالمىسا، شۇنداق تۇيغۇنى  
ئىزدەشتىن ساقلىنالمىدۇ. شۇ خىل تۇيغۇنى بىرلا ئايالدىن  
ھېس قىلالسا بۇ ئۇلارنىڭ تەلىپى. ئەگەر بىر ئايالدىن ھېس  
قىلالمىسا، ئوخشاش بولمىغان ئاياللاردىن ئوخشاش بولمىغان  
تەسىراتنى ئىزدەيدۇ. ناۋادا گېپىمدىن گۇمانلانسىڭىز، ئەرلەر  
ئۆزلىرىنى مەھلىيا قىلىۋاتقان ئاياللارنىڭ نېمە سەۋەبتىن  
ئۆزىنى مەھلىيا قىلىۋاتقانلىقىغا دىققەت قىلىپ باقسا، ئاياللار  
بولسا ئەقىل كۆزى بىلەن كۆزىتىپ باقسىلا ھەممە ئايدىڭ  
بولدۇ.

ئۇنداقتا ئاياللارچۇ؟ ئاياللار شۇنداق سورىشى مۇمكىن.  
ئاياللاردىمۇ ئوخشاشلا شۇنداق يوشۇرۇن ئېھتىياج بولىدۇ. يەنى  
ھەمراھىنىڭ ئەخلاقلىق، روھىي جەھەتتە كۈچلۈك، كەسكىن،  
ھېسسىياتىنى ئاكتىپ ئىپادىلەيدىغان، مۇھەببەت - نەپرىتى  
ئېنىق، مەسئۇلىيەت تۇيغۇسى كۈچلۈك، قىزغىن بولۇشىنى  
ياخشى كۆرىدۇ. مانا بۇ بىر قىسىم ئاياللارنىڭ ئەرلەرنىڭ  
خاتالىقلىرىنى، ئۆزىگە بەرگەن ئازارلىرىنى نېمە سەۋەبتىن  
شۇنچە تېزلا ئۇنتۇپ كېتىدىغانلىقىنىڭ سەۋەبى.

قىسقىسى، ئەرلەر ئاياللارنى قوغلىشىدۇ. بۇ ئۇلارنىڭ  
تەبىئىتى. ئەرلەر باشقۇرۇلۇشىنى، ئاياللارنىڭ چېپىلىۋېلىشىنى،  
كۆپ گەپ قىلىپ بېشىنى ئاغرىتىشىنى خالىمايدۇ. ئەرلەرنىڭ




بويىسۇندۇرۇش ئىستىكى كۈچلۈك. كۆزلىگەن نىشاننى بويىسۇندۇرمىغۇچە بولدى قىلغۇسى كەلمەيدۇ. بۇ جەرياندا ھەتتا ئۆزىنىڭ خاراكتېرىگە ماس كەلمەيدىغان بەزى ئىشلارنىمۇ قىلىپ قويۇشى مۇمكىن. مانا بۇمۇ كۆرۈنۈشتە ئىنتايىن سالاپەتلىك، ئەخلاقلىق كۆرۈنىدىغان بىر قىسىم ئەرلەرنىڭ ئۆزى كۆز تاشلىغان ئاياللارنىڭ ئالدىدا ئۆزىگە ئوخشىماي قالدىغانلىقىنىڭ سەۋەبى. يەنىمۇ ئىنچىكىلىسەك، ئەر - خوتۇنلار ئارىدىكى مۇھەببەتنى يېڭىلاپ تۇرۇشقا سەل قارىغاندا، قايسى ۋاقىتتا ئەرلەرنىڭ ئەخلاق بىلەن نىقابلانغان يۈزىنىڭ ئورنىغا ئەخلاقسىزلىق بىلەن نىقابلانغان يۈزىنىڭ ئالماشتىدىغانلىقىنى پەرەز قىلغىلى بولمايدۇ. قەلبىدە «ئۇنداق قىلسام بولمايدۇ» دەيدىغان ئېتىقاد ۋە ھەمراھىغا بولغان كۈچلۈك مېھىر - مۇھەببەت بولمايدىكەن، ھەتتا كۈچلۈك مەسئۇلىيەت، مەجبۇرىيەت تۇيغۇسى بولغان تەقدىردىمۇ، ھېچكىم ئۇلارنى نىكاھ تۇرمۇشىغا مەڭگۈ سادىق بولۇپ ئۆتەلەيدۇ، دەپ ھۆددە قىلالمايدۇ. بۇنداق ئەرلەرنىڭ ئەخلاقلىق يۈزى «ياخشى» ئاياللارنى خالايدۇ. ئەخلاقسىز يۈزى بولسا ئۇلارنى سىرتتىكى ئاياللارغا ئىنتىلدۇرىدۇ. ئۇلارنى يولىدىن چىقىشقا كۈشكۈرتىدۇ. ئاقىۋەت ئۇلارنىڭ كۆزى تۈرلىشىپ، قۇلقى ئاڭلىماس بولۇپ، ئەر - خوتۇنلۇق تۇرمۇشتىكى خۇشاللىق ۋە قانائەتنى ھېس قىلالماس بولۇپ قالىدۇ. ئەلۋەتتە، ئاياللاردىمۇ ئائىلە، نىكاھ تۇرمۇشىغا نىسبەتەن كۈچلۈك مەسئۇلىيەت تۇيغۇسى، ئۆزىنى چەكلەپ تۇرىدىغان ئېتىقادنىڭ كۈچى بولمىغاندا، تۈرلۈك ئازدۇرۇشلار ئالدىدا نىشاندىن ئادىشىپ قېلىش ئېھتىماللىقى يۈز بېرىدۇ. رېئاللىقتا ئۆزىنىڭ ئائىلىدىكى ئاسرىغۇچى، قانات ئاستىغا ئالغۇچى، مېھىر - مۇھەببەت ئاتا قىلغۇچى، سۆيگۈ ھېسسىياتىنى ئاكتىپ ئىپادىلىگۈچى، ئائىلىدىكى روھىي

تۇۋرۇك ئىكەنلىكىنى ئۇنتۇپ قالغان ئەرنى كۆپ. ئۇلار دەل ئاياللارنى ئاياللىق تەبىئىتىدىن بارغانسېرى يىراقلاشتۇرۇپ، ئەمەلىيەتتە، ئۆسۈپ يېتىلىش جەريانىدىكى سەرگۈزەشتىسى سەۋەبلىك ئاياللىق خاراكتېرى ئاجىز ئايال بولغان تەقدىردىمۇ، ئەر ئۆزىنىڭ ئەركىن خاراكتېرى، مېھىر - مۇھەببىتى بىلەن ئايالنى ئاستا - ئاستا ئاياللىق خاراكتېرى كۈچلۈك، مېھرىبان، ھېسسىياتچان ئايالغا ئايلاندۇرالايدۇ.

مەيلى ئەرلەر بولسۇن ياكى ئاياللار بولسۇن، ئۆزلىرىنىڭ خاس خاراكتېرىنى، روھىي ئېھتىياجىنى، ئائىلە، جەمئىيەت ۋە پەرزەنتلەر ئالدىدىكى رولى، مەسئۇلىيىتى ۋە مەجبۇرىيىتىنى ئېنىق تونۇمىغاندا، ھامان زىددىيەتتىن قۇتۇلالمايدۇ. گەپ بۇ يەرگە كەلگەندە بىر مىسالنى قىستۇرۇپ قويغۇم كېلىۋاتىدۇ. ئىگىلىكى زورايغان بىر باي بولۇپ، پۇللۇق بولغاندىن كېيىن ئەسلىدىكى ئايالنى تاشلاپ ياش ھەم گۈزەل بىر ئايالنى ئەمرىگە ئاپتۇ. ئۇ ئايال ئىنتايىن مەسئۇلىيەتچان «ياخشى ئايال» بولۇپ، ئەرنىڭ ئىلگىرىكى خوتۇنىدىن بولغان بالىلىرى ۋە ئۆز بالىسىنى تەربىيەلەشكە بەكلا ئەھمىيەت بېرىپتۇ ھەمدە خىزمەت، ئائىلە ۋە يولدىشىنىڭ ھۆددىسىدىن تولۇق چىقىپتۇ. شۇنداق كۈنلەرنىڭ بىرىدە ئۇ كىشى ئۆز زاۋۇتىدىكى ئەمدىلا 20 ياشقا كىرگەن يەنە بىر قىزغا كۆز تاشلاپتۇ ھەمدە ئۇنىمۇ ئەمرىگە ئاپتۇ. بۇ ئىش كىچىك خوتۇنىدىن بالىلىق بولغاندا ئاندىن ئاشكارىلىنىپتۇ. بۇ چاغدا ئەر چوڭ خوتۇنغا «مەن سىرتتا بۇزۇقچىلىق قىلىمدىم، سەن بۇنى قوبۇل قىل» دەپتۇ. ئۇ ئايال بۇ رىئاللىقنى قوبۇل قىلالماپتۇ. شۇنىڭ بىلەن كىچىك خوتۇن «مەن بالا ئېلىپ كەلمىگەن» دەپ بالىنى تاشلاپ كېتىپتۇ.



يەنە ئۆز گېپىمىزگە كەلسەك، ئەمەلىيەتتە تۇرمۇشتىكى كۆپلىگەن پاجىئەنىڭ ئالدىنى ئالغىلى بولىدۇ. بۇنىڭ ئۈچۈن ئايال بىر ئانىلا ئەمەس، ئەرنىڭ ئاشىقى ئىكەنلىكىنى ھەر ۋاقىت ئەستىن چىقارماسلىقى، ئەرنىڭ ئاسراش، كۆڭۈل بۆلۈش ئىستىكىنى قوزغاشقا سەل قارىماسلىقى، ئەرمۇ ئۆزىنىڭ تۇتقان يولىنىڭ ئەتراپتىكى يېقىن كىشىلىرىگە كۆرسىتىدىغان تەسىرىنى ئۇنتۇپ قالماسلىقى كېرەك.



نىكاھ تۇرمۇشىدا ئەر - خوتۇنلار چوقۇم ئەر - خوتۇنلۇق (يەنى، ئەر تۆۋەنگە قارىغان، ئايال يۇقىرىغا قارىغان). مۇناسىۋەت قانۇنىيىتىگە ئەمەل قىلىشى كېرەك. بۇ دېگەنلىك، ئەر ئائىلىدە باشلىغۇچى، ئايال «ئەقىللىق» ئەگەشكۈچى ئورۇندا تۇرۇشنى كۆرسىتىدۇ. بۇنداق بولۇشنى ئۇلارنىڭ تەبىئىي ئېھتىياجى بەلگىلىگەن.



## مۇھەببەتنىڭ تۇنجى قەدىمدە

قىزلار مۇھەببەتلىشىش باسقۇچىغا كىرگەندىن باشلاپلا تۆۋەندە دېمەكچى بولغانلىرىمنى ئادىتىگە ئايلاندۇرالمىسا تولىمۇ قالتىس ئىش قىلغان بولىدۇ. بۇنداق دېيىشىمىدىكى سەۋەب، نىكاھتا ئوڭۇشسىزلىققا يولۇققان ئاياللارنىڭ ئەڭ كۆپ دەيدىغان گېپى «يېڭى مۇھەببەتلەشكەن ياكى يېڭى توي قىلغاندىن باشلاپلا بەزى ئىشلارغا دىققەت قىلغان بولسام، بۇنچە كۆپ كۆڭۈلسىزلىكلەرگە ئۇچرىمىغان بولاتتىم».

كېيىنكى پۇشايماننىڭ ئالدىنى ئېلىش ئۈچۈن گەپنى يەنىلا يېڭى مۇھەببەتلەشكەن ۋاقىتتىن باشلاشقا توغرا كېلىدۇ. قىزلار تۆۋەندىكى نۇقتىلارغا چوقۇم دىققەت قىلىشى كېرەك.

1. ئالدىراپ ئۆز مائىللىقىنى ئاشكارىلاشتىن ساقلىنىش. ئەرلەرنىڭ بويىسۇندۇرۇش ئىستىكى كۈچلۈك بولىدۇ. قارشى تەرەپنىڭ ئۆزىنى ياخشى كۆرىدىغان ياكى ياخشى كۆرمەيدىغانلىقىنى بىلگۈسى كېلىدۇ. بۇنداق چاغدا قىزلار ئۆزىنىڭ رايىنى بەك بۇرۇن ئاشكارىلىغاندا، قارشى تەرەپنىڭ قىزىقىشى سۇسلايدىغان گەپ. مەسىلەن، يىگىتكە «مەن سىزنى ياخشى كۆرىمەن» دېگەن گەپنى كۆپ قىلىدىغان قىز ئەكسىچە يىگىتتىن شۇنداق گەپنى ئاز ئاڭلايدۇ. بۇ ئۇنداق سۆزلەرنى دېمەسلىك كېرەك، دېگىنىم ئەمەس. يىگىتلەر قىزلارنىڭ ئۆزىنى قانچىلىك دەرىجىدە ياخشى كۆرىدىغانلىقىنى بىلمىگەنسېرى شۇنچە بىلگۈسى كېلىدۇ. قارشى تەرەپكە

شۇنچە ياخشى كۆرۈنگۈسى كېلىدۇ. بۇنداق چاغدا ھەتتا ئەقلى - ھوشىنى يوقىتىپ قويۇشمۇ مۇمكىن. قىزلار يىگىتلەرنىڭ بۇ خىل ئىپادىسىدىن ئاسانلا تەسلىنىپ كەتمەي، يىگىتكە ياخشى كۆرىدىغانلىقىنى ھېس قىلدۇرۇپ، شۇ خىل ھالەتتىن ھۇزۇر ئالسا بولىدۇ. ئۆزىنى شۇ قاينامغا ئېتىپلا قالسا، ئالدىنقى ھۇزۇرى ئەكسىچە ئازلاپ كېتىدۇ. يەنى قىز توختىماي «مەن سىزنى ياخشى كۆرىمەن» دەيدىغان، يىگىت بولسا ئاندا ساندا دەيدىغان بولۇپ قالىدۇ.

2. دائىم يىگىتكە ئۇنىڭدىن ئايرىلىپ قالسا ياشىيالمايدىغانلىقىنى دەۋرىشتىن ساقلىنىش كېرەك. قىزلار «بۇنداق گەپلەرنى كۆپرەك دېسەم ياكى ئىش - ھەرىكىتىمدە دائىم ئىپادىلەپ تۇرسام، يىگىتىمنى ئۆزۈمگە تېخىمۇ چىڭ باغلىيالايمەن» دەپ ئويلىشى مۇمكىن. توغرا، يىگىتلەر بۇنداق قىزلارنى ئاسانلىقچە تاشلاپ كەتمەسلىكى مۇمكىن. بىراق، بۇنداق ئەھۋالدا قىزغا بېرىدىغان مۇھەببىتى ئۇ ئارزۇ قىلغاندەك كۈچلۈك بولمايدۇ. شۇنى ئۇنتۇپ قالماسلىق كېرەككى، يىگىتلەر بويسۇندۇرغۇچى، ئاكتىپ ھۇجۇم قىلغۇچى، ئەگەر ئىككى تەرەپنىڭ مۇناسىۋىتىدە قىز ئاكتىپ ھۇجۇم قىلغۇچىغا، تەشەببۇسكار ئورۇنغا ئۆتۈپ قالسا، ئەكسىچە يىگىتنىڭ ئىستىكى قانائەت تاپمايدۇ ياكى ناھايىتى تېزلا قانائەت تېپىپ قالىدۇ - دە، قىزغا بولغان ئىنتىلىشى، قىزىقىشى سۇسلاپ قالىدۇ.

3. قارشى تەرەپنى كۆرگۈسى كېلىپ كەتسىمۇ، ئۇنىڭغا توختىماي تېلېفون ئۇرۇشتىن، ئۇچۇر يوللاشتىن ساقلىنىشى كېرەك. چۈنكى، قىز شۇ ئارقىلىق ئۆزىنىڭ سېغىنىشىنى باسقان





بىلەن، قارشى تەرەپنىڭ سېغىنىشىنى قانائەتلەندۈرۈپ قويۇشى مۇمكىن. يەنى قىزنى ئوتتەك كۆرگۈسى كېلىپ تۇرغاندا، قىزنىڭ تەشەببۇسكارلىق بىلەن كۆڭۈل ئىزھار قىلىشى بىلەن يىگىتنىڭ سېغىنىشى قانائەتلىنىپ، سېغىنىش ھېسسىياتى تەدرىجىي سۇسلايدۇ. بۇنداق ئەھۋال داۋاملىشىۋەرسە، يىگىت تەشەببۇسكارلىق بىلەن ھۇجۇم قىلىش ھالىتىدىن قىز تەشەببۇسكار ئورۇنغا ئۆتۈپ قالىدۇ - دە، قارشى تەرەپ ئاستا - ئاستا گەپ ئاڭلىمايدىغان «كەپسىز» بالغا ئۆزگىرىپ قالىدۇ.

4. قىزلار يىگىتلەرنىڭ ئالدىدا ئۆزىنى ئارتۇقچە نامايان قىلىپ، ماختىنىپ كېتىشتىن ساقلىنىشى كېرەك.

چۈنكى، يىگىتلەر قىزلارنىڭ كۈچلۈك بولۇشىنى ئانچە خالاپ كەتمەيدۇ. بۇنىڭ مىسالى، كەسىپتە مۇۋەپپەقىيەت قازانغان بىر يىگىت ئۆيلىنىش مەقسىتىدە قىزلار بىلەن ئۇچرىشىپتۇ. بىراق، ھېچقايسىسى بىلەن مۇھەببەتلىشەلمەپتۇ. سەۋەبى قىزلار كەسىپتە مۇۋەپپەقىيەت قازانغان بۇ يىگىتنىڭ ئالدىدا ئۇنىڭغا ماس كېلىدىغانلىقىنى ئىسپاتلاش ئۈچۈن ئۆزىنىڭ غايىسى، ئارزۇسى، ئىنتىلىشلىرى ۋە كەلگۈسى پىلانلىرى ھەققىدە سۆزلەپ كېتىدىكەن. شۇنىڭ بىلەن يىگىت «بۇ قىزلارنىڭ تۇرمۇشلۇق بولۇش ئويى يوق» دەپ ئويلاپ، بۇ قىزلاردىن يىراقلىشىدىكەن.

بەلكىم ئاياللارغا تاكتىكا ئۆگىتىپ ھارمىدىڭىزمۇ؟ قىز - يىگىت مۇھەببىتىگىمۇ بۇنداق كۆپ ئويۇن ئويناش كېتەمدۇ، بىر - بىرىگە تەبىئىي مۇئامىلە قىلسا ئاندىن ھەقىقىي مۇھەببەت ھېسابلانامدۇ؟ دەپ ئويلاۋاتقان بولۇشىڭىز مۇمكىن. مېنىڭ بۇ يەردە دەۋاتقىنىم ساختىلىق قىلىش ئەمەس، بەلكى مۇھەببەت ئۈچۈن، نىكاھتىن كېيىنكى

تېخىمۇ كۆپ، تېخىمۇ چوڭقۇر مۇھەببەتكە ئېرىشىش ئۈچۈن ئازراق تاكتىكا ئىشلىتىش كېرەك، دېگەنلىك بۇ ئەرلەر ئۈچۈنمۇ، ئاياللار ئۈچۈنمۇ پايدىلىق. يەنى ئايال مەلىكىلەردەك ئەتىۋارلىنىپ، مۇھەببەتلىك تۇرمۇشقا ئېرىشىدۇ. ئەرلەرمۇ سىرتتىن كۆڭۈل خۇشى ئىزدەيمەن، دەپ ئاۋارە بولمايدۇ. بۇنىڭ ئۈچۈن ئەلۋەتتە يەنە داۋاملىق تىرىشىشقا توغرا كېلىدۇ.

5. قىزلار ئۆزىنىڭ بارلىقىنى ئالدىراپ يىگىتكە تۇتقۇزۇپ قويۇشتىن ساقلىنىشى كېرەك.

رىئال تۇرمۇشىمىزدا توي قىلىش يېشىغا يەتكەن قىزلارلا ئەمەس، ئەمدىلا ياشلىق دەۋرىگە قەدەم قويغان قىزلار ئىچىدىمۇ ناھايىتى ئاسانلا ئۆزىنى يېغىشلىۋېتىدىغان، مۇھەببەتكە بەكلا چوڭقۇر بېرىلىپ كېتىدىغان ئەھۋال مەۋجۇت. قىزلار ياخشى كۆرىدىغان ئادىمگە ئاسانلا ئۆزىنى يېغىشلىۋېتىشتىن ساقلىنىشى كېرەك. يىگىتلەرنىڭ تەبىئىيىتىدە بويىسۇندۇرۇش ئىستىكى كۈچلۈك بولىدۇ. بويىسۇندۇرۇش ئىستىكىنى قىزلارنىڭ يېغىشلىشى ئارقىلىق قاندۇرىدۇ. بىراق، يىگىتلەرنىڭ شۇ خىل ئىستىكىنى نىكاھتىن بۇرۇن ناھايىتى تېزلا قاندۇرۇۋەتكەندە، ئارىدىكى مۇھەببەتنىڭ تېخىمۇ چوڭقۇرلىشىشىغا تەسىر يېتىدۇ. يىگىت بويىسۇندۇرغۇچى، ئۇنىڭغا بىردە يېقىن، بىردە يىراق مۇئامىلە قىلغاندا بويىسۇندۇرۇش ئىستىكىنى ساقلاپ قالغىلى بولىدۇ. يەنى يىگىت قىزلارنى قانداق ۋاقىتتا خاپا، قانداق ۋاقىتتا خۇشال قىلالايدىغانلىقىنى بىلەلمەي قالغاندا، ئۇلارنىڭ چېچىلىپ كېتىۋاتقان كاللىسىنى پۈتۈنلەي ئىگىلەيسىز - دە، باشقا قىزلارغا ئىگىلەيدىغانغا پۇرسەت قالمايدۇ.



6. قىزلار يىگىتلەرگە سىلىق - سىپايە، رايىش بولۇش بىلەن بىرگە، قانداق ۋاقىتتا كەسكىن بولۇشىنىمۇ بىلىشى كېرەك.

يىگىتلەرگە سىلىق - سىپايە، رايىشلىق بىلەن مۇئامىلە قىلىپ، ياقىتۇرمايدىغان ئىش قىلغاندا ئىچىگە يۇتماستىن، سەل قاتتىقلىق بىلەن مۇئامىلە قىلغاندا، ئۇلارنىڭ «ئۇ ماڭا مەڭگۈ مۇشۇنداق ياخشى مۇئامىلە قىلىشى كېرەك» دېگەن ئويىدا بولۇپ قېلىشىنىڭ ئالدىنى ئالغىلى بولىدۇ. بۇ ئۇلاردىكى ئايالنى قەدىرلەش ئېڭىنىڭ يېتىلىشى ئۈچۈن پايدىلىق. بىرقىسىم قىزلار بۇنداق قىلساق يىگىتلەرنى قاچۇرۇپ قويمايدۇق؟ دېيىشى مۇمكىن. شۇنىڭغا ئىشىنىڭكى، يىگىتلەرگە پۈتۈنلەي ئەل بولۇشقا قارىغاندا بىردە يېقىندەك، بىردە يىراقىدەك تۇيغۇ بېرىشىنىڭ ئارىدىكى مۇھەببەتنى چوڭقۇرلاشتۇرۇشقا پايدىسى بار. يەنە تەكىتلەيدىغىنىم، ئەقىللىك قىزلار يىگىتلەرگە ئاسانلا ئۆزىنى بېغىشلىۋەتمەيدۇ. كۆپ قىسىم قىزلار «قاتتىقلىق قىلسام مېنى ياخشى كۆرمەس بولۇپ قېلىشى مۇمكىن» دەپ ئويلايدۇ. ئەمەلىيەتتە ئۇنداق قىزلارنى يىگىتلەر بەكرەك ياخشى كۆرىدۇ. بەكرەك قوغلىشىدۇ.

قىزلار شۇنى ئەستىن چىقىرىپ قويماسلىقى كېرەككى، قىزلارنى تېزىرەك بويسۇندۇرۇپ ئۆزىنى قانائەت تاپقۇزۇشتىن باشقىنى ئويلىمايدىغان يىگىتلەر بىلەن مۇھەببەتلەشكەندىن، يىراق تۇرغان ياخشى. چۈنكى، ھەۋەسنى قاندۇرۇشنىلا ئويلايدىغان يىگىتلەر مەسئۇلىيەتسىز، ئىشەنچسىز كېلىدۇ.

7. قىزلار قوپاللىقتىن، جايىللىق قىلىشتىن ساقلىنىشى كېرەك. چۈنكى، قىزلاردىكى قوپاللىق تەرىپىيە كۆرمىگەنلىكنىڭ بەلگىسى.

سىلىقلىق ئىچىدە قاتتىق بولۇشنى، رايىشلىق ئىچىدە

كەسكىن بولۇشنى بىلىش دېگەنلىك، قىزىلار قوبال، جاپىل بولسىمۇ بولىدۇ، دېگەنلىك ئەمەس. قىزىلار غۇرۇرى ئازار يېگەندە كەسكىنلىك بىلەن رەت قىلالايدىغان، ئۆز ھېسسىياتىنى ئىپادىلەشكە جۈرئەت قىلالايدىغان بولۇشنى كۆرسىتىدۇ. شۇندىلا مۇناسىۋەتنى تەڭپۇڭ ھالەتتە ساقلاشقا كاپالەتلىك قىلغىلى بولىدۇ. گەپ بۇ يەرگە كەلگەندە، بەزىلەر ئايال ئايالدىك، ئەر ئەردەك بولمامدۇ، نەدىمۇ ئەر بىلەن ئايال ئائىلىدە تەڭ بولىدىغان ئىش بار، ئۇنداق بولغاندا ئەرنىڭ ئائىلىدە نوپۇزى بولامدۇ؟ دېيىشى مۇمكىن. مېنىڭ بۇ يەردە دەۋاتقان تەڭپۇڭلۇقۇم ئەرنىڭ ئائىلىدىكى نوپۇزغا تەسىر كۆرسىتىدىغان تەڭپۇڭلۇق ئەمەس، ئەكسىچە ئەرنىڭ ئائىلىدىكى نوپۇزىنى تېخىمۇ كۈچەيتىدىغان تەڭپۇڭلۇق. چۈنكى، ئىككى جىنس مۇناسىۋىتىدە بىر تەرەپ ئۈستۈنلۈكنى ئىگىلەۋەرسە، پاسسىپ ئورۇنغا چۈشۈپ قالغۇچىنىڭ ئۆزىگە بولغان ئىشەنچىسى بارغانسېرى تۆۋەنلەيدۇ. ئۆزىگە بولغان ئىشەنچىسى تۆۋەنلىگەن ئىكەن، قارشى تەرەپنىڭ ئالدىدا ئۆز ھېسسىياتىنى ئەر كىن ئىپادىلىشى تەسكە توختايدۇ. شۇنىڭ بىلەن تەبىئىي ھالدا ئارىدىكى مۇھەببەتكە تەسىر يېتىدۇ.

8. قىز - يىگىتلەر كۈنىدە كۆرۈشكەندىن، ئارىلاپ كۆرۈشسە، بىر - بىرىگە بولغان ئىنتىلىشى تېخىمۇ كۈچلۈك بولىدۇ.

بىر - بىرىگە بوشلۇق بېرىش، يەنى بىر - بىرىنىڭ پۈتكۈل ئىشلىرىنى كونترول قىلىۋالماي، قارشى تەرەپكە مەلۇم دەرىجىدە پائالىيەت ئەر كىنلىكى بەرگەننىڭ پايدىسى تىنغۇدەك پۇرسەت بەرمىگەندىن ياخشىراق بولىدۇ. شۇنىڭغا ئىشىنىشكى، مەيلى ئايالنىڭ بولسۇن ياكى ئەرنىڭ بولسۇن، مۇۋاپىق دەرىجىدىكى ئىجتىمائىي ئالاقىسىنى قوللاش، رىغبەتلەندۈرۈش



ئىنتايىن مۇھىم. ئەكسىچە چەكلىگەندە بولسا، ئاسانلا مەسىلە كۆرۈلۈشى مۇمكىن.

9. قىزلار ھېسسىياتىنىڭ قۇلغا ئايلىنىپ قېلىشتىن ساقلىنىشى كېرەك.

ئاياللارنىڭ كۆپرەك ھېسسىياتقا تايىنىپ ئىش قىلىدىغانلىقى ھەممىگە مەلۇم. بىراق، قىزلار ئىككى جىنس مۇناسىۋىتىدە پۈتۈنلەي ھېسسىياتقا تايىنىپ ئىش قىلسا بولمايدۇ. چۈنكى، يىگىتلەر كۆپ ھاللاردا ھېسسىياتقا تايىنىپ قىزلارنى بويسۇندۇرۇپ بولغاندىن كېيىن، ئاستا - ئاستا ئۆزىنى كونترول قىلىشقا ئۈندۈ. پۈتۈنلەي ھېسسىياتقا تايىنىپ ئىش قىلغان قىزلارنىڭ بۇنداق قىلالىشى تەسكە توختايدۇ. بۇنداق ۋاقىتتا ئازار يەيدىغىنى قىزنىڭ ئۆزى بولىدۇ. شۇنىڭ ئۈچۈن، قىزلار باشتىن - ئاخىر ئۆزىنى ھېسسىياتنىڭ قۇلغا ئايلىنىدۇرۇپ قويۇشتىن ساقلىنىشى، تاكتىكا، ئەقىل ئارقىلىق ئۇزۇن مەزگىللىك مۇھەببەتكە ئېرىشىشكە سەل قارىماسلىقى كېرەك. مەن «ئاياللىققا قايتىش» ناملىق كىتابىمدا بۇ نۇقتىنى تەكىتلىگەن. يەنى ئاياللار بارلىق خۇشاللىقنى ئەرلەرگە باغلىۋالماستىكى، ئەرلەرسىز ياشىيالمايدىغان ھالەتكە چۈشۈپ قالماستىكى كېرەك.

10. قىزلارنىڭ يىگىتىدىن باشقا كۆڭلىنى كۆتۈرىدىغان، خۇشال قىلىدىغان، ياخشى كۆرىدىغان باشقا قىزىقىشىمۇ بولۇشى كېرەك.

قىزلارنىڭ بارلىق خۇشاللىقى يىگىتىگە باغلىنىپ قالسا بۇ تولىمۇ خەتەرلىك ئەھۋال. قىزلارنىڭ ئۆزىنى خۇشال قىلىدىغان، قانائەت تۇيغۇسىغا ئېرىشتۈرىدىغان، ئۆز

قىممىتىنى تونۇشىغا ياردىمى بولىدىغان باشقا قىزىقىشلىرىمۇ بولۇشى كېرەك. ھېچقانداق قىزىقىشى، ئىنتىلىشى يوق قىز - ئاياللىرىمىز بەكلا كۆپ. بۇنداق ئاياللار ئۆزىدىكى زىرىكىشىنى ئويۇن - تاماشاغا بېرىلىش ياكى پۈتۈن دىققىتىنى يولدىشىغا، بالىلىرىغا قارىتىش ئارقىلىق باسىدۇ. بۇ ئىككى جىنس مۇناسىۋىتىنى ساقلاشقا پايدىسىز بولۇپلا قالماي، ئانا - بالىلىق مۇناسىۋىتى ئۈچۈنمۇ پايدىسىز.

بىر ئايال مۇنداق دەيدۇ: يېڭى توي قىلغان چاغلاردا ئۇ مېنى شۇنچىلىك ھۆرمەت قىلاتتى، ھەتتا ئاپامنىڭ ئۆيىگە دەپ قويماي كەتسەممۇ، خۇددى مەندىن ئايرىلىپ قالىدىغاندەك تىت - تىت بولاتتى. قاچاندىن باشلاپكىن بىلىمدىم، ئۇنىڭ ماڭغان - تۇرغىنىنى سۈرۈشتە قىلىدىغان، تېلېفونىنى ئاختۇرىدىغان، ئىچ يانچۇقلىرىنى ئۆرۈيدىغان بولۇپ قالدىم. ئۇ ھازىر «نەگىلا بارسام خۇددى بىر كۆز مېنى كۆزىتىپ تۇرۇۋاتقاندەك ھېس قىلىمەن. ئۇ سېنىڭ كۆزۈڭ» دەيدۇ. بۇ ئايال تۇرمۇشتا يۇقىرىدا دېيىلگەندەك بارلىق دىققەت - ئېتىبارنى دەل يولدىشىغىلا قارىتىپ، تۇرمۇشتا ئۆزىنى خۇشال قىلىدىغان، ئۆزى كۆڭۈل بۆلۈشكە تېگىشلىك بولغان باشقا ئىشلارنىڭمۇ بارلىقىغا سەل قارىغان.

### 11. يىگىتنى باقىدىغان ئەخمەق قىز بولۇپ قالماڭ.

شۇنىڭغا ئىشىنىڭ، يىگىتلەر ئۆزى ياخشى كۆرىدىغان، قەدىرلەيدىغان قىز ئۈچۈن پۇل تېپىشقا تىرىشىدۇ، ھېچ بولمىسا ئۆزى ياخشى كۆرىدىغان قىزنىڭ پۇلىنى داۋاملىق خەجلەشنى نومۇس بىلىدۇ. ئىمكانىيىتى يار بەرسىلا ياخشى كۆرگەن قىزى ئۈچۈن پۇل خەجلەشنى خالايدۇ. كۈنلەر «پۇلنىڭ بىر ئۇچى بىلەكتە بولسا، يەنە بىر ئۇچى يۈرەكتە» دەپ توغرا ئېيتقان. ئادەتتىكى كۈنلەرنى دەپمىسەكمۇ، خاتىرە



كۈنلەردىمۇ سىز ئۈچۈن پەقەتلا پۇل خەجلەشنى خالمايدىغان يىگىت بىلەن يەنە داۋاملىق ئارىلىشىشتىن بۇرۇن ياخشىراق ئويلىنىڭ. بۇنداق دېيىشىمىدىكى سەۋەب، يىگىتلەر ئادەتتە قىزلارغا پۇل خەجلەشنى بىر تۈرلۈك مەبلەغ سالغانلىق دەپ قارايدۇ. مۇناسىۋەتنى داۋاملاشتۇرۇشقا ئىشەنچسى بولمىسا ياكى خالاپ كەتمىسە ئادەتتە مەبلەغ سالماسلىقى مۇمكىن. ئەلۋەتتە ئىقتىسادىي ئەھۋالى يار بەرمىگەن ئەھۋال ئاستىدا بۇنداق دېيىشكە بولمايدۇ.

«بىزنىڭ ئائىلىدە پۇل ھەققىدە ئەزەلدىن تالاش - تارتىش بولۇپ باقمىغان. مېنىڭ تاپاۋىتىم ياخشى بولغاچقا ھەممە چىقىمنى ئۆرۈم قىلاتتىم. ھەتتا ئۇنىڭ مېھمانلىرىنىمۇ مەن مېھمان قىلىپ بېرەتتىم. تاپاۋىتىم ئازلىۋىدى، ھەتتا ئۇنىڭ چىقىمىنى قىلىشۇم ئېغىر كېلىدىغان بولۇپ قېلىۋاتىدۇ». ماڭا بۇ گەپلەرنى دەپ بېرىۋاتقان ئايال مۇ بارلىق ئىقتىسادىي مەجبۇرىيەتنى ئۆز ئۈستىگە يۈكلەپ، ئەرنى شۇنىڭغا كۆندۈرۈپ قويغان. ئەھۋالدا ئۆزگىرىش بولغاندا، ئەسلىي ئەر ئۆزى ئۈستىگە ئېلىشقا تېگىشلىك بولغان مەسئۇلىيەتنىمۇ ئۈستىگە ئېلىشنى خالماي قالغان.

## 12. قىزلار سەگەكلىكىنى يوقىتىپ قويماسلىقى كېرەك.

قىزلار بىخەتەرلىك تۇيغۇسىغا ئېرىشىشنى ئويلايدۇ. يىگىتلەر يېڭىلىق تۇيغۇسىغا ئېرىشىشنى خالايدۇ. شۇ خىل پەرق سەۋەبلىك قىزلار سەگەك بولمىسا ئاسانلا قۇربانلىق بېرىدۇ. يەنى قىزلار بىخەتەرلىك تۇيغۇسىغا ئۆزىنى بېغىشلاش ئارقىلىق ئېرىشمەكچى بولىدۇ. بىراق، قىزلارنىڭ بېغىشلىشى بىلەن يىگىتلەرنىڭ يېڭىلىق تۇيغۇسى كەملەيدۇ. قىزلار ئۆزىنى بېغىشلاش ئارقىلىق مۇناسىۋىتىنى مۇقىملاشتۇرماقچى بولىدۇ. ئەپسۇسلىنارلىقى، بۇنداق

بېغىشلاش روھى يىگىتلەرنىڭ ئۆزىگە بولغان قىزىقىشىنى ئاشۇرۇشقا پايدىسىز. ھېسسىياتنى قەدىرلىمەيدىغان يىگىتلەرگە ئۇچراپ قالغاندا، قىزلار زىيان تارتقۇچىغا ئايلىنىپ قالىدۇ. بۇ بەك مۇھىم.

يېقىندا بىر قىزنىڭ گېپىنى ئاڭلىدىم. ئۇ قىز ئىچكىرىدىكى مەلۇم بىر ئالىي مەكتەپتە ئوقۇيدىكەن. بۇ قىز شۇنداق كېلىشكەن بولۇپ، قوغلىشىدىغانلارمۇ كۆپ ئىكەن. شۇلارنىڭ ئىچىدىكى بىرى يىگىت بۇ قىزنى قوغلىشىپ، تەتىلدە ھەتتا قىزنىڭ يۇرتىغىچە بېرىپتۇ. قىز يىگىتنىڭ مۇھەببىتىدىن تەسىرلىنىپتۇ. تەتىل توشقاندا قىز يىگىتنىڭ تەلىپى بويىچە بىرقانچە كۈن كېچىكىپ مېڭىشقا قوشۇلۇپتۇ. ئەلۋەتتە، ئۇ بىرقانچە كۈننى شۇ يىگىت بىلەن ئۆتكۈزۈپتۇ. شۇنىڭدىن كېيىن قىز تېلېفون ئۇرۇپ يىگىتنى ئىزدەيدىغان، يىگىت بولسا تېلېفوننى ئېتىۋالدىغان ياكى «كۆرۈشۈشكە قولايىسىز» دەيدىغان بولۇپ قاپتۇ.

كېيىنكى پۇشايماننىڭ ياكى ئورۇنسىز كۆڭۈل ئاغرىقىنىڭ ئالدىنى ئېلىش ئۈچۈن قىزلار سەگەك بولمىسا بولمايدۇ. شۇنى بىلىۋېلىش كېرەككى، يىگىتلەر ئۆزى ياخشى كۆرىدىغان قىز ئۈچۈن قانچە ئالدىراش بولسىمۇ ۋاقىت ئاجرىتىشىنى، پۇرسەت تاپسىلا كۆرۈشۈشنى خالايدۇ. ئۇنىڭدىن باشقا ھېسسىياتى قوزغىلىپ، كۆرۈشۈشكە موھتاج بولغاندىلا ئەمەس، كۆرۈشۈشكە ئالدىن كېلىشىپ تۇرۇپ كۆرۈشىدۇ. بۇ ئۇ يىگىتنىڭ شۇ قىز ئۈچۈن ۋاقىت ئاجرىتىشىنى خالايدىغانلىقىنىڭ بەلگىسى. ئوبۇل - توپۇل كۆرۈشۈشنى تەلەپ قىلىپ، يەنە يوقاپ كېتىدىغان يىگىتلەردىن يىراق تۇرۇش كېرەك. چۈنكى، ئۇنداق يىگىتلەر سىزنى ھەقىقىي ياخشى كۆرمەيدۇ. سىزنىڭ ياخشى كۆرۈشىڭىزگىمۇ ئەرزىمەيدۇ.





13. قىزلاردا رەت قىلالايدىغان جۈرئەت بولۇشى كېرەك. قىزلار مۇھەببەتنى ئاتا قىلماقچى بولغان يىگىت، مۇھەببەتنى قەدىرلەيدىغان ھەم شۇ قىزنى ياخشى كۆرىدىغان بولۇشى كېرەك. بۇ ئالدىنقى شەرت بولمىسا، ھەرقانداق تاكتىكا ئىشلەتكەن بىلەنمۇ ئەھمىيىتى بولمايدۇ. ئەلۋەتتە، ئۆزىنى ياخشى كۆرمەيدىغان ياكى ئۆزىگە قىزىقىشى چوڭقۇر بولمىغان يىگىتكە تاكتىكا قوللىنىش خۇددى مۇھەببەتنى قەدىرلىمەيدىغان كىشىگە مۇھەببەتنى ئاتا قىلغانغا ئوخشاشلا ئەخمەقلىق بولىدۇ.

ئىككى جىنس مۇناسىۋىتىدە ئازار يەپ يىغلاۋاتقان قىزلارغا نېمە دېيىشنى بىلەلمەي قالدىغان ۋاقىتلىرىم بولىدۇ. چۈنكى، ئۇلار «مەن شۇنچە قىلسام ئۇ قىلغاننى بىلمىدى» دەپ ئاغرىنىپ قان - قان يىغلايدۇ. ئايرىلىپ كېتىشكە مەسلىھەت بەرسەم «ئايرىلالمايمەن، ئۇنى سۆيىمەن» دەيدۇ. مەن قىز - ئاياللارنىڭ بەختسىزلىكىنىڭ مەنبەسى ئۆزىگە ئازار بېرىۋاتقان يىگىت ۋە ئەرلەرنى رەت قىلالماسلىقى دەپ قارايمەن. ئۇلار ئازار يەپ تۇرسىمۇ ئايرىلىشنى خالىمايدۇ. بۇ دەل ئۇلارنىڭ بەختسىزلىكى.



رىئاللىقتا ئۆزىنىڭ ئائىلىدىكى ئاسرىغۇچى، قانات ئاستىغا ئالغۇچى،  
 مېھىر - مۇھەببەت ئاتا قىلغۇچى، سۆيگۈ ھېسسىياتىنى ئاكتىپ  
 ئىپادىلىگۈچى، ئائىلىدىكى روھىي تۇۋرۇك، ئىكەنلىكىنى ئۇنتۇپ قالغان  
 ئەرلەر كۆپ. ئۇلار دەل ئاياللارنى ئاياللىق تەبىئىتىدىن بارغانسېرى  
 يىراقلاشتۇرىدۇ.



## نىكاھ چەمبىرىكىدىكى ئايال

مەن ئاياللارنىڭ يۇمشاق بولۇشىنى قايتا - قايتا تەكىتلەيمەن. قوپاللىق ئاياللارنىڭ تەبىئىتىگە يات. ئاياللار قوپال، جاھىل مەجەز - خاراكتېرى بىلەن ھەرگىزمۇ بەختلىك بولالمايدۇ. بىراق، بۇ دېگىنىم ئاياللار ئۆز ھېسسىياتىنى توغرا ئۇسۇلدا ئىپادىلەشنى بىلمەي، ھەممە ئىشقا سۈكۈت قىلىشى كېرەك، دېگىنىم ئەمەس.

بىر ئايال ماڭا مۇنداق دەيدۇ:

— ئاپامنىڭ ئۆيىگە بارىمەن ياكى سىرتقا چىقىمەن ۋە ياكى دوستلىرىم بىلەن مۇڭدېشىپ كېلىمەن دېسەم خاپا بولىدۇ. شۇڭا سىرتقا چىقمايمەن.

ناۋادا ئايال ئەرنىڭ شۇ خىل مۇئامىلىسىدىن بەخت ھېس قىلسا، بۇ باشقا گەپ. ناۋادا ئازاب ھېس قىلسا، ئۆز ھېسسىياتىنى بىلدۈرۈشكە جۈرئەت قىلىشى كېرەك. بىر - بىرىگە ھەرىكەت قىلىدىغان، پىكىر قىلىدىغان بوشلۇق بېرىشنى كۆپ قىسىم كىشىلەر بىر - بىرىنىڭ يولىدىن چىقىشىغا شارائىت ھازىرلىغانلىق، دەپ قارايدۇ. ئەمەلىيەتتە، ئىشلار ھەرگىزمۇ ئۇنداق بولمايدۇ.

نۇرغۇن مىساللار ئۆزىنى قەدىرلەشنى، ياخشى كۆرۈشنى تازا بىلىپ كەتمەيدىغان ئاياللارنىڭ كۆپ ھاللاردا مۇھەببەتتىن قانداق ئايرىلىپ قېلىۋاتقانلىقىنىمۇ بىلمەي قالدىغانلىقىنى ئىسپاتلاپ تۇرۇپتۇ. ئۇنداق ئاياللاردىكى ئورتاقلىق شۈكى، ئۆزىنىڭ ھەقىقىي ھېسسىياتىنى ئىپادىلەشكە سەل قارايدۇ ياكى پېتىنالمىدۇ. ھەممە ئىشنى

ئۆز ئالدىغا تارتىپ، ئەرگە ئېغىرچىلىق سالماستىكىنى ئويلايدۇ. ئەرنى مەركەز قىلىپ ئۆزىگە مۇناسىۋەتلىك بارلىق ئىشلارغا سەل قارايدۇ ياكى ئارىدا زىددىيەت پەيدا بولغاندا ئۆزىنى بېسىۋېلىپ، ھەر ئىككى تەرەپكە ئويلىنىش پۇرسىتى بەرمەيدۇ ۋە ياكى كۆپ ھاللاردا تەشەببۇسكار ئورۇنغا ئۆتۈپ، ئەرنىڭ ئۆز خاتالىقى ئۈستىدە ئويلىنىشىغا پۇرسەت بەرمەيدۇ. ئەرنىڭ ئۆزىگە بەرگەن ئازارلىرىغا دائىم كەڭچىلىك قىلىپ، ئۆزىنىڭ ئازابىنى ئەرگە بىلدۈرمەيدۇ.

يەنە بىر مىسال كەلتۈرەي: بىر ئايال يولدىشىنىڭ سىرتتا باشقا ئاياللار بىلەن ئارىلىشىپ يۈرۈۋاتقانلىقىنى سېزىپ قاپتۇ. بۇگەپ ئوتتۇرىغا چىقىپ ئەر - ئايال شۇ سەۋەبلىك قاتتىق ئۇرۇشۇپتۇ. ئايال بالىلىرىنى ئېلىپ ئاپسىنىڭ ئۆيىگە يامانلاپ كېتىپتۇ. ئايال شۇ كەتكەنچە سۈكۈت ئىچىدە ئۈچ ئايىنى ئۆتكۈزۈپتۇ. بۇ جەرياندا ئەر بىرقانچە ئايال بىلەن تەڭ ئارىلىشىپ يۈرۈپتۇ. بىراق، يەنىلا ئايالى ۋە بالىلىرىنى سېغىنىپ، ئاخىر ئايالىدىن كەچۈرۈم سوراپ، ئېلىپ كەتكىلى بېرىپتۇ. بۇ ئايال يولدىشىنى ياخشى كۆرىدىغان بولغاچقا، يولدىشى بىلەن ئۆيگە قايتىپ كېتىپتۇ. ئارىدىن ئۇزاق ئۆتمەي بۇ ئەر يەنە باشقا ئاياللار بىلەن ئارىلىشىپ، ئايالىغا زۇلۇم سېلىشقا باشلاپتۇ.

بۇنداق ئەھۋالدا قانداق قىلىش كېرەك؟ ئايال ئۆزىنىڭ مەيدانىنى ئەرگە كەسكىن بىلدۈرۈپ، ئەرنى سەگىتىش يولىنى تۇتقاندا ياكى ئاخىرقى چەك بەلگىلەپ شۇنداق ئىشلاردىن قول ئۈزۈشنى تەلەپ قىلغاندا ئەھۋال قانداق بولۇشى مۇمكىن؟ بەلكىم، ئەر ھەقىقەتەن نىكاھنى بۇزۇشنى خالىمىسا قايتىپ كېلىشى مۇمكىن. ناۋادا قايتىپ كېلىشىنى خالىماي يەنە داۋاملىق شۇنداق يولنى تۇتقاندا بولسا، ئايال ئەلۋەتتە ئۇنداق ئەر بىلەن يەنە داۋاملىق ئۆي تۇتۇش ياكى تۇماسلىقىنى



ئويلىشىپ باقسا بولىدۇ.

ئەمەلىيەتتە، نىكاھتىن سىرتقى مۇھەببەت پەقەت تولۇقلاش نىقابىنىڭ كەينىگە يوشۇرۇنغان ئەخلاقسىز قىلمىش بولۇپ، ئۇ ھامان نىكاھنىڭ سىرتىدا تۇرىدۇ. شۇ سەۋەبتىن، ئادەم بۇ خىل ئىشقا يولۇققاندا بەكلا ئازابلانسىمۇ، ئۆزىنى بېسىۋېلىپ ھەقىقەتەن ئايرىلغۇسى بولمىسا قارشى تەرەپكە ئويلىنىش، خاتالىقنى تونۇش پۇرسىتى ھازىرلاپ بېرىشمۇ بىر خىل ئۈنۈملۈك ئۇسۇل. بىراق، بۇ دېگەنلىك ئۆزىنىڭ مەيدانىنى ئىپادىلىمىسىمۇ بولىدۇ، دېگەنلىك ئەمەس.

مۇھەببەتلىك تۇرمۇش كەچۈرۈشنى خالايدىغان ئەقىللىك ئايال ئەرنى چىن دىلىدىن سۆيىدۇ، بىراق ئۆزىنى پۈتۈنلەي قۇربان قىلىۋەتمەيدۇ، ئەرگە ھەمدەمدە بولىدۇ، بىراق ئەرنىڭ كۆپ ئىشلارنى قىلالايدىغانلىقىغا ئىشىنىدۇ ھەم مەلۇم مەسئۇلىيەتنى يۈكلەشنى بىلىدۇ، ئەرگە يۆلىنىدۇ. ھەرگىزمۇ ئېرىمدىن ئايرىلسام قانداقمۇ ياشايمەن؟ دېگەننى ئويلىمايدۇ. چۈنكى، ئۇنداق ئاياللار ئەرلەرنى ياخشى كۆرۈش بىلەن تەڭ ئۆزىنى قەدىرلەشنى، ياخشى كۆرۈشنى ئۈنتۈپ قالمايدۇ.

شۇنى ئەستىن چىقارماسلىق كېرەككى، ئاياللار ياخشى كۆرىدىغان ئەر ئۈچۈن ئۆزىنى يوقىتىپ قويغاندا ئەكسىچە چوڭقۇر مۇھەببەتكە ئېرىشىشى ناتايىن. ئايال بىلەن ئەرنىڭ مۇناسىۋىتى ئەرنىڭ ئاكتىپ ھۇجۇمغا ئۆتۈشىدىن شەكىللىنىدۇ. بۇ قانۇنىيەتنى بۇزۇپ قويماسلىق، شۇنداقلا ئەرلەرگىمۇ بۇ قانۇنىيەتنى ئۈنتۈلدۈرۈپ قويماسلىق كېرەك.

ئاياللار ئارىدىكى مۇھەببەتنى ساقلاش ئۈچۈن چوقۇم دىققەت قىلىشى زۆرۈر بولغان يەنە بىر ئىش بار. ئۇ بولسىمۇ ئەرنىڭ غۇرۇرىغا تەگمەسلىك كېرەك. ئەرنى ئاغزىغا كەلگەن گەپلەر بىلەن تىللاش، ۋارقىراش، سىلكىش ئەرلەرنىڭ مۇھەببىتىنى پۈتۈنلەي يوقىتىدۇ. مەيلى قانچىلىك ياخشى كۆرسۇن، ئەرلەر

غۇرۇرغا تېگىدىغان ئايالدىن قاچىدۇ. چۈنكى ئەر ئايالنىڭ ئۆزىنى چوڭ كۆرۈشى، ھۆرمەت قىلىشىدىن ئۆزىنىڭ قەدىرى قىممىتىنى، رولىنى تېخىمۇ كۆنكرىت ھېس قىلالايدۇ. ئەكسىچە بولغاندا بولسا، مەيلى قانچىلىك دەرىجىدىكى ئىناۋەتلىك، ئابرويلىق كىشى بولسۇن، ئۆزىگە بولغان ئىشەنچىسىنى يوقىتىدۇ. ئەرلەر ئۆزىگە بولغان ئىشەنچىسىنى يوقاقتاندا، ئۆزى ياخشى كۆرىدىغان ئايالغا مۇھەببەت ئىزھار قىلىشقىمۇ پېتىنالماسى قالمايدۇ. ئىشەنمىسىڭىز تەسەۋۋۇر قىلىپ بېقىڭ. قىز دوستى ياكى ئايالى ئادەم بار - يوق دېمەي ۋارقىراپ - جارقىرايدىغان، سىلكىيدىغان ئەرنىڭ كەيپىياتى قانداق بولىدۇ؟ ئەرلەرنى ئىلھاملاندۇرىدىغان، كۆڭلىنى كۆتۈرىدىغان گەپلەرنى قىلىشنى بىلىش، بولۇپمۇ قانداق ۋاقىتتا ماختاشنى بىلىشمۇ ئەرلەرنىڭ كۆڭلىنى ئوتۇشتىكى مۇھىم تەرەپلەرنىڭ بىرى.

نىكاھ تۇرمۇشىدا مەسىلە كۆرۈلگەن ئاياللارلا ئەمەس، مۇقىم نىكاھ ئىچىدىكى بىر قىسىم ئاياللارمۇ يولدىشىنىڭ تويىدىن بۇرۇنقى ۋە تويىدىن كېيىنكى مۇئامىلىسىدە پەرق بارلىقىنى، ھازىر ئۆزلىرىگە ئانچە كۆيۈنمەيدىغان، كۆڭۈل بۆلمەيدىغان بولۇپ قالغانلىقىنى ئېيتىپ ئاغرىنىشىدۇ. ئەمەلىيەتتە، ئىشلار ئۇنداق بولۇشمۇ ناتايىن. ئاياللار بىلەن ئەرلەرنىڭ پىكىر قىلىش جەھەتتىكى ئادىتىنىڭ ئوخشاشماسلىقى ئارىدىكى ئۇقۇشماسلىق ۋە ئاغرىنىشلارغا سەۋەب بولۇپ قېلىۋاتقان بولۇشى مۇمكىن. ئەرلەر تىرىشىپ ئىشلەپ پۇل تاپسام ئائىلەم ئۈچۈن پايدىلىق، دەپ قارايدۇ. ئاياللار بولسا ئۇششاق ھالقىلارغا ئېسىلىۋالىدۇ، دىققەت نەزىرىنى يولدىشىغا ھەددىدىن زىيادە قارىتىپ، ئىشلار بارغانسېرى مۇرەككەپلىشىپ كېتىۋاتقاندا كى بىلىنىپ كېتىدۇ. شۇنىڭ بىلەن مۇھەببەتنى قىرقيدىغان گەپ - سۆز، ئىش -



ھەرىكەتلەردە بولىدۇ. ئېيتىپ ئۆتۈپ كەتكەندەك، ئەرلەر ئاياللارنى ئۆزىگە مايىل قىلىپ بولغاندىن كېيىن، نەزىرىنى باشقا ئىشلارغا يۆتكەيدۇ. ئۇلار ئۆزلىرىنىڭ شۇ سەۋەبلىك قارشى تەرەپكە سوغۇق مۇئامىلە قىلىۋاتقانلىقىنى بىلمەي قېلىشى مۇمكىن. بۇنداق ۋاقىتتا ئاياللار ئەقىللىك بولمىسا بولمايدۇ.

يەنە بىر قىسىم ئەرلەر بار، ئۇلار تۇرمۇشتا ئۆزىنى مەركەز قىلىپ، ئايالنىڭ ئېھتىياجى بىلەن قەستەن كارى بولمايدۇ. ئاياللار بۇنداق ئەرلەرگە مۇئامىلە قىلغاندىمۇ ئەلۋەتتە كۆڭلىدە ئويلىغانلىرىنى، ئارزۇسىنى توغرا ئۇسۇلدا بىلدۈرۈپ تۇرۇشى كېرەك. ھەرقانداق ئەھۋالدا قارشى تەرەپكە توغرا ئۇچۇر يەتكۈزۈش ئارىدىكى مۇھەببەت ھېسسىياتىنى ساقلاشقا پايدىلىق. قانداق ئويلاپ قالار، خاتا چۈشىنىپ قالارمۇ؟... دېگەندەك ئەندىشىدە بولۇشنىڭ ھېچقانداق ئەھمىيىتى يوق. بىراق، بۇنىڭدا چوقۇم ئۇسۇلغا دىققەت قىلىش كېرەك.



مەن ئاياللارنىڭ سىپايە بولۇشنى قايتا - قايتا تەكىتلەيمەن .  
قوياللىق ئاياللارنىڭ نەبىئىتىگە يات . ئاياللار قويال ، جاھىل مەجەز -  
خاراكتېرى بىلەن ھەرگىزمۇ بەختلىك بولالمايدۇ . بىراق ، بۇ ھەرگىزمۇ  
ئاياللار ئۆز ھېسسىياتىنى توغرا ئۇسۇلدا ئىپادىلەشنى بىلمەي ، ھەممە  
ئىشقا سۈكۈت قىلىشى كېرەك ، دېگەنلىك ئەمەس .





## ئايالنىڭ مېجەز - خۇلقىنىڭ قانداق بولۇشىدا ئەرنىڭ تەسىرى كۈچلۈك بولىدۇ

ئاياللىق خاراكتېرى كۈچلۈك ئاياللاردىكى ئورتاقلىق شۇكى، ئۇلار ئادەمگە سىلىق - سىپايە مۇئامىلە قىلىدۇ ھەم باشقىلارنىڭ ھالىغا يېتىدۇ.

بۇ يەردە بىر ئىش ئەرلەرگە ئايدىڭ بولمىسا بولمايدۇ، ئاياللارنىڭ ئاياللىق خاراكتېرىنىڭ كۈچلۈك ياكى ئاجىز بولۇشىدا بىرگە ئۇتۇۋاتقان ئەرنىڭ تەسىرى بەك چوڭ بولىدۇ. مەسىلەن، يولدىشىدىن مۇھەببەتلىك سۆزلەرنى كۆپ ئاڭلايدىغان ئايال بىلەن، ئۇنداق سۆزلەرنى ئاڭلىمايدىغان ئايالنىڭ 5 ~ 10 يىلدىن كېيىنكى روھىي ھالىتىنى، تەق - تۇرقىنى، گەپ - سۆز، ئىش - ھەرىكىتىنى سېلىشتۇرۇپ بېقىڭ. پەرق مانا مەن دەپلا ئاشكارىلىنىپ تۇرىدۇ. يەنى يولدىشىدىن «چىرايلىق خوتۇنۇم»، «پەرىشتەم» دېگەن سۆزنى ئاڭلايدىغان ئايال بىلەن قوپال سۆزلەرنى ئاڭلايدىغان ئاياللارنىڭ تەق - تۇرقىلا ئەمەس، روھىي ھالىتىدىمۇ پەرق بولىدۇ. شۇ سەۋەبتىن، ئاياللارغا قانداق مۇئامىلە قىلىشنى بىلمەيدىغان بىر قىسىم ئەرلەر مۇنداق گەپلەرنى قىلىپ سىناپ باقسا بولىدۇ.

- يېڭى توي قىلغان ۋاقىتتىكىدىن بەك كۆپ ئۆزگىرىپ كەتمىدىڭىز، يەنىلا شۇنداق گۈزەل كۆرۈنىسىز!  
ئەمەلىيەتتە، ئۆزى ياخشى كۆرىدىغان ئايال ئەرنىڭ كۆزىگە شۇنداق چىرايلىق كۆرۈنىدۇ. ئەر بولغۇچى بۇ گەپنى ئېغىزىدىن چىقىرىشنى بىلىشى كېرەك.

– بۈگۈن كىيگەن كىيىمىڭىز بەكلا يارشىپتۇ!  
كۆپ ھاللاردا ئەرلەر ئاياللارنىڭ قانداق كىيىم كىيىشى  
بىلەن كارى بولمايدۇ. ئەمەلىيەتتە، يارشىملىق كىيىم  
كىيگەندە:

– بەك يارشىپتۇ، دېيىشنى بىلىشى، ئانچە ياراشمىغان  
كىيىمنى كىيىۋالغاندا بولسا:

– سىز شۇنداق چىرايلىق تۇرسىڭىز، بۇ كىيىم سىزگە  
ماسلاشماي قاپتۇمۇ – قانداق؟ دېيىشنى بىلىشى كېرەك.  
– سىز كۆزۈمگە بارغانسېرى چىرايلىق كۆرۈنۈپ  
كېتىۋاتىسىز!

بۇنداق گەپنى ئاڭلىغاندا ئاياللارنىڭ قان ئايلىنىشى  
تېزلىشىپ، تېرىسىگە قان يۈگۈرۈپ، راستتىنلا چىرايلىق  
بولۇپ كېتىدۇ.

– تامىقىڭىز بەك ئوخشاپتۇ، دېيىش ئارقىلىق ئايالغا  
مىننەتدارلىقنى بىلدۈرگەندە ئايالنى تاماق ئېتىشتىن  
مەشگۇ ئېرىنمەيدىغان قىلمۇتېشى مۇمكىن.  
– بۇ ئۆي ئۈچۈن كۆپ ئەجر قىلىۋاتىسىز.

بۇ گەپنى ئاڭلىغان ھەر قانداق ئايالنىڭ كۆزىگە ئىسسىق  
ياش كېلىشى مۇمكىن، چۈنكى ئايال «قىلغانلىرىم ھەرۋاقت  
يولدىشىمنىڭ كۆزىگە كۆرۈنۈپ تۇرۇۋاتىدۇ» دەپ ئويلايدۇ. سىز  
تەسەۋۋۇر قىلىپ بېقىڭ. شۇنداق گەپلەر كۆپ بولۇنىدىغان  
ئائىلىدە بىر – بىرىگە بولغان مۇھەببەت سۇسلىشامۇ؟  
يۇقىرىقىلارنىڭ ئەكسىچە، تۆۋەندىكىدەك ئەھۋالدا ئەر –  
ئاياللىق مېھىر – مۇھەببەتكە تەسىر يېتىدۇ.

– نېمانچە سەمىرىپ كېتىسىز...  
– ئۆيىنى رەتلىكەرەك تۇتسىڭىز، كىيىملىرىمنى ۋاقتى –  
ۋاقتىدا يۇيۇپ دەزمال سېلىپ بەرسىڭىز بولمامدۇ...  
– نېمىشقا ئاپام – داداملار بىلەن دائىملا قىزىرىشىپ



قالسىز؟ بەكلا زىرىكتىم...

ئۆيگە كىرىپلا تېلېۋىزورغا قاراش ياكى گېزىت - ژۇرنال، كىتاب كۆرۈپ ئولتۇرۇۋېلىش، كۆپ گەپ قىلماسلىق، ئەزەلدىن سوۋغات بەرمەسلىك، سوۋغات بېرىشنى خىيالىغىمۇ كەلتۈرۈپ قويماسلىق، مېنى تەدارلىقنى ئىپادىلىمەسلىك.

ئاياللار نىكاھ تۇرمۇشىدا: سىزگە تەگكىنىم ئەڭ چوڭ بەختىم، سىزدىن پەخىرلىنىمەن، سىزنى سۆيىمەن، سىز راستتىنلا بەك قالتىس... دېگەندەك گەپلەرنى كۆپرەك قىلىشى؛ سىزدىن بىزار بولدۇم، سىزگە تەگمىسەم بوپتىكەن، ئالدامچى، ساختىپەز، يازامسىز... دېگەندەك سۆزلەرنى ئىمكانقەدەر ئىشلەتمەسلىكى كېرەك. بۇنداق سۆزلەر مۇھەببەتنى پۈتۈنلەي ۋەيران قىلىدۇ.

يىغىنچاقلىغاندا، كۆڭۈللۈك، بەختلىك نىكاھقا ئەجىر قىلىپ ئېرىشكىلى ھەم ئۇزۇن مۇددەت ساقلاپ قالغىلى بولىدۇ. بۇ يەردىكى مەسىلە، بىر - بىرى ئۈچۈن ئەجىر قىلىشنى خالاش ياكى خالىماسلىق، مۇھەببەتلىك نىكاھ تۇرمۇشىغا ئىنتىلىش ياكى ئىنتىلمەسلىك، نىكاھ تۇرمۇشىنىڭ ئۇششاق - چۈششەك تالاش - تارتىشلاردىن خالىي ئەمەسلىكىنى چۈشىنىش ياكى چۈشەنمەسلىك ھەم ئۇنىڭغا توغرا مۇئامىلە قىلىش ياكى قىلالماسلىقتا ئىپادىلىنىدۇ.



يولدىشىدىن مۇھەببەتلىك سۆزلەرنى كۆپ ئاڭلايدىغان ئايال بىلەن، ئۇنداق سۆزلەرنى ئاڭلىمايدىغان ئايالنىڭ 5 ~ 10 يىلدىن كېيىنكى روھىي ھالىتىنى، تەق - تۇرقىنى، گەپ - سۆز، ئىش - ھەرىكىتىنى سېلىشتۇرۇپ بېقىش. پەرق «مانا مەن» دەپلا ئاشكارىلىنىپ چىقىدۇ.



## ئاتا قىلغانغا يارىشا ئېرىشىش ئېھتىياجى

بىر قىسىم ئاياللار ئۆزى ياخشى كۆرىدىغان ئەر ئۈچۈن ھەممە نەرسىدىن ۋاز كېچىدۇ، ھەتتا ئۆزىنىڭ كەلگۈسى ئىستىقبالىنى دوغا تىكىدۇ. ناۋادا ئەرمۇ ئايالنى شۇنداق چوڭقۇر مۇھەببەت بىلەن ياخشى كۆرسە، شۇنداقلا ئايالنىڭ مۇھەببىتىگە مۇھەببەت بىلەن ئىنكاس قايتۇرالايدىغان بولسا بۇنىڭدا مەيلى. بىراق، بۇنداق ئەھۋالدا بىر قىسىم ئاياللار ئاسانلا ئازار يەپ قالىدۇ. چۈنكى، ئۆزىنى بېغىشلىغانىكەن، قارشى تەرەپتىن ماس ھالدىكى ئىنكاسقا ئېرىشىشنى ئارزۇ قىلىشتىن ساقلىنالمایدۇ. بۇ ئېھتىياجى قانائەت تاپسا مەسىلە چىقمايدۇ. قانائەت تاپمىسا نارازىلىق پەيدا بولىدۇ. نارازىلىق ئازابقا سەۋەب بولىدۇ. شۇ سەۋەبتىن، ئۆزىنى بېغىشلاشتىن بۇرۇن ئۆزىنى بېغىشلىماقچى بولغان ئادەمنىڭ قانداق ئادەملىكىنى ياخشى تونۇۋېلىش كېرەك. بۇنداق قىلىش بىر ھېسابتا ئۆزىنى قەدىرلىگەنلىك بولۇپ، ئۆزىنى قەدىرلىگەندىلا، باشقىلار قەدىرىنى بىلىدۇ. قەدىرىنى قىلىدۇ.

پىسخولوگىيەدە، ئادەتتە يۇقىرىقىدەك ئۆزىنى ئاسانلا پۈتۈنلەي بېغىشلاش، قۇربان قىلىش بەدىلىگە قارشى تەرەپنىڭ ياخشى كۆرۈشىنى قولغا كەلتۈرۈشنى ئويلايدىغان ئاياللارنى تۈرلۈك سەۋەبلەر تۈپەيلىدىن كىچىكىدىن تارتىپ ئاتا - ئانىسىنىڭ، ئۇرۇق - تۇغقانلىرىنىڭ مېھىر - مۇھەببىتىگە تولۇق قانمىغان، قەلبىدە يالغۇزلۇق تەسىراتى كۈچلۈك ئاياللار، ئۇلار مېھىر - مۇھەببەتكە ئېرىشىش ئۈچۈن كۆپ ھاللاردا تەشەببۇسكار بولىدۇ، شۇنداقلا بارلىقىنى قۇربان

قىلىۋېتىدۇ، ئۇلار كۆرۈنۈشتە قارشى تەرەپنى شەر تېسىز سۆيۈۋاتقاندا قىلىدۇ، بىراق يوشۇرۇن ئېچىمدا قارشى تەرەپنىڭمۇ ئۆزىنى شۇنداق كۈچلۈك سۆيۈشىنى ئۈمىد قىلىدۇ. ئەھۋال ئويلىغىنىدەك بولمايلا قالسا، قەلبى ئۈستى - ئۈستىلەپ ئازار يەيدۇ، دەپ تەھلىل قىلىدۇ.

ئۆزىڭدىن باشقا، روماننىڭ ئاياللارنىمۇ ئۆزىنى ئاسانلا بېغىشلىۋېتىشتىن ساقلىنالمايدۇ، دەپ قارايدۇ. ئۇنداق ئاياللار قىز - يىگىتلەر ئوتتۇرىسىدىكى مۇھەببەتنى خۇددى كىنو، ھېكايىلەردىكىدەك بولىدۇ، دەپ قارايدۇ ۋە شۇلارنى دوراپ مۇھەببەتلىشىدۇ. بىراق رېئاللىق كۆپ ھاللاردا ئۇنداق بولماي قالىدۇ، شۇنىڭ بىلەن ئاسانلا ئۈمىدسىزلىنىدۇ، دىلى ئازار يەيدۇ.

پۈتكۈل ھاياتىمىز يېڭى مۇھەببەتلەشكەن ۋاقىتلاردىكىدەك قىزغىن مۇھەببەتلىك ئۆتۈشى كېرەك، دەپ ئويلىۋالساق ھەمدە قارشى تەرەپتىن شۇنى تەلەپ قىلساق ئەقىلگە مۇۋاپىق بولمايدۇ. بىز پەقەت ئارىدىكى مۇھەببەتنى يوقىتىپ قويماسلىق ئۈچۈن تىرىشساقلا بولىدۇ. بىزنىڭ نىشانىمىز 40 ياشقا، 50 ياشقا ياكى 60 ياشقا كىرگەندىمۇ بىر - بىرىگە قاراپ «سەن بىلەن بىللە ياشىغىنىم مېنىڭ بەختىم» دېگۈسى كېلىدىغان، بىر - بىرىگە كۆيۈنىدىغان، دەردىگە، ھالىغا يېتىدىغان، مۇشۇغا قۇلاق سالدىغان، كۆڭلىنى ئايايدىغان ھالەتنى يوقىتىپ قويماسلىق. بولسا شۇ خىل ھالەتنى ساقلاش. شۇنداق ياشاشقا ئادەتلىنىش.

گېپىمىزگە كەلسەك، ئەرلەرگە قانداق مۇئامىلە قىلىشنى بىلىدىغان ئەقىللىك ئاياللار ئەرلەرنى بالىسىنى ئاسرىغاندەك ئاسراپ كەتمەيدۇ. ئەرلەرگە بولغان قىزغىن مۇھەببەتنى مەڭگۈ ئەرلەرنىڭ ئۆزىگە ئاتا قىلىۋاتقان مۇھەببەتنىڭ كەينىدە تۇرىدۇ. ئۇلار ئەرلەرنى ماختاشنى بىلىدۇ، چۈنكى بۇ بەك



مۇھىم. ئەرلەر ئاسرىغاندىن، ماختىغاننى ياخشى كۆرىدۇ، ئۆزىنى ماختاپ ئۇچۇرۇپ تۇرىدىغان ئاياللارنى مەڭگۈ سۆيىدۇ، قەدىرلەيدۇ.

«ئاياللىققا قايتىش» ناملىق كىتابىمدا ئاياللارنىڭ ئۆزىنى قەدىرلىگىنى، ئۆزىنى ياخشى كۆرگىنى، ئۆزىنى خۇشال قىلغىنى ئەمەلىيەتتە ئەتراپتىكىلەرنى خۇشال قىلغىنى. ئەكسىچە ئۆزىنىڭ ئېھتىياجىنى قۇربان قىلىش بەدىلىگە باشقىلارنى خۇشال قىلغاندا، باشقىلارنىڭ بۇنىڭدىن ھەقىقىي خۇشال بولۇشى ناتايىن، دېگەن ئىدىيەنى ئوتتۇرىغا قويغانىدىم. ھەقىقەتەن شۇنداق. مەيلى ئائىلە ئايالى بولسۇن ياكى خىزمەتتىكى ئايال بولسۇن، ئۆز قىزىقىشى بولغان، قىلىۋاتقان ئىشىدىن بەسىم ھېس قىلماي، ئەكسىچە نېمىلا ئىش قىلسا ئۇنى ياخشى كۆرۈپ قىلالايدىغان ئايال كۆڭۈل ئازادلىكى ئىچىدە خۇشال ياشىيالايدۇ. ئىقتىسادىي جەھەتتە بېقىندى بولۇپ قالمىسا تېخىمۇ ياخشى. بۇ دېگىنىم، «ئايال ئۆزىنىڭ چىقىمىنى ئۆزى قىلىشى كېرەك» دېگىنىم ئەمەس. ئەكسىچە، مەن بۇنداق قاراشقا قارشى تۇرىمەن. چۈنكى، «ئېرىمنىڭ ئىقتىسادىي جەھەتتە ھاجىتىمدىن چىقىشى نورمال ئىش» دەپ قارايدىغان ئايال بىلەن، ئېرىگە ئىقتىسادىي جەھەتتە «بېسىم» بولۇشىنى «نومۇس» دەپ قارايدىغان ئايالنىڭ ئېرىشىدىغان بەخت تۇيغۇسىدا ئاسمان - زېمىن پەرق بولىدۇ. بۇ يەردە تەكىتلەپ قويدىغان نەرسە شۇكى، ئەر - خوتۇن ئوتتۇرىسىدا ئىقتىساد بەك ئېنىق ئايرىلىپ، بىر - بىرىگە قانچىلىك ئىقتىساد سەرپ قىلىۋاتقانلىقىنى ئېنىق ھېسابلاش ئەر - خوتۇنلارنىڭ بەخت تۇيغۇسىنى ئاجىزلىتىدىغان مۇھىم ئامىل. بولۇپمۇ ئاياللارنىڭ پۈتۈن ھاجىتىدىن ئۆزى چىقىشى ئەرنى ئايالغا كۆيۈنمەيدىغان، ئائىلىسى ئۈچۈن باش قاتۇرمايدىغان قىلىپ قويدۇ. ئەرنى

ئۆزى ئۈچۈن پۇل خەجلىتەلەيدىغان ھەمدە «تەبىئىي شۇنداق قىلىشىم كېرەك» دەپ قارايدىغان ھالەتكە كەلتۈرۈش، ئەمەلىيەتتە ئايالنىڭ ئۆزىنىڭ مۇھەببىتىگە ئېرىشكەنلىكىنىڭ بىر تۈرلۈك رېئال ئىپادىسى. چۈنكى، ئەرلەر ئۆزى ياخشى كۆرىدىغان، سۆيىدىغان ئايالغا پۇل خەجلىسە قورسىقى ئاغرىمايدۇ. ئارىدىكى مۇھەببەتنى ھاياتىنىڭ ئاخىرىغىچە ساقلاپ قېلىش ئۈچۈن، ئەرنى نىكاھلانغان دەسلەپكى ۋاقىتلاردىلا شۇنىڭغا تەبىئىي ئادەتلەندۈرۈش كېرەك. بۇ ھەم ئۆزىنىڭ، ھەم ئايالنىڭ يوشۇرۇن پىسخىكىلىق ئېھتىياجىنىڭ قېنىشى ئۈچۈنمۇ پايدىلىق. يەنى ئايالنى قانات ئاستىغا ئالغۇچى، ئۇنىڭ ھاجىتىدىن چىققۇچى بولۇش سۈپىتى بىلەن ئۆزىنىڭ «ئاتا قىلىش» ئىستىكى كۈچلۈك بولىدۇ. ئايال قانات ئاستىغا ئېلىنغۇچى، ئاسراغۇچى بولۇش سۈپىتى بىلەن ئېرىشىش ئېھتىياجى كۈچلۈك بولىدۇ. ئەلۋەتتە، بۇ يەردە ھەر بىر ئادەم ئۆزىنىڭ ئەمەلىي ئەھۋالىغا قاراپ ئىش تۇتىدۇ. بەزى ئەرلەرنىڭ ئىقتىسادى يوق ياكى ئايالنىڭكىدىن ئاز بولىدۇ. بۇنداق ۋاقىتتا ئايال يەنىلا ئانچە - مۇنچە تاكتىكا قوللىنىپ ئۆزىنىڭ ۋە قارشى تەرەپنىڭ بۇ خىل ئېھتىياجىنى قاندۇرسا بولىدۇ. مەسىلەن، خاتىرە كۈنلەردە ئەردىن سوۋغات تەلەپ قىلىش، گەرچە ئۇ قىممەت بۇلۇق سوۋغات بولمىسىمۇ، ئەڭ ئاددىي سوۋغات ئىچىدىكى ئەڭ ياخشىسى بولسىمۇ بولىدۇ. بۇنداق بولغاندا ئايال ئوخشاشلا ئەڭ ياخشى سوۋغاتقا ئېرىشىپ قانائەت تاپىدۇ. ئەر مۇ ئايالغا ئەڭ ئېسىل سوۋغات بەرگەندەك خۇشاللىققا ئېرىشىدۇ.

ئانىنىڭلا ئەمەس، ئاشىقنىڭ رولىنىمۇ ئالالايدىغان ئايالنى ئەر ئۆمرىنىڭ ئاخىرىغىچە سۆيىدۇ، ئۇنىڭغا يېقىنلاشقۇسى كېلىدۇ. ئەكسىچە بولسا، بۇنى ئۆزىڭىز تەسەۋۋۇر قىلىپ بېقىڭ. ئاياللار ئەرلەرگە قانداق مۇئامىلە قىلىشنى بىلسە،





سېلىق - سىپايە، كۆيۈمچانلىق بىلەن ئۆز ھېسسىياتىنى مۇۋاپىق ئۇسۇلدا، مۇۋاپىق ۋاقىتنى تاللاپ بىلدۈرەلەيدىغان ئەقىلگە ئىگە بولسا، ھاياتىنى مۇھەببەتلىك، بەختىيارلىق تۇيغۇسى ئىچىدە ئۆتكۈزەلەيدۇ.

گەپ بۇ يەرگە كەلگەندە بىر قىسىم ئاياللار بىزغۇ شۇنداق قىلارمىز، بىراق ئەر بىزنىڭ قىلغىنىمىزغا يارىشا مۇئامىلە قىلمىسا قانداق قىلىمىز، بىزلا تىرىشچانلىق كۆرسىتەمدۇق؟ دەيدۇ. ئۇلارنىڭ دېيىشىچە، بەزى ئەرلەر ئىللىق مۇئامىلە قىلىشنى بىلمەيدىكەن، مېھىر - مۇھەببەتلىك گەپلەرنى تېخىمۇ قىلمايدىكەن، ئايالنىڭ شۇنداق گەپلىرىگىمۇ سوغۇقلا مۇئامىلە قىلىدىكەن، يەنە بەزىلەر بولسا ئاپىسىنىڭ سىزغان سىزىقىدىن چىقمايدىكەن ياكى بولمىسا ئاپىسىغا ئەر كىلىگەندەك ئەر كىلەپ ھەممە يۈكنى ئارتىدىكەن، ئايال كىشىدەك باتناپ، خۇپلىنىدىكەن، ھەتتا ھە دېسە بەستلىشىدىكەن، ئۇرۇشۇپ قالسا بىرقانچە كۈنگىچە گەپ قىلماي تۇرۇۋالىدىكەن.....

ھەقىقەتەن رېئاللىقتا بۇنداق ئەرلەر يوق ئەمەس. ئۇنداق ئەرلەرگە يولۇقۇپ قالغان ئاياللار بىر بولسا ناھايىتى تېزلا ئانىنىڭ رولىغا چىقىپ، كەپسىز بالىسىنىڭ كۆزىگە قارىغاندەك يولدىشىنىڭ كۆزىگە قاراپ ئەرگە «يېلىنىپ» ياشايدۇ، بىر بولسا ئايرىلىپ كېتىدۇ. دېمەك بۇنداق نىكاھتا بەخت تۇيغۇسى كەمچىل بولىدۇ. مەن بۇنداق تۇرمۇشنىڭ تەسىرى ھەققىدە تۆۋەندە تەپسىلىي توختىلىمەن.



ئۆزىنى بېغىشلىغانىكەن، قارشى تەرەپتىن ماس ھالدىكى ئىنكاسقا  
 ئېرىشىشنى ئارزۇ قىلىشتىن ساقلىنالمىدۇ. بۇ ئېھتىياجى قانائەت تاپسا  
 مەسىلە چىقمايدۇ. قانائەت تاپمىسا نارازىلىق پەيدا بولىدۇ. نارازىلىق ئازابقا  
 سەۋەب بولىدۇ. شۇ سەۋەبتىن، ئۆزىنى بېغىشلاشتىن بۇرۇن ئۆزىنى  
 بېغىشلىماقچى بولغان ئادەمنىڭ قانداق ئادەملىكىنى ياخشى تونۇۋېلىش  
 كېرەك.



## سوغۇق ئەرلەر

سوغۇق ئەرلەر ھەققىدە توختىلىشتىن بۇرۇن سوغۇق مۇناسىۋەت ھەققىدە مەلۇم چۈشەنچىگە ئىگە بولۇۋالايلى:

سوغۇق مۇناسىۋەت «ئائىلە زوراۋانلىقى» نىڭ بىر خىل شەكلى. ئۇ ھەم «ئائىلە زوراۋانلىقى» ئىچىدىكى ئەڭ ئېغىر زوراۋانلىق شەكلى بولۇپ ھېسابلىنىدۇ. ئۇنىڭ ئەر - خوتۇن ئوتتۇرىسىدىكى مېھىر - مۇھەببەتكە كۆرسىتىدىغان تەسىرى باشقا ھەرقانداق زوراۋانلىقتىن ئېغىر بولىدۇ. «ئائىلە زوراۋانلىقى» دېگەندە ئائىلە ئەزالىرىنىڭ ئىچىدىكى مەلۇم بىر تەرەپنىڭ قارشى تەرەپكە قارىتا ئېلىپ بارغان ئوخشاشمىغان شەكىلدىكى زورلۇق ئىشلىتىش، بۇزەك قىلىش، كۆزگە ئىلماسلىق، خورلاش، كارى بولماسلىق قاتارلىق قىلمىشلىرىنى كۆرسىتىدۇ. «ئائىلە زوراۋانلىقى» ئادەتتە ئىل زوراۋانلىقى، جىسمانىي زوراۋانلىق، سوغۇق مۇئامىلە زوراۋانلىقى دەپ ئۈچ تۈرگە بۆلۈنىدۇ. سوغۇق مۇئامىلە زوراۋانلىقىنىڭ ئائىلە نىكاھ مۇناسىۋىتى، پەرزەنت تەربىيەسىگە كەلتۈرىدىغان زىيىنى ھەممىدىن ئېغىر. بۇ خىل زوراۋانلىقتا ئاساسلىقى بىر - بىرى بىلەن كارى بولماسلىق، مۇڭداشماسلىق، ھەمكارلاشماسلىق، كۆزگە ئىلماسلىق، كۆڭۈل بۆلمەسلىك، ئىززەت غۇرۇرىغا تېگىش قاتارلىق شەكىللەر ئارقىلىق قارشى تەرەپكە روھىي جەھەتتە زەربە بېرىدۇ. كۆپ ھاللاردا سوغۇق مۇئامىلە زوراۋانلىقىغا ئۇچرىغۇچى روھىي ۋە جىسمانىي جەھەتتە زىيانغا ئۇچرايدۇ. ئۇنداقتا، سوغۇق نىكاھ مۇناسىۋىتىدىن قۇتۇلغىلى

بولمامدۇ؟ بۇ خىل نىكاھتىكى ئەر - خوتۇنلار بىر بولسا مۇھەببەتسىز تۇرمۇش كۆچۈرۈشكە ئادەتلىنىشى ياكى بولمىسا ئايرىلىپ كېتىشى كېرەكمۇ؟ بۇ سوئاللارغا جاۋاب تېپىش ئۈچۈن نىكاھ تۇرمۇشىنى سوغۇق مۇناسىۋەتكە ئايلاندۇرۇپ قويۇۋاتقان سوغۇق ئەرلەرنى چۈشىنىۋېلىشقا توغرا كېلىدۇ.

### 1. ھەددىدىن زىيادە قاتتىق قول، ئايالغا مېھىر -

مۇھەببەتتىكى بەرمەيدىغان ئەرلەر

سوغۇق ئەرلەر كۆرۈنۈشتە رەھىمسىز، قاتتىق قول بولغىنى بىلەن ئەمەلىيەتتە ئەڭ بىچارە ئەرلەر. چۈنكى، ئۇلار ئەڭ يېقىن ئادەملىرىنى قانداق سۆيۈشنى، شۇنداقلا قانداق سۆيۈلۈشنى بىلمەيدۇ. بۇنىڭ سەۋەبى، ئۇلار كىچىكىدىن ئاتا - ئانا، ئۇرۇق - تۇغقان، قېرىنداشلىرىدىن ئىللىق مېھىر - مۇھەببەت ھېس قىلمىغان، بالىلىقى چەتكە قېقىلىش، ئارزۇسى ئېتىبارغا ئېلىنماسلىق، ئاتا - ئانىسىنىڭ ئىللىق باغرىغا تەشنا بولغاندا تىل - دەشنام، تاياق - توقماق بىلەن ئۆتكەن بولۇشى مۇمكىن. شۇنداق بولغاچقا، ئۇلار شۇ خىل سەرگۈزەشتىسىنى ئاڭسىز ھالدا ئۆزىنىڭ كېيىنكى ئائىلىسىدە تەكرارلايدۇ. ئەتراپىدىكىلەرگە ئۆز تەسىراتى بويىچە مۇئامىلە قىلىدۇ. پەرق شۇ بولىدۇكى، كىچىك ۋاقتىدا ئازار يېگەن بالا چوڭ بولغاندا باشقىلارغا ئازار بېرىدىغان كىشىگە ئۆزگىرىدۇ. يەنى، ئەتراپىدىكى ئاجىزلارنى ئۆزىنىڭ كىچىك ۋاقتىدىكى ئاجىز ھالىتىدە تەسەۋۋۇر قىلىپ، ئۆزى كىچىك ۋاقتىدىكى ئازار بەرگۈچىنىڭ ئورنىغا چىقىدۇ. ئۇلار شۇ ئارقىلىق كىچىك ۋاقتىدا بېسىلىپ قالغان نارازىلىقىنى ئىپادىلەيدۇ. يەنە بىر خىل ئەھۋالمۇ بولىدۇ، ناۋادا قارشى تەرەپ ئۆزىدىن كۈچلۈك بولغاندا، يەنە داۋاملىق ئازار يېگەن بالىنىڭ رولىنى ئالىدۇ. بىراق، بۇنداق



كىشىلەرنىڭ باشقىلار ئويلاپ باقمىغان ئىشلارنى قىلىپ قويۇش ئېھتىماللىقى بولىدۇ. چۈنكى، ئازار يېگەن «كىچىك بالا» نىڭ قانداق ۋاقىتتا «غەلىيان» كۆتۈرىدىغانلىقىنى ھېچكىم بىلمەيدۇ.

2. جىسمانىي جەھەتتە چوڭ بولغان بولسىمۇ، ھېسسىيات جەھەتتە چوڭ بولمىغان ئەرلەر  
بىر قىسىم ئەرلەر رېئال تۇرمۇشتا ئەرلىك مەسئۇلىيىتىنى ۋە مەجبۇرىيىتىنى ئۈستىگە ئېلىشنى خالىمايدۇ، زىددىيەت كۆرۈلگەندە يۈزلەنمەيدۇ، كىچىك بالدەك خۇپلىنىدۇ. بۇنداق ئەرلەر كۆپ ھاللاردا جىسمانىي جەھەتتە چوڭ بولغان بىلەن، پىسخىكا جەھەتتە بالىلىقتا توختاپ قالغان بولىدۇ، ئۇلار كىچىكىدىن ئاتا - ئانىسىنىڭ ھەددىدىن زىيادە باشقۇرۇشى ۋە ياكى رايىغا بېقىشى، ھەممە ئىشنى قىلىپ بېرىشى بىلەن مۇستەقىللىقى نورمال تەرەققىي قىلالمىغان، جىسمانىي جەھەتتە قۇرامغا يەتكەن بولسىمۇ ھېسسىيات جەھەتتە تېخى ئاتا - ئانىسىدىن ئايرىلىپ مۇستەقىل بولمىغانلىقى ئۈچۈن، ئۇلارنىڭ نىكاھ تۇرمۇشىنى ئىللىق مۇناسىۋەتكە ئايلاندۇرۇش ئىقتىدارى تۆۋەن بولىدۇ.

3. ئۆزىنى مەلۇم بىر ئىشقا ئاتاپ، ئائىلىسىگە كۆڭۈل بۆلمەيدىغانلار

ئۇلارمۇ ئوخشاشلا ئىللىق ئائىلە مۇھىتى يارىتالمايدۇ. ئۇلار ئۆز كۆڭلىدە قىلىۋاتقان ئىشنى ئائىلە ئۈچۈن دەپ قارايدۇ. بىراق، ئۇنىڭ ئەتراپىدىكى مۇھەببەتكە تەشنا كىشىلەر «بىزگە كۆڭۈل بۆلمەيدۇ» دەپ قارايدۇ. بۇنداق كىشىلەرنىڭ تىنىم تاپماسلىقىدىكى سەۋەب، بەلكىم ئالدىنقى ئىككى خىل ئەھۋالغا ئوخشاش بولۇشى مۇمكىن.

نىكاھ تۇرمۇشىدا مەسىلە كۆرۈلگەندە مەسىلىنى بالىلىق تەسىراتلىرىغا دۆڭگەش كېرەكمۇ؟ ئەلۋەتتە ھەر قانداق ئادەم ئۆسۈپ يېتىلىش داۋامىدا ئۇنداق ياكى مۇنبەدق ئوڭۇشسىزلىقتىن خالىي بولالمايدۇ. شۇنداقلا ئادەمنىڭ ئۆسۈپ يېتىلىشى داۋامىدىكى ئوڭۇشسىزلىقنىڭ ھەممىسىنىمۇ پايدىسىز دېگىلى بولمايدۇ. بەزى ئوڭۇشسىزلىقلار بىر قىسىم كىشىلەرنى تېخىمۇ ئىرادىلىك، چىدامچان، بەختنى تېخىمۇ قەدىرلەيدىغان ھەمدە بەختكە تېخىمۇ كۈچلۈك تەلپۈنىدىغان قىلىۋېتىدۇ.

سوغۇق ئائىلە مۇناسىۋىتىنى ئىللىق ئائىلە مۇناسىۋىتىگە ئايلاندۇرۇشنى بىلمەيدىغان كىشىلەر نىكاھ تۇرمۇشىدىكى بەختسىزلىكنى داۋاملاشتۇرغۇچىلار بولۇپ ھېسابلىنىدۇ. ئۇلار شۇنى ئەستىن چىقارماسلىقى كېرەككى، پەقەت ئۆزىنىڭ بەختسىزلىكىنى ئېنىق تونۇغاندا ھەمدە ئۆز رىئالىتىنى ئۆزگەرتىش ئىرادىسىگە كەلگەندە ئۇنىڭدىن پۈتۈنلەي قۇتۇلۇپ كېتەلىشى مۇمكىن. ئەلۋەتتە، بۇنىڭ ئۈچۈن ئەر - خوتۇن ئىككىلا تەرەپ ئورتاق تىرىشچانلىق كۆرسەتمەسە، بىر - بىرىگە ياردەم بەرمىسە بولمايدۇ.



سوغۇق ئەرلەر كۆرۈنۈشتە رەھىمسىز، قاتتىق قول بولغىنى بىلەن  
ئەمەلىيەتتە ئەڭ بىچارە ئەرلەر. چۈنكى، ئۇلار ئەڭ يېقىن ئادەملىرىنى  
قانداق سۆيۈشنى، شۇنداقلا قانداق سۆيۈلۈشنى بىلمەيدۇ.

## ئائىلىدىكى بېشارەت

نىكاھ تۇرمۇشىدىكى ساغلام بولمىغان مۇناسىۋەت قېلىپىنى ئۆزگەرتىش ئۈچۈن ئالدى بىلەن ساغلام ئائىلە ۋە ساغلام بولمىغان ئائىلە ھەققىدە ئېنىق چۈشەنچىگە ئىگە بولۇشقا توغرا كېلىدۇ.

ئۇنداقتا، ساغلام ئائىلە بىلەن مەسىلە بار ئائىلىنى قانداق پەرقلەندۈرۈش كېرەك؟  
ساغلام ئائىلە:

ئەر - خوتۇن ئىناق، نىكاھ مۇناسىۋىتى مۇقىم بولىدۇ. بىر - بىرىگە ئازار بېرىدىغان، مۇناسىۋىتىگە تەھدىت ئېلىپ كېلىدىغان گەپ - سۆز ۋە ئىش - ھەرىكەتتە بولمايدۇ، بىر - بىرىگە ئىشىنىدۇ.

ئەر - خوتۇن ئوتتۇرىسىدا تالاش - تارتىش بولۇپ تۇرىدۇ، بىراق تالاش - تارتىش ئۇزۇن داۋاملاشمايدۇ. بىر تەرەپ ئاچچىقنى چىقىرىپ، يەنە بىر تەرەپ ئاچچىقنى ئىچىگە يۇتىدىغان ئىش بولمايدۇ. ئىككىلا تەرەپ ئۆز نارازىلىقىنى ئىپادىلىيەلەيدۇ. تالاش - تارتىشتىن كېيىن مۇناسىۋىتى تېخىمۇ يېقىنلىشىدۇ.

ئاتا - ئانا بىلەن بالا ئوتتۇرىسىدىكى مۇناسىۋەت باراۋەر مۇناسىۋەت بولۇپ، بالا ئاتا - ئانىسى بىلەن مۇگدەششقا ئامراق كېلىدۇ. ئاتا - ئانىمۇ بالغا ۋاقىت چىقىرىدۇ.

ئاتا - ئانا بالىنىڭ يول كۆرسەتكۈچىسى بولالايدۇ. ئۆز تەجرىبە - ساۋاقلىرىنى، مەسىلىلەر ھەققىدىكى بىلىشلىرىنى بالغا مۇۋاپىق ئۇسۇلدا يەتكۈزىدۇ ۋە بۇ ئارقىلىق بالىنىڭ





ئەقلىي جەھەتتىكى تەرەققىياتىنى ئىلگىرى سۈرىدۇ.  
 بالا ئاتا - ئانا بىلەن يېقىن مۇناسىۋەتتە بولۇپلا قالماي،  
 مۇستەقىللىقىمۇ كۈچلۈك بولىدۇ. ھەممە ئىشتا ئاتا - ئانىغا  
 يۆلىنىۋالمايدۇ. ئۆز دائىرىسىدىكى ئىشلارنى مۇستەقىل بىر  
 تەرەپ قىلالايدۇ.

بالا ئائىلىدە ئۆزىنىڭ قەدەر - قىممىتىنى تونۇيدۇ. ئۆزىگە  
 توغرا باھا بېرەلەيدۇ.

ئائىلە بالىلار ئۈچۈن جىسمانىي جەھەتتە ئۆسۈپ  
 يېتىلىدىغان تۇپراق بولۇپلا قالماستىن، ھېسسىيات  
 جەھەتتىمۇ قۇرامغا يېتىشىنى تاماملىيالايدىغان تۇپراق  
 بولۇپ، بالا «ئۆزى چوڭ بولسىمۇ قىلغى چوڭ بولمىغان»  
 بالىلاردىن بولۇپ قالمايدۇ.

ئائىلە بالا ئۈچۈن قېچىپ كېتىشىنى ئويلايدىغان تۈرمە  
 ئەمەس، بەلكى ئىللىق ماكان بولالايدۇ.

بالا ئائىلىدىن مۇھەببەتنى، ئىللىقلىقنى ھېس  
 قىلىدىغان بولغاچقا، كەلگۈسىدىكى ھەمراھىغا، نىكاھ  
 تۇرمۇشىغا نىسبەتەن گۈزەل تەسەۋۋۇرلارنى قىلالايدۇ، ئەكسىچە  
 قورقمايدۇ.

ئەر - خوتۇن ئۆز ئەمەلىي ھەرىكىتى بىلەن بالىغا ئۈلگە  
 بولۇپ، بالىلار ئاتا - ئانىسىدىن كەلگۈسىدە قانداق ئاتا - ئانا  
 بولۇشىنى، قانداق ئەر - خوتۇن بولۇشىنى، ئەر ۋە ئايالنىڭ  
 رولىنى قانداق ئېلىشىنى، نىكاھ مۇناسىۋىتىدىكى ئەر -  
 خوتۇنلۇق مېھىر - مۇھەببىتىنى قانداق ئىپادىلەش ۋە  
 باشقىلار بىلەن قانداق قىلىپ نورمال مۇناسىۋەتنى ساقلاشنى  
 ئۆگىنىدۇ.

بىنورمال ئائىلىلەرنىڭ بەلگىسى:

1. ئەر - خوتۇنلۇق مۇناسىۋىتى جىددىي، بىر بولسا

سوغۇق مۇناسىۋەت ھۆكۈم سۈرىدىغان، يەنە بىر بولسا دە -  
تالاش قۇرۇمايدىغان ئائىلىلەر.

2. ئەر - خوتۇنلۇق مۇناسىۋەت ئەمەس، بەلكى ئاتا - ئانا بىلەن بالا ئوتتۇرىسىدىكى مۇناسىۋەت ئائىلىۋى مۇناسىۋەتتە مەركەزگە ئايلىنىپ قالغان ئائىلىلەر.

3. ئاتا - ئانىنىڭ گېپى مۇتلەق توغرا، بالىنىڭ پىكىر قىلىش ھوقۇقى يوق ياكى ئاتا - ئانا بالىنىڭ گېپىنى ئاڭلايدىغان ئائىلىلەر.

4. ئائىلىدە باشقىلار بىلىپ قالسا بولمايدىغان مەخپىيەتلىك بولغان ئائىلىلەر.

5. ئائىلىدە بىر تەرەپ خاتا قىلىپ قويسا يۈز خاتىرە قىلماي جازالايدىغان ئائىلىلەر.

6. ئائىلە ئەزالىرى ئوتتۇرىسىدا پىكىر ئالماشتۇرۇش يېتەرلىك بولمىغان، بىر - بىرىگە سوغۇق مۇئامىلە قىلىدىغان ئائىلىلەر.

7. ئائىلە ئەزالىرىنىڭ مۇناسىۋىتى جىددىي بولۇپ، ھەر ۋاقىت ئۇرۇش پارتلاش خەۋپى بولغان ئائىلىلەر.

8. ئۆزىنىڭ ئەسلىي قىياپىتىنى يوشۇرۇپ، ساختا نىقاب بىلەن ياشايدىغان ئائىلىلەر.

9. ئۇرۇش - تالاش قۇرۇمايدىغان ئائىلىلەر.

10. كۆپ قىسىم ئائىلە ئەزالىرى ئۆيىدىن قېچىپ چىقىشنى خالايدىغان ئائىلىلەر.

يۇقىرىقىلار ئىچىدىن بەشتىن ئارتۇق تۈرگە ماس كەلگەنلەر، مەسىلەن بار ئائىلىلەر، سەككىزدىن ئارتۇق تۈرگە ماس كەلگەنلەر ئېغىر دەرىجىدە مەسىلەن بار ئائىلىلەر ھېسابلىنىدۇ.

گەپ بۇ يەرگە كەلگەندە، بىر قىسىم كىشىلەر «مەن مەسىلەن بار ئائىلىدە تۇغۇلۇپ چوڭ بوپتىمەن. ئەمدى مەن



تۈگۈشۈپتىمەن» دەپ ئويلاپ قېلىۋاتقان بولۇشى مۇمكىن. ئۇنداق ئۈمىدسىزلىنىپ كەتمەڭ. پەقەت ئائىلىدىكى تۇرمۇش ئادىتىڭىزنى ئازراقلا ئۆزگەرتسىڭىز، كونا قېلىپنى بۇزۇپ تاشلىيالايسىز.

بۇنىڭ ئۈچۈن ئالدى بىلەن ئۆزىڭىز ھەققىدە ئويلىنىڭ. ئائىلىڭىزنىڭ ئىناقلىقىغا تەسىر يەتكۈزۈۋاتقان تۇرمۇش ئادىتىڭىزنىڭ كېلىپ چىقىش سەۋەبىنى تەھلىل قىلىپ بېقىڭ.

ئائىلىدىكى گەپ - سۆز، ئىش - ھەرىكىتىڭىز، ئائىلە ئەزالىرى بىلەن بولغان مۇناسىۋەت شەكلىڭىز سىزگە تونۇشمۇ قانداق، ئەتراپىڭىزدىكى كىملىرىنىڭ ئادىتى بىلەن ئوخشىشىدۇ، سىز ئىلگىرى شۇنداق مۇئامىلىگە ئۇچراپ باققانمۇ، سىز ئۇنىڭدىن بىزار بولغانمۇ ياكى ياق تۇرغانمۇ، ھازىر ئەتراپىڭىزدىكى كىملىرى شۇ خىل قېلىپنىڭ تەسىرىگە ئۇچراۋاتىدۇ؟ دېگەنلەرنى ياخشى ئويلاپ، يېقىنلىرىڭىزنىڭ ھېسسىياتىنى چۈشىنىڭ. بۇ باسقۇچقا كېلەلسىڭىز، سىزنىڭ سوغۇق ئائىلە مۇناسىۋىتىڭىزنى ئوڭشىشىڭىز تەسكە توختىمايدۇ.

بۇ ھەقتە يەنىمۇ چوڭقۇر تەسىراتقا ئىگە بولاي دېسىڭىز، داۋاملىق تۆۋەندىكى مەزمۇنلارغا دىققەت قىلىڭ:



بۇنىڭ ئۈچۈن ئالدى بىلەن ئۆزىڭىز ھەققىدە ئويلىنىڭ. ئائىلىڭىزنىڭ  
ئىناقلىقىغا تەسىر يەتكۈزۈۋاتقان تۇرمۇش ئادىتىڭىزنىڭ كېلىپ چىقىش  
سەۋەبىنى تەھلىل قىلىپ بېقىڭ.



ئىككىنچى بۆلۈم

## داۋاملىشىۋاتقان تۇرمۇش ئادىتى

ئېتىراپ قىلىڭ ياكى قىلماڭ، سىزنىڭ تۇرمۇش  
ئادىتىڭىز پەقەت سىزگىلا تەۋە ئەمەس، ئۇ بىلىندۈرمەستىن  
ئەتراپىڭىزدىكى سىزنى سۆيىدىغان بارلىق كىشىلەرگە تەسىر  
كۆرسىتىدۇ.



## ئۈچۈرنىڭ كەينىدىكى سىر

«يازمىلىرىڭىزنى كۆپ ئوقۇيمەن. كىتابلىرىڭىزنىمۇ ئوقۇدۇم. ئۆزۈمنىڭ نېمىنى خاتا قىلغانلىقىمنى بىلىۋېلىش ۋە قانداق قىلىش ھەققىدە كۆپ نەپكە ئېرىشتىم. بىراق، ئائىلە ئىناقلىقىغا تەسىر يەتكۈزۈۋاتقانلار ئوقۇپ، شۇلار پايدىلانسا بولاتتى. لېكىن، ئۇلارغا ئۇنداق يازمىلارنىڭ تەسىرى بولمايدىكەن، ھەتتا ئۇلار ئۇنداق يازمىلارنى ئوقۇمايدىكەن». بۇ سۆھبەت ئارىلىقىدا بىر ئايالنىڭ ماڭا ھەسرەت بىلەن ئېيتقانلىرى. بۇ گەپنى ئاڭلاپ كۆڭلۈم بىر قىسما بولۇپ قالدى. دېمىسىمۇ، تۇرمۇشتا خاتا قىلىپقا كىرىپ قالغانلار ئۆزى ھەققىدە، ئۆزىدىكى مەسىلە ھەققىدە ئويلىنمىسا، پەقەت بىر تەرەپنىڭ تىرىشچانلىقى بىلەن ئەھۋالنى ياخشىلاش تەسكە توختايتتى.

شۇنىڭدىن كېيىنكى كۈنلەردە بۇ مەسىلە ھەققىدە ئويلىنىدىم. ئىلگىرى سۆھبەتلەشكەن كىشىلەرنىڭ خاتىرىسىنى ئاڭتۇردۇم.

...

— مەن ئائىلىنىڭ ئىناقلىقىغا ئىنتايىن ئېھتىياجلىق. دېمەكچى، ئادەم، بولۇپمۇ ئەرلەر ھېسسىيات جەھەتتە قانائەتسىز كېلىدۇ. بۇ ۋاقىتلىق مەسىلە، ۋاقىت ئادەمنى قېرىتىدۇ. شۇڭا، سىزنىڭمۇ كەڭ قورساق بولۇشىڭىزنى ئۈمىد قىلىمەن. مېنىڭ ئائىلەمنى ساقلاپ قالغۇم بار. لېكىن، سىزمۇ ھەر ھالدا مېنىڭمۇ ھېسسىياتىمنى ئويلاپ قويۇڭ...



مەن سىزگە ئىشىنىمەن (بىر ئەرنىڭ ئايالىغا يازغان ئۇچۇرى).  
 (بۇنىڭغا ئوخشاش خاتىرىلەر بەك كۆپ. ئۇلار زىددىيەتلىك  
 ئوي - خىيال، ئامالسىزلىق، شۇ سەۋەبتىن پەيدا بولغان  
 ئازابتىن قۇتۇلۇشنى ئويلايدۇ.)

كۆپ ھاللاردا ئەر - خوتۇن ئوتتۇرىسىدا مەسىلە كۆرۈلگەندە  
 پەقەت بىر تەرەپنىڭ تىرىشچانلىقىغا تايىنىپلا زىددىيەتنى  
 ھەل قىلىپ، تۇرمۇشنى بىر ئىزغا سېلىش تەس. ئۇنداقتا،  
 ئىككى تەرەپ ئورتاق تىرىشچانلىق كۆرسىتىشنى خالىماي،  
 ئارىدىكى بىر تەرەپ پەرۋاسىزلىق قىلسا قانداق قىلىش  
 كېرەك؟

ئارزۇ - ھەۋەسنىڭ چېكى بولمايدۇ. شۇ سەۋەبتىن ھەركىم  
 پەقەت ئۆزىنىڭ ھايات سەھنىسىدە ئېلىۋاتقان رولىنى ئېنىق  
 تونۇغاندىلا، قەلب تىنچلىقىنى بۇزىدىغان ئارزۇ -  
 ھەۋەسلىرىنى كونترول قىلىش مەقسىتىگە يېتىشى مۇمكىن.  
 بەزىلەر «نېمە سەۋەبتىن شۇنداق قىلغۇدەكمەن، ھايات قىسقا،  
 ئارزۇ - ھەۋەسمنى ئېتىبارغا ئالماسلىقىم كېرەكمۇ؟»  
 دېيىشى مۇمكىن. ھايات ھەقىقەتەن چەكلىك، ئۇنىڭ ئۈستىگە  
 بىز شۇ چەكلىك ھاياتىمىزدا ئارزۇ - ھەۋەسلىرىمىزنى  
 قوزغاتقۇچ قىلىپ ئىز قالدۇرىمىز. بۇ يەردىكى گەپ قانداق  
 ئىز قالدۇرۇشتا. ئارزۇ - ھەۋەسىمىز قەلب تىنچلىقىمىزنى  
 بۇزۇپ، تۇرمۇشىمىزنى ئاستىن - ئۈستۈن قىلىدىغان دەرىجىگە  
 بارغاندا ئۇنى چەكلەشنى بىلمەي ئۇنىڭ ئارقىسىدىن يۈرسەك،  
 تۇرمۇشىمىزغا قىزىل چىراغ يېقىلىدۇ. ئەپسۇسلىنارلىقى،  
 بىزنىڭ تۇرمۇشىمىزغا ئەمەس، تۇرمۇشتىكى ھەمراھىمىزنىڭ،  
 پەرزەنتىمىزنىڭ، ھەتتا ئۇرۇق - تۇغقانلىرىمىزنىڭ  
 تۇرمۇشىمۇ ئوخشاشلا قىزىل چىراغ يېقىلىدۇ. ئەلۋەتتە بىز  
 بۇ قىزىل چىراغنى ۋە ئۇنىڭ تەسىرىنى ھېس  
 قىلالماسلىقىمىز مۇمكىن.

ئادەم ھەۋەسنىڭ كونتروللۇقىغا چۈشۈپ قالغاندا، ئۇنىڭ ۋەسۋەسىدە ئەقىل بىلەن ھۆكۈم قىلىش ئىقتىدارىدىن ئايرىلىدۇ. مېنىڭچە، ئادەم ئەقلىنى، ھەرىكىتىنى كونترول قىلىۋالغان ھەۋەسلىرىنى يېڭەلگۈدەك جاسارەتكە ئىگە بولمىسا، ئۇنى كونترول قىلىش ئۈنچە ئوڭاي ئەمەس. بەلكىم ئەۋلادلىرىنىڭ بەخت - سائادىتىگە باغلىغاندا، كونترول قىلىش ئۈنچە تەسكە توختىماسلىقىمۇ مۇمكىن. يەنە يۇقىرىقى گېپىمىزگە قايتساق:

«مەن ئائىلە ئىناقلىقىغا موھتاج» بۇ «مەن ئۇرۇش - جېدەل، ئۇششاق سۆزدىن بىزار» دېگەنلىك. «ئادەم، بولۇپمۇ ئەرلەر ھېسسىيات جەھەتتە قانائەتسىز كېلىدۇ» دېگەن بۇ جۈملىدە ئۆز قىلمىشىنى مۇئەييەنلەشتۈرۈش مەنىسى بار. ئادەم ئۆزى توغرا دەپ قارايدىغان، قوبۇل قىلىدىغان مەسىلىنى مۇئەييەنلەشتۈرىدۇ. يەنىمۇ چوڭقۇر تەھلىل قىلساق، يوشۇرۇن ئېڭىدا شۇ خىل قىلمىشىنى چەتكە قاقمايدۇ. «بۇ ۋاقىتلىق مەسىلە، ۋاقىت ئادەمنى قېرىتىدۇ، شۇڭا سىزنىڭمۇ كەڭ قورساق بولۇشىڭىزنى ئۈمىد قىلىمەن» دېگەن بۇ گەپتىن «بۇ كۈنلەر ھامان ئاخىرلىشىدۇ. شۇنىڭغىچە سەۋر قىلىشىڭىز، مەن ھامان يېنىڭىزغا كېلىمەن» دېگەن مەنا چىقىدۇ. ئۈكىشى نېمە سەۋەبتىن شۇنداق كېسىپ ئېيتالايدۇ؟ بۇنىڭ سەۋەبى شۇكى، بۇ كىشىنىڭ خاتىرىسىدە شۇنداق تەسىرات بار. بىر تەرەپ ۋاپاسىزلىق قىلغان، يەنە بىر تەرەپ دەردىنى ئىچىگە يۇتقان... ياكى دەردىنى ئىچىگە يۇتماي ئايرىلىپ كەتكەن. بۇنداق بولۇشى مۇمكىنمۇ؟ بەلكىم شۇنداق ئويدا بولۇۋاتقان بولۇشىڭىز مۇمكىن. ئۇنداقتا، ئۈكىشىنىڭ ئائىلە شەجەرىسىگە قاراپ باقايلى:

— ئۈكىشى دادىسىنىڭ ئىككىنچى قېتىم ئالغان خوتۇنىدىن بولغان بالا. دادىسى ھاياتىدا ئۈچ قېتىم





نىكاھلانغان. تۇنجى ئايالى بىلەن ئۆي تۇتۇۋاتقان مەزگىللەردە باشقا ئايالغا بۇزۇلۇپ خوتۇننى قويۇپ بېرىپ ئىككىنچى خوتۇننى ئالغان. ئىككىنچى خوتۇنى قولىدا ۋاقتىدا ئۈچىنچى ئايالغا بۇزۇلۇپ، ئۇ خوتۇننى قويۇپ بېرىپ، يەنە ئۈچىنچى خوتۇننى ئالغان. ئۈچ خوتۇندىن جەمئىي يەتتە بالىلىق بولغان. يەتتە بالىنىڭ ئەھۋالىغا قارايدىغان بولساق، بىر ئوغۇل كىچىكىدە يېتىملىكنىڭ دەردىنى يەتكۈچە تارتقان بولغاچقا، ئايالىنىڭ سىرتتا باشقا ئەرلەر بىلەن ئارىلىشىدىغانلىقىنى بىلىپ تۇرسىمۇ دېمىنى ئىچىگە يۈتۈپ ئولتۇرىدۇ. شۇنى ھېسابقا ئالمىغاندا باشقا ئوغۇللىرىلا ئەمەس، قىزلىرىمۇ ئاز دېگەندە ئىككى قېتىمدىن، كۆپ بولغاندا تۆت قېتىمدىن نىكاھلانغان.

ئانا تەرەپكە قارايدىغان بولساق، ئانىسى ئالتە قېتىم نىكاھلانغان، ھەممە ئېرىگە دېگۈدەك ئەرنىڭ قولىدا تۇرۇپ بۇزۇلۇپ تۇرۇپ تەگكەن. دېمەك، ئۇ كىشىنىڭ ئانىسى ئۈچ خوتۇن ئالغان، ئانىسى ئالتە قېتىم ئەرگە تەگكەن. ئۇلارنىڭ بالىلىرى ئىچىدە بىرى يۇقىرىدا دەپ ئۆتكەندەك خوتۇننىڭ سىرتتا بۇزۇقچىلىق قىلىشىغا سۈكۈت قىلغاننى ھېسابقا ئالمىغاندا، ھەممىسى دېگۈدەك كۆپ نىكاھلانغان.

«شۇڭا سىزنىڭمۇ كەڭ قورساق بولۇشىڭىزنى ئۈمىد قىلىمەن»... بۇنىڭدىن سىز ئۈنچە جىددىيلىشىپ كەتمىسىڭىزمۇ بولىدۇ، مەن بۇ ئىشقا نىسبەتەن كەڭ قورساق بولغاننى كۆرگەن، سىزمۇ كەڭ قورساق بولۇڭ، دېگەن مەنا چىقىدۇ. شۇنداق ئائىلىدە چوڭ بولغان بىر بالىنىڭ ئاغزىدىن بۇنداق گەپنىڭ چىقىشى، شۇنداقلا ئۆز قىلمىشىنى نورمال ئىش دەپ قاراپ ئايالىنىڭ كۆزىنى يۇمۇۋېلىشىنى ئوچۇق - ئاشكارا تەلەپ قىلىشى ھەيران قالدۇرغۇچى ئىش. ئەمەسلىكىنى ھېس قىلىۋاتقان بولۇشىڭىز مۇمكىن.

«مېنىڭ ئائىلەمنى ساقلاپ قالغۇم بار» بۇ بىر ئارزۇ. شۇ كىشىنىڭ چىن قەلبىدىن چىقىۋاتقان ئارزۇسى. ئۆز قىلمىشى ئارقىلىق ئايرىلىپ قېلىش ئېھتىماللىقى بولغان ئائىلىسىنى ساقلاپ قېلىشقا بولغان كۈچلۈك ئارزۇسى. ئۇنداقتا، ئۇ كىشى نېمە سەۋەبتىن شۇنداق گەپنى قىلىدۇ؟ چۈنكى، ئۇ كىشى ئائىلىنىڭ مۇقىم بولماسلىقىنىڭ تەمىنى كىچىك ۋاقتىدا بەك كۆپ تېتىغان. شۇ سەۋەبتىن، ئۇنىڭ ئائىلىسىدىن ئايرىلىپ قالغۇسى يوق. مۇقىم ئائىلىسى بولۇشنى ئارزۇ قىلىدۇ.

ھەرقانداق ئادەمنىڭ بىخەتەرلىك ئېھتىياجى بولىدۇ. ئادەم قۇرامغا يەتكەندىن كېيىن ئەسلىدىكى ئائىلىسىدىن ئايرىلىپ چىقىپ يېڭى ئائىلە قۇرۇش ئارقىلىق بىخەتەرلىك، تەۋەلىك تۇيغۇسىنى يېڭىلايدۇ. ئائىلە ئۇلار ئۈچۈن كىچىك ۋاقتىدىكىگە ئوخشاش يالغۇزلۇق تۇيغۇسىدىن قۇتۇلىدىغان، كۆيۈنۈش، ئاسراش، كۆڭۈل بۆلۈشكە ئېرىشىدىغان پاناھگاھ ھېسابلىنىدۇ. شۇ سەۋەبتىن، ھەرقانداق ئادەم، ھەتتا ئائىلىگە ئانچە كۆڭۈل بۆلمەيدىغان مەسئۇلىيەتسىز كىشىلەرمۇ ئەمەلىيەتتە ئائىلىسىدىن ئايرىلىپ قېلىشنى خالاپ كەتمەيدۇ. سىرتقى تەسىر سەۋەبلىك ئائىلىسىدىن ئايرىلىپ قېلىش خەۋپىنى ھېس قىلغاندا ئالاقزەدە بولىدۇ. ئۆزىنى ئاقلاشقا ئۇرۇنىدۇ، ھەتتا چۈشىنىشنى، كەچۈرۈشنى تەلەپ قىلىشىمۇ مۇمكىن.

«بۇ ۋاقىتلىق مەسىلە، ۋاقىت ئادەمنى قېرىتىدۇ»... دېگەن جۈملىدىن ئائىلىدىن ۋاز كېچىش ئويى يوقلۇقىنى، شۇنىڭ بىلەن تەڭ ئائىلىگە قىماسلىق، ئائىلىگە تارتىش پىسخىكىسىنى كۆرۈۋالغىلى بولىدۇ.


«مەن سىزگە ئىشىنىمەن» دېگەن بۇ جۈملىگە يوشۇرۇن يېلىنىش يوشۇرۇنغان بولۇپ، «سىرتتىكى ئويۇندىن زېرىككەندە



ياكى ئايرىلىپ قالغاندا قايتىدىغان ئۆيۈم بولۇشى كېرەك» دېگەن كۈچلۈك ئارزۇسىنى يەنە بىر قېتىم ئاشكارىلىغان.

ئادەمنىڭ خاتىرىسىدە قانداق تەسىرات كۈچلۈك بولسا مەيلى غەزەپلەنسۇن ياكى ياقتۇرسۇن، كېيىنكى كۈنلەردە ئۇنىڭ تەسىرىدىن قۇتۇلالمايدۇ. شۇنداق بولغانلىقى ئۈچۈن، ئاتا - ئانىسىنىڭ باشقا ئەرلەر ياكى باشقا ئاياللار بىلەن ئالاقىسى بارلىقىنى بىلىپ قالغان ۋە ياكى ئاتا - ئانىسىنىڭ شۇ سەۋەبلىك ئۇرۇش - تالاش قىلىۋاتقانلىقىنى كۆرگەن بالا قۇرامغا يەتكەندىن كېيىن شۇ يولدا مېڭىش ئارقىلىق بالىلىقتىكى شۇ خىل تەسىراتىنى دەلىللىشى مۇمكىن. يەنە بىر ئەھۋال، يەنى ئائىلىدە ئاتىسى ياكى ئانىسىنىڭ ئورنىدا سۈكۈت قىلغۇچىنىڭ، ئازار يېگۈچىنىڭ رولىنى ئېلىشىمۇ مۇمكىن. ئەھۋال ئېغىرراق بولغاندا نىكاھ مۇناسىۋىتىدىن قورقۇپ، نىكاھلانمىلىق يولىنى تاللىشىمۇ مۇمكىن.

گەپ بۇ يەرگە كەلگەندە بەزى ئاتا - ئانىلار مېنىڭ قانداق ئىش قىلىۋاتقانلىقىمنى بالىلار نېمە بىلەتتى؟ دېيىشى مۇمكىن. ئەمەلىيەتتە، بالىلار بۇ جەھەتتە ناھايىتى سەگەك بولۇپ، ئاتا - ئانىسىنىڭ ھەرىكىتىدە بولۇۋاتقان ئۆزگىرىش، بىر - بىرىگە قاراش، گەپلىرىنىڭ ئورامى، ئۆزىگە قىلىۋاتقان مۇئامىلىسىدىكى ئېگىز - پەسلىكتىن ئىشنىڭ نورمالسىزلىقىنى ھېس قىلالايدۇ، ھەتتا ھېس قىلغانلىرىنى ئويۇن-ئوينىغاندا ياكى رەسىم سىزغاندا ئىپادىلەيدۇ. مەسىلەن، رەسىمدە ياكى ئويۇندا دادىسى بىلەن ئانىسىنىڭ ئوتتۇرىسىغا بوش ئورۇن قويۇشى، بۇ ئورۇنغا گەرچە ھېچنېمە سىزىلمىغان بولسىمۇ، ئەمما بۇ ئورۇندا دادىسى بىلەن ئانىسىنىڭ مۇناسىۋىتىگە تەسىر يەتكۈزۈۋاتقان باشقا بىر ئايالنىڭ ياكى ئەرنىڭ ئوبرازى بولۇشى مۇمكىن.



ئارزۇ - ھەۋەسنىڭ چېكى بولمايدۇ. شۇ سەۋەبتىن ھەركىم پەقەت ئۆزىنىڭ ھايات سەھنىسىدە ئېلىۋاتقان رولىنى ئېنىق تونۇغاندىلا، قەلب تىنچلىقىنى بۇزىدىغان ئارزۇ - ھەۋەسلىرىنى كونترول قىلىش مەقسىتىگە يېتىشى مۇمكىن.



## بالىنىڭ دۇنياسى

ئەرنىڭ سىرتقا قارشى سەۋەبلىك بىر - بىرىدىن ئايرىلىپ كېتىش گىردابىغا بېرىپ قالغان بىر جۈپ ئەر - خوتۇن ۋە ئۇلارنىڭ بالىلىرى بىلەن كۆرۈشكەندە، ئۇلارنىڭ قىزى ئۆگزىسى ئۇچلۇق ئىككى قەۋەتلىك ئايىم - ئايىم ئىككى داچا، قىزنىڭ سىرتتا ئويناۋاتقان، ئوغۇلنىڭ ئۆيگە دۈمبىسىنى قىلىپ تۇرغان ھالەتتىكى رەسىمىدىن بىرنى سزدى. مەن:

— بۇ رەسىمدىكى ھېكايىنى سۆزلەپ بېرىشنى خالامسىز؟  
دېگىنىمدە، ئۇ قىز:

— مەن ئاپام بىلەن بۇ داچىدا تۇرىمەن، ئاكام بىلەن دادام بۇ داچىدا تۇرىدۇ، دەپ جاۋاب بەردى. مەن يەنە:

— نېمە سەۋەبتىن سىلەر بىر ئۆيدە تۇرمايسىلەر، دەپ سورىغىنىمدا بولسا:

— ئوغۇللار بىر يەردە، قىزلار بىر يەردە تۇرىدۇ، دېدى.

— بۇ ئوغۇل بالا كىم، ئۇ نېمە سەۋەبتىن ئۆيگە تەتۈر قاراپ تۇرىدۇ؟ دەپ سورىدىم. ئۇ قىز جاۋابەن:

— ئۇ ئاكام، ئۆيگە كىرسە دادام يوق، شۇڭا دادامنىڭ يولىغا قاراپ تۇرىدۇ، دەپ جاۋاب بەردى.

بۇ قىز ئۆزىنىڭ نېمە سەۋەبتىن شۇنداق سىزغانلىقىنى بىلمىسىمۇ، بىز رەسىمگە ئاساسەن ئائىلىدىكى بۆلۈنۈشنى ھېس قىلالايمىز.

ئۇنىڭدىن باشقا، ئالتە ياشلارغا كىرگەن بىر قىز ماڭا سىرتتا يالغۇز ئويناۋاتقان بىر قىزنىڭ رەسىمىنى سىزىپ

بەرگەن ئىدى. مەن ئۇ قىزدىن رەسەمىدىكى قىزنىڭ  
ھېكايىسىنى سۆزلەپ بېرىشنى تەلەپ قىلغىنىمدا، ئۇ قىز  
مۇنداق دېگەندى:

— بۇ قىز ئۆيدە يالغۇز قالغان، دادىسى ئاغىنىلىرى بىلەن  
ھاراق ئىچكىلى كەتكەن. ئاپىسى بولسا ئىشتىن كەلمىگەن.  
ئەر — خوتۇنلۇق مۇناسىۋەتتە مەسىلە كۆرۈلگەندە، ئۇنى  
ئەڭ ئالدى بىلەن سېزىۋالدىغىنى بالىلار. ئۇنىڭ تەسىرىگە  
ئەڭ كۈچلۈك ئۇچرايدىغىنىمۇ يەنىلا بالىلار. بالىلار ئاتا —  
ئانىسىنىڭ نىكاھتىن سىرتقى مۇھەببىتى ياكى بىر — بىرىگە  
قانداق مۇئامىلە قىلىشنى بىلمەسلىك سەۋەبىدىن پەيدا  
بولغان سوغۇق مۇناسىۋەتتىن ۋاسىتىلىك ياكى بىۋاسىتە  
ھالدا ئازار يەپلا قالماستىن، يەنە ئايىغى چىقماس ئويۇن —  
تاماشا ياكى خىزمەت ۋە ياكى باشقا تۈرلۈك سەۋەبلەر  
تۈپەيلىدىن يېتەرلىك كۆڭۈل بۆلۈشكە ئېرىشەلمىگەندىمۇ،  
ئوخشاشلا قاتتىق ئازار يەيدۇ. بۇنداق ۋاقىتتا بالا ئاتا —  
ئانىسىغا بولغان نارازىلىقىنى تۈرلۈك شەكىللەر بىلەن  
ئىپادىلەيدۇ. يەنى، ئاغرىپ قېلىش، مىجەزى ئۆزگىرىپ  
توختىماي غەلۋە قىلىش، بالىلار بىر — بىرى بىلەن ئەپ  
ئۆتمەسلىك، ھەتتا يالغۇزلۇقنى خالاش، جىمغۇرلىشىپ  
كېتىش، قورقۇنچاق بولۇپ قېلىش... دېگەنگە ئوخشاش.  
ئىشەنمىسىڭىز، ئۆزىڭىزنىڭ بالىلىرىنىڭ ئەھۋالىغا ياكى  
ئەتراپىڭىزدىكى كىشىلەرنىڭ بالىلىرىنىڭ روھىي ھالىتىگە  
دېققەت قىلىپ بېقىڭ، مەن بالىلىرىمنىڭ كىچىك ۋاقتىدىكى  
ئەھۋالىنى ئەسلەپ باقسام، چوڭ ئوغلۇم ئۈچ ياشقا كىرگۈچە  
بىر قېتىممۇ ئاغرىپ باقمىغان. شۇ چاغلارنى ئەسلىسەم مەن،  
دادىسى، چوڭ ئانا، چوڭ دادىسى بالىغا كۆپ ھەمراھ بولاتتۇق.  
بىراق، ئىككىنچى ئوغلۇمنى يەڭگىش ئۈچۈن دوختۇرخانىدا



ياتقاندا چوڭ ئوغلۇم تۇنجى قېتىم قىزىپ، 1 ~ 2 كۈنگىچە ئورنىدىن تۇرالماي ياتقاندى. بۇ چاغدا ئاپام «بالا سىزدىن تۇيۇقسىزلا بىر ھەپتە ئايرىلىپ، ئىچىگە ئېلىپ كەتتى» دېگەن. ئۇ چاغدا دادىسىمۇ مەن بىلەن بىللە بولغاچقا، ئىككىلىمىزدىن بىرلا ۋاقىتتا ھەپتە، ئون كۈن ئايرىلىش بالغا ئېغىر كەلگەنىدى. ئىككىنچى بالىمىز تۇغۇلغاندىن كېيىن، يولدىشىمنىڭ ئىشلىرى ئالدىراش بولۇپ كەتتى. دادىسى ئالدىراش بولغاچقا، بالىلار بىلەن كۆپرەك مەن بىللە بولاتتىم. ناۋادا خىزمەت بىلەن ھەپتە ئالدىراش بولۇپ قالسام، ئوغۇللىرىم يۆتىلىپ قالاتتى ياكى قىزىپ قالاتتى. سىزمۇ بالىلىرىڭىزنىڭ ئەھۋالىنى ئەسلىپ بېقىڭ ياكى ئەتراپىڭىزدىكى كىشىلەرنىڭ بالىلىرىنىڭ ئەھۋالىغا ئەر - خوتۇنلۇق مۇناسىۋىتى ياكى تۇرمۇش شەكلىنى باغلاپ بېقىڭ، ئازدۇر - كۆپتۇر باغلىنىش بارلىقىنى ھېس قىلالايسىز. مەن ئەر - خوتۇنلۇق مۇناسىۋىتى ئەپ ئەمەسلەرنىڭ پەرزەنتلىرىنىڭ ئەھۋالىغا بەكمۇ دىققەت قىلىمەن.

دىققىتىنى يىغالمايدىغان بالا: بىر قىزنىڭ سىرتتا يالغۇز ئويناۋاتقان رەسىمىنى سىزىپ بەرگەن قىزچاقنى ئاپىسى ماڭا «دىققىتىنى يىغالمايدۇ، بىر ۋاراق تاپشۇرۇقنى ئىشلەش ئۈچۈن ئون قېتىم ئورنىدىن تۇرۇپ ھەرىكەت قىلىدۇ» دېگەنىدى. بۇ قىزنىڭ دادىسىنىڭ خىزمىتى يوق، سىرتتىن كىرمەيدىغان ھاراقكەش، ئاپىسىنىڭ خىزمەتنى دەپ ئائىلىسىگە كۆڭۈل بۆلۈشى يېتەرلىك ئەمەس.

يۈرەك كېسەللىكى بىلەن ئاغرىغان قىز: ئاتا - ئانىسى بىر - بىرىگە سوغۇق مۇئامىلە قىلىدىغان، ئۇرۇش - جېدەل قۇرۇمايدىغان ئائىلىدە ئۆسۈۋاتقان بۇ قىز تۇيۇقسىز يۈرەك سانجىقى بىلەن دوختۇرخانىغا ئېلىپ بېرىلغان.

تېلىنىڭ ئاستىدا ئىلىنچىكى بار تۇغۇلغان قىز: يولدىشىنىڭ نىكاھتىن سىرتقى مۇھەببىتى مەۋەبلىك كۈنلىرىنى تەشۋىش، گۇمان، ئاغرىنىش، پۇشمايماندا ئۆتكۈزۈۋاتقان ئايالنىڭ بالىسى.

زىيادە سەزگۈرلۈك كېسەللىكى بار بالا: دادىسى قىمارغا بېرىلىپ خوتۇن - بالىلىرى بىلەن كارى بولمىغان، بالا شۇ سەۋەبلىك ئانىسىنىڭ ئاغرىنىشىنى ئاڭلاپ چوڭ بولغان.

زىققە كېسەللىكى بىلەن ئاغرىغان بالا: دادىسىنىڭ مەجەزى غەلىتە، تۇرۇپلا ئاچچىقلىنىدۇ، تۇرۇپلا مېھرىبان بولۇپ كېتىدۇ، بالىنى يىغلىغىلى قويمايدۇ، يىغلىغاندا ھەتتا قاراڭغۇ ئۆيگە سولاپ قويىدۇ.

كۆز ئەتراپى دائىملا قىزىرىپ قالىدىغان بالا: دادىسى تۈگەپ كېتىپ، ئاپىسى بىلەن ھاممىسىنىڭ ئۆيىدە تۇرىدىغان قىز.

مەيلى قانداقلا سەۋەبتىن بولسۇن، تۇرمۇش تەرتىپى بۇزۇلغان ياكى ئائىلە نىكاھ مۇناسىۋىتى تەسىرگە ئۇچرىغان ئائىلىلەردىكى بالىلارنىڭ ئەھۋالىغا دىققەت قىلىپ باقىدىغان بولساق، مەلۇم بىر خىل ئىنكاسنى ھېس قىلىشىمىز مۇمكىن. بۇ ئىنكاس ئۈنچە دىققەت قىلىشقا ئەرزىمەيدىغان ئىنكاس بولۇشىمۇ، ياكى دىققەت قىلىش زۆرۈر بولغان ئىنكاس بولۇشىمۇ مۇمكىن. دېگەنلىرىمگە چىنىۋىتىمىسىڭىز، ئامېرىكىلىق پىسخولوگ، پەرىشتىگە ئەڭ يېقىن ئايال دەپ تەرىپلىنىدىغان ئايال لۇيس خەينىڭ «ھاياتلىقنىڭ قايتا يارىتىلىشى» ناملىق كىتابىدىكى جىسمانىي كېسەللىكنىڭ روھىي يىلتىزى سېلىشتۇرما جەدۋىلىدىن تاللاپ ئاساس كەلتۈرمەن.





كېسەللىك نامى	روھىي جەھەتتىكى مەسىلىنىڭ مەنبەسى	ئەھۋالنى ياخشىلاشقا پايدىلىق بېشارەت
زىيادە سەزگۈرلۈك	كىمدىن بىزار؟ مەن ئامالسىز	سىرتقى دۇنيا بىخەتەر، مەن بىخەتەر
زىققە كېسەللىكى	باشاشتىن قورقۇش، ياشاش مۇھىتىدىن قۇتۇلۇشنى ئويلاش، قىسقىسى ياشاش شەكلىنى ياقتۇرماسلىق	ئىنتايىن بىخەتەر، ئىنتايىن قەدىرلىك، ئوماق، ھەممە كىشى بۇ پالغا دوستانە مۇئامىلە قىلىدۇ
كۆز كېسەللىكى	مېنىڭ ئائىلىدىكى كۆڭۈلسىزلىكلەرنى كۆرگۈم يوق	ئەتراپ بەخت، خۇشاللىق، ئىناقلىققا تولغان
يۈرەك كېسەللىكى	ئۇزۇن مۇددەت ھېسسىيات جەھەتتە ئوڭۇشسىزلىققا ئۇچراش، بېسىم، چارچاش ھېس قىلىش، خۇشاللىق كەمچىل بولۇش	خۇشاللىق، خۇشاللىق، خۇشاللىق، خۇشاللىق، مەن خۇشاللىقنىڭ پۈتۈن بەدىنىمنى، روھىمنى ئىگىلىشىنى ياخشى كۆرىمەن
ھەزىم قىلىشى ناچارلىشىش	قورقۇش، ئىت - ئىت بولۇش، ئەنسىرەش	مەن تۈرلۈك يېڭىلىقلارنى خۇشاللىق بىلەن قوبۇل قىلىمەن
كېسەللىك ۋىرۇسى بىلەن يۇقۇملىنىش	غەزەپلىنىش، ئاچچىقلىنىش، بىزار بولۇش	مەن تىنچلىقنى، خاتىرجەملىكنى خالايمەن

كېسەللىككە سەۋەب بولغان روھىي ئامىلنى ئېنىقلىغاندىن كېيىن، داۋاملىق تۈردە ياخشى بېشارەتلەرنى بېرىش ئارقىلىق ئەھۋالنى ئاستا - ئاستا ياخشىلاش مۇمكىن.

بەلكىم نېمە سەۋەبتىن بۇ مەزمۇنلارنى قىستۇردىڭىز؟ دەپ، سورىغۇڭىز كېلىۋاتقاندۇ، بۇنىڭ سەۋەبى بىرلا، يەنى سەگىتىش. چۈنكى، مەيلى قانچىلىك مەسئۇلىيەتسىز ئادەم بولۇشىدىن قەتئىينەزەر، ئۆز پەرزەنتىنىڭ ئازار يېيىشىنى،

تەھدىتكە ئۇچرىشىنى، ئاغرىق ئازابى تارتىشىنى خالىمايدۇ. ناۋادا ئۆزلىرىنىڭ سەۋەنلىكى تۈپەيلى پەرزەنتلىرىنىڭ ئازاب تارتىۋاتقانلىقىنى بىلسە، كۆڭلى يېرىم بولىدۇ. شۇنىڭ تۈرتكىسىدە ئەر - خوتۇن ئۆز ئارا بىر - بىرىگە يول قويۇپ نىكاھتىكى بەختنى تېپىۋېلىشى مۇمكىن. كۆپ ھاللاردا نىكاھ مۇناسىۋىتى تەسىرگە ئۇچرىغان ئەر - خوتۇنلار دىققىتىنى بىر - بىرىگە مەركەزلەشتۈرۈۋېلىپ، ئازاب چېكىۋاتقان بالىسىغا كۆڭۈل بۆلمەيدۇ ھەم دىققەت قىلمايدۇ.



ئەر - خوتۇنلۇق مۇناسىۋەتتە مەسىلە كۆرۈلگەندە ئۇنى ئەڭ ئالدى  
بىلەن سېزىۋالدىغىنى بالىلار. ئۇنىڭ تەسىرىگە ئەڭ كۈچلۈك  
ئۇچرايدىغىنىمۇ بالىلار.



## ئاتا - ئانا ئۈچۈن ئويۇن، بالا ئۈچۈن قىيىن كۈنلەر

– ئىلگىرى ئېرىمنىڭ سىرتتا ئاشنىسى يوق ۋاقىتتا «مېنى ئۇردى، تىللىدى»، «ئاجرىشمەن» دەپتىكەنمەن. ئەمدى سىرتتا بىرى بىلەن تېپىشىپ راستتىنلا ئەر - خوتۇن بولۇپ ئۆتۈۋاتقاندا بولسا، ئائىلەمنى قانداق ساقلاپ قېلىش ھەققىدە باش قاتۇرۇۋاتمەن. ھازىر ئايال كىشى قىلالايدىغانلا ئىشنىڭ ھەممىسىنى قىلىۋاتمەن. ئۇنى شۇنداق ياخشى كۈتۈۋاتمەن. مېنىڭ پۈتۈن خىيالىم، ئۆزۈمنىڭ ئۈستۈنلۈكى ئارقىلىق ئۇنى ئائىلىگە قايتۇرۇپ كېلىش (يولدىشىدىن ئازار يېگەن ئايالنىڭ ئېيتقانلىرى).

بۇ، ئائىلە ئۈچۈن پۈتۈن زېھنىنى سەرپ قىلىۋاتقان ئايال. بىراق، بۇنداق ھالەت يەنە قانچە ئۇزۇن ۋاقىت داۋاملىشىدۇ. ئەرنىڭ قېرىپ سىرتتا ئوينىغۇدەك مادارى قالمىغاندا قايتىپ كېلىشىنى كۈتۈش كېرەكمۇ ياكى ئەرنىڭ مۇھەببىتىنىڭ يېرىمىگە ئېرىشىسلا قانائەت قىلىش كېرەكمۇ؟ «كۆزىنى يۇمۇۋېلىپ» ياكى ئەرنى «ۋاي - ۋاي» لاپ چارچاپ قالىدىغان ۋاقىتلىرى بولغاندا، شۇنىڭغا ئادەتلىنىپ قالغان ئەرنىڭ قايتىپ كېلىۋاتقان كۆڭلى يەنە قايتىپ كېتىپ قالسىچۇ، بۇنداق ۋاقىتتا قانداق قىلىش كېرەك؟

بۇ ئايال ماڭا «بالام دائىملا دادام، ئاناملارنىڭ ئۆيىگە كېتىمەن» دەپ خاپا قىلىدۇ، دېگەندى. بالا نېمە سەۋەبتىن



شۇنداق قىلىدۇ؟ ناھايىتى ئېنىقكى، بالا ئاتا - ئانىسىدىن تارقاۋاتقان قەلب يىراقلىقىدىن قاچىدۇ. مەن خاتىرىلىرىم ئارىسىدىن بۇ ئايالنىڭ قىزى بىلەن بولغان سۆھبەت خاتىرىسىنى ئېلىپ قاراپ باقتىم. قىزىنىڭ سىزغان رەسىملىرىنى كۆردۈم. مەيلى رېئاللىقتىكى ئائىلىسىنى ياكى ئارزۇسىدىكى ئائىلىسىنىڭ تەسۋىرلەپ سىزغان رەسىمىدە بولسۇن، دادىنىڭ ئوبرازى يوق. مەن ھەتتا «يەنە ئويلىنىپ بېقىڭ، قوشىدىغان مەزمۇن بارمىكەن؟» دېسەممۇ دادىنى قىستۇرمىدى. بىر چەمبەر سىزىپ ئوتتۇرىسىغا ئۆزىڭىزنىڭ يېقىن ئادەملىرىڭىزنىڭ ئىسمىنى يېزىپ بېقىڭ، دېسەممۇ دادىنىڭ ئىسمى يوق.

— دادىڭىز ئۆيدە بار ۋاقىتلاردا ياكى يوق ۋاقىتلاردا نېمە ئىشلارنى قىلىسىز؟ دەپ سورىغىنىمدا:

— دادام بار ۋاقىتلاردا تېلېۋىزور كۆرسەم، كومپيۇتېر ئالدىدا ئولتۇرسام تىللايدۇ: كىتاب ئوقۇ، تىل ئۆگەن، مۇزىكا ئۆگەن، دەيدۇ.

شۇڭا، دادامنى كۆرسەملا تىل ئاڭلاشتىن قېچىپ كىتاب ئوقۇيمەن ياكى مۇزىكا چالىمەن. بىراق، دادامنىڭ ئۆيدە بولىدىغان ۋاقىتلىرى ناھايىتى ئاز، دېگەن.

— دادىڭىز يوق ۋاقىتلاردىچۇ؟ دەپ سورىغىنىمدا،

— دادام يوق ۋاقىتلاردا ئۆزۈم خالىغان ئىشلارنى قىلىمەن، تېلېۋىزور كۆرىمەن، كومپيۇتېر ئوينايمەن. تاپشۇرۇق ئىشلەيمەن، بەزىدە كىتاب ئوقۇپ ئۇخلاپ قالامەن.

— دادىڭىز ئۆيدە نېمە ئىش قىلىدۇ؟

— دادام تېلېۋىزور كۆرىدۇ.

— ئاپىڭىزچۇ؟

— ئاپام، ئاشخانا ئۆيدە تاماق ئېتىدۇ ياكى ئۆي تازىلايدۇ.

بۇ خاتىرىلەرنى كۆرۈپ، رەسىمگە يەنە بىر قېتىم قارىدىم.  
 - دادىڭىزنى قوشۇپ بىر پارچە رەسىم سىرتىپ باقمىسىز؟  
 دېگىنىمىدە، بىر پارچە رەسىم سىزدى، بۇ رەسىمدە دادىسى  
 تېلېۋىزور كۆرۈپ ئولتۇرغان، ئاپىسى ئاشخانا ئىشى بىلەن  
 مەشغۇل بولۇۋاتقان، بالدا ئەر - خوتۇن، بالا خۇشال - خۇرام  
 بىر يەرگە جەم بولغان تەسىرات يوق. گەپ بۇ يەرگە كەلگەندە  
 بەلكىم:

- كىچىك بالا دېگەن تۈزكۈر، دادىسى بىر ئائىلىنى  
 باقمەن، تۇرمۇشىمىز ياخشى بولسۇن دەپ سىرتتا  
 ئىشلەۋاتسا، دادىسىنى سىزمىغىنىنى كۆرۈڭ، دەيدىغانلار  
 چىقىشى مۇمكىن.

بىراق، شۇ نەرسە ئېنىقكى، بالا نېمىنى كۆرسە، نېمىنى  
 ھېس قىلسا، شۇنى سىزدى. بۇ بالىنىڭ ئىختىيارىدا  
 بولمايدۇ. بالىنىڭ ئىختىيارىدا بولىدىغان ئىش بولسا، بالا  
 ئەلۋەتتە بىر ئائىلە كىشىلىرىنىڭ ئېجىل - ئىناق ھالىتىنى  
 سىزغان بولاتتى.

مەن ئۇ قىزدىن مەكتەپتىكى ئەھۋالىنى سورىغىنىمدا، ئۇ  
 ساۋاقداشلىرى بىلەن ئۆتكۈزگەن كۆڭۈللۈك كۈنلىرىنى ئەمەس،  
 كىم بىلەن قانداق ئۇرۇشۇپ قالغانلىقىنى، كىم بىلەن ئەپ  
 ئەمەسلىكىنى كۆپرەك سۆزلىگەن. دېمەك، ئەڭ يېقىن  
 كىشىلىرىدىن يېتەرلىك مېھىر - مۇھەببەتكە ئېرىشەلمىگەن  
 بالا كالىسىدا «ئاتا - ئانا مېنى ياخشى كۆرمىگەن يەردە،  
 باشقىلار مېنى ياخشى كۆرەمتى» دەپ ئويلىۋالغان ۋە شۇ  
 خىيالىنىڭ تۈرتكىسىدە پىسخىكا جەھەتتىن ئەتراپتىكىلەردىن  
 مۇداپىئەلىنىش ھالىتىگە ئۆتكەن. يەنى باشقىلار بىلەن  
 تەبىئىي، دوستانە مۇناسىۋەت شەكىللەندۈرۈشى چەكلىمىلىككە  
 ئۇچرىغان. يەنە بىر پارچە رەسىمدە ئۆگزىلىرى قىرلىق،



مورىسدىن ئىس چىقىپ تۇرغان، دېرىزىسى كىچىك، ھىم ئېتىلگەن ئۆي سىزىلغان (ئادەتتە پىسخولوگىيەدە دېرىزە سىرتقى دۇنيا بىلەن بولغان قەلب ئالاقىسىگە سىموۋول قىلىنىدۇ. مورىدىن چىقىۋاتقان ئىس ناچار كەيپىياتىنى بىر تەرەپ قىلىش ئۆسۈلى بارلىقىنى بىلدۈرسە، قىزلىق ئۆگزە كەيپىياتىدىكى قاتتىقلىققا سىموۋول قىلىنىدۇ. بۇ يەردە رەسىم تەھلىلى ئاساس بولمىغانلىقى ئۈچۈن، بۇ ھەقتە كۆپ توختالمايمەن). ئادەم تاشقى دۇنياغا قانداق ئۇچۇر تارقىتسا، شۇنداق ئىنكاسقا ئېرىشىدۇ. شۇ سەۋەبتىن «ماڭا يېقىن كەلمە، ماڭا ئازار بەرگىنىڭنى كۆرەي» دېگەن ئۇچۇرنى تارقىتىۋاتقان كىشىنىڭ ئېرىشىدىغىنىمۇ تارقىتىشقا يارىشا بولىدۇ. مۇشۇ بويىچە تەرەققىي قىلغاندا، بالىنىڭ قۇرامىغا يەتكەندىن كېيىنكى ئوبىيكت تاللاش، ئەر - خوتۇنلۇق مۇناسىۋىتىمۇ مەلۇم تەسىرگە ئۇچرىشى مۇمكىن.

نىكاھ تۇرمۇشىدا زىددىيەت پاتىقىغا پېتىۋاتقانلار ئۆزلىرىنىڭ بىخەستەلىكى سەۋەبلىك پەرزەنتلىرىنىڭ ئەڭ زور دەرىجىدىكى زىيانكەشلىكىگە ئۇچرىغۇچىلار بولۇپ قېلىۋاتقانلىقىنى كۆپ ھاللاردا خىيالىغىمۇ كەلتۈرمەيدۇ. ئالدى بىلەن ئۇلارغا بۇ نۇقتىنى ھېس قىلدۇرۇش تولىمۇ زۆرۈر. بىراق، رېئاللىقتا ئۆزلىرىنىڭ يەڭگىلتەكلىكى سەۋەبلىك پەرزەنتلىرىنى ئورنىنى تولدۇرۇش تەس بولغان زىيانغا ئۇچرىتىدىغانلىقىنى ھېس قىلالايدىغانلار ئىنتايىن ئاز. بىر كۈنى بىر دوستۇم مۇنداق بىر ئىشنى سۆزلەپ بەردى: يېقىن دوستىمىزدىن بىرى يولدىشىنىڭ باشقا ئاياللار بىلەن ئارىلىشىۋاتقانلىقىنى بىلىپ قېلىپ، يولدىشىنىڭ يۈزىگە بىر كاچات ساپتۇ. شۇنىڭ بىلەن يولدىشى يامانلاپ ئۆيدىن چىقىپ كېتىپتۇ. بىرقانچە كۈندىن كېيىن تېلېفون قىلىپ:



كەيىنمىلىرىمنى ئەپچىقپ بەر، دەپتۇ. ئايال،  
- ئەمدىلا بىر يېرىم ياشقا كىرگەن بالانى كۆرگۈڭ  
كەلمىدىمۇ؟ دېگەندە:

- بالا تېخى كىچىك، مېنى ناھايىتى تېزلا ئۇنتۇپ  
كېتىدۇ، دەپتۇ.

ئەمدىلا بىر يېرىم ياشقا كىرگەن بالا تۇيۇقسىز دادىسىدىن  
ئايرىلىپ قالسا قانچە تىت - تىت بولار، دادىسىغا قانچىلىك  
ئىنتىزار بولار، شۇ سەۋەبتىن، ئۇنىڭ كىچىككىنە يۈرىكى  
سېغىنىش ئازابى بىلەن تولدۇ. بۇنى شۇ بالىدىن باشقا  
كىشى تولۇق ھېس قىلالماسلىقى مۇمكىن. بالا كۆرۈنۈشتە  
دادىسىنى ئىزدىگەندەك قىلمىغىنى بىلەن، شۇ سېغىنىشنى  
قەلبىنىڭ چوڭقۇر قاتلىمىغا كۆمۈپ قويدۇ. بۇنىڭغا  
كېيىنكى كۈنلەردىكى دادىسىزلىقتىن پەيدا بولىدىغان تۈرلۈك  
ئازارلار قوشۇلۇپ، بالىنىڭ قەلبىنى ئورنىنى تولدۇرۇۋېلىش  
تەس بولغان زەخمىگە ئۇچرىتىدۇ. دېمەك، بالا كىچىك تۇرۇپلا  
يەتكۈچە ئازاب تارتىدۇ، بۇ ئازابنىڭ ئاسارىتى قۇرامىغا  
يەتكەندىن كېيىن تۈرلۈك شەكىللەردە ئىپادىلىنىپ چىقىدۇ.  
بۇنى ئەلۋەتتە چوڭلار ئانچە بەك ھېس قىلىپ كېتەلمەيدۇ.  
ھەتتا بالىدا بىنورماللىق كۆرۈلگەندىمۇ گۇناھنى بالىدىن  
ئىزدىشىدۇ. ئادەتتە بالىنىڭ نېمە سەۋەبتىن تۇرۇپلا غەلىتە  
قىلىقلىقلىرىنى قىلىدىغانلىقىنى ئويلىيالايدىغانلار ئانچە كۆپ  
ئەمەس.

دېمەك، نىكاھلانغاندىن كېيىن ئادەم پۈتۈنلەي ئۆز ئارزۇ -  
ھەۋسىنى قوغلىشىپ، ئۆزى بىلەن چەمبەرچاس باغلىنىپ  
كەتكەن بىر توپ كىشىنى نەزەردىن پۈتۈنلەي ساقىت قىلغاندا،  
تۆلەيدىغان بەدىلى زور بولىدۇ. مەيلى ئايال بولسۇن ياكى ئەر  
بولسۇن، نەپسى كونترول قىلىۋالغان قەلبىنى ئەقىلگە





تايىنىپ چەكلەشنى بىلمىگەندە، زىممىسىگە يۈكلەنگەن  
ئىجتىمائىي مەسئۇلىيىتىنى ئادا قىلالمىغان بولىدۇ. مەن بۇ  
ئارقىلىق ئۆز ئارزۇ - ھەۋىسىنى پۈتۈنلەي قۇربان قىلىۋېتىش  
ياكى نەزەردىن ساقىت قىلىش كېرەك، دېمەكچى ئەمەس.  
پەقەت، لايىقەتلىك ئايال ياكى ئەر ئۆز ئارزۇ - ھەۋىسىنى بىر -  
بىرىنىڭ ئېھتىياجىغا ماسلاشتۇرۇشنى، ئۆز ئارزۇ - ھەۋىسى  
سەۋەبلىك ئەتراپىدىكى يېقىنلىرى زىيانغا ئۇچراش  
ئېھتىماللىقى بولغاندا ئۆزىنى چەكلەشنى بىلىدۇ، دېمەكچى -  
شۇنداق قىلالىغاندا بەختلىك ۋە خۇشال - خۇرام ياشىغىلى  
بولىدۇ. ئەكسىچە بولغاندا، ئېرىشىدىغان بەخت ۋە  
خۇشاللىقىدىن ئازابى ئېشىپ كېتىدۇ.



بالا نېمىنى كۆرسە، نېمىنى ھېس قىلسا شۇنى سىزىدۇ. بۇ بالىنىڭ  
ئىختىيارىدا بولمايدۇ. بالىنىڭ ئىختىيارىدا بولغان بولسا، بالا ئەلۋەتتە بىر  
ئائىلە كىشىلىرىنىڭ ئىناق - ئېجىل ھالىتىنى سىزغان بولاتتى.



## تۇرمۇش قېلىپىنىڭ تەكرارلىنىشى

نىكاھ مۇناسىۋىتى زىددىيەت پاتقىقىغا يېتىۋاتقان كۆپ قىسىم كىشىلەرنىڭ ئۆسۈپ يېتىلىش مۇساپىسىگە قارايدىغان بولساق، ئۇلارنىڭ ئەر - خوتۇنلۇق مېھىر - مۇھەببەت سۇس ئائىلىدە ئۆسۈپ چوڭ بولغانلىق ئېھتىماللىقى يۇقىرى. ئۇلار ئۆزىدىكى مەسىلىنى تونۇماي، يەنە داۋاملىق ئەسلىدىكى ئائىلىسىنىڭ تۇرمۇش قېلىپىنى داۋاملاشتۇرسا، پەرزەنتلىرىنىڭمۇ شۇ خىل تۇرمۇش قېلىپىنىڭ داۋاملاشتۇرغۇچىلىرىدىن بولۇپ قېلىش ئېھتىماللىقى يۇقىرى بولىدۇ.

مەسىلەن، ھەر كۈنى يېرىم كېچىگىچە سىرتلاردا يۈرۈپ، نېمە ئىش قىلىدىغىنىنى بىلگىلى بولمايدىغان ئەر شۇ سەۋەبلىك ئايالنى، بالىلىرىنى ئازابلايدۇ.

يەنىمۇ ئىچكىرىلىسەك، بۇ ئەرنىڭ دادىسىمۇ ئىلگىرى خوتۇن - بالىلىرى بىلەن ئانچە كارى بولمايدىغان، سىرتتىن كىرمەيدىغان كىشى بولۇشى مۇمكىن. بۇ خىل تۇرمۇش قېلىپى بۇزۇۋېتىلمىگەندە، بۇ ئائىلىدە چوڭ بولغان بالىلارنىڭ دادىسىغا ئوخشاش قاچقۇن ياكى ئاپىسىغا ئوخشاش سۈكۈت قىلغۇچى ياكى قاقشىغۇچى بولۇپ يېتىشىپ چىقىش ئېھتىماللىقى يۇقىرى بولىدۇ. بۇنى قانداق بۇزۇپ تاشلاش كېرەك؟ بۇ ھەقتە كېيىنكى مەزمۇندا تەپسىلىي توختىلىمەن.

بالا ئىللىق ئائىلە مۇھىتىدا بەخت سېزىمىدە چوڭ بولسا، قۇرامىغا يەتكەندىن كېيىنكى ئائىلىسىدە شۇ خىل كەيپىيانى داۋاملاشتۇرۇش ئېھتىماللىقى يۇقىرى بولىدۇ.

ناۋادا بەخت سېزىمى توۋەن، ئەيىبلەش، ئىچى سىقىلىش، قورۇنۇش، چەتكە قېقىلىش، ئېتىبارغا ئېلىنماسلىقى تەسىراتى كۈچلۈكرەك بولغان بولسا، قۇرامغا يەتكەندىن كېيىنكى يېشى ئائىلىسىدە شۇ خىل كەيپىياتنى داۋاملاشتۇرۇش ئېھتىماللىقى نىسبەتەن يۇقىرى بولىدۇ. يۇقىرىقى ئائىلىدىكى بالىنىڭ روھىي ھالىتىنى تەھلىل قىلىدىغان بولساق، دادىسىنىڭ ئائىلىدە ئۆزلىرىگە كۆپرەك ھەمراھ بولماسلىقىدىن بىزار. شۇ خىل ھالەتنى ئۆزگەرتكۈسى كېلىدۇ. ئۆزگەرتىش قولىدىن كەلمەيدۇ. ئاپىسىغا ئىچى ئاغرىيدۇ. ياردەم قىلىش قولىدىن كەلمەيدۇ. بۇ دەل يۇقىرىقىدەك ئائىلە مۇھىتىدا ئۆسۈپ يېتىلگەن بالىدا بولىدىغان روھىي ھالەت. بۇ خىل مۇھىتتا ئۆسۈۋاتقان بالىنىڭ يوشۇرۇن ئېغىدا يەنە «دادام سىرتتا نېمە ئىشلار بىلەن مەشغۇلدۇ؟» دەيدىغان قىزىقىشىمۇ بولۇشى مۇمكىن. بالا «دادام نېمە ئىش قىلىدىغاندۇ؟» دېگەنگە جاۋاب تاپقۇسى كېلىدۇ. بۇ خىل ئىستىكى كۆپ يىل يوشۇرۇن ھالەتتە تۇرۇپ، قۇرامغا يەتكەندىن كېيىن قۇرغان يېڭى ئائىلىسىدە قانائەت تېپىش پۇرسىتىگە ئېرىشىشى مۇمكىن. ئەلۋەتتە، بۇ خىل ئېھتىماللىق بولىدۇ. ناۋادا نىكاھتىكى ھەمراھى دادىسىغا ئوخشاش قاچقۇن بولۇپ، كىچىك ۋاقتىدىكى كۆرۈنۈش تەكرارلانغاندا بالىلىقتا قەلبىگە ئورناپ قالغان دادىسىنى ئۆزگەرتىش ئىستىكى باش كۆتۈرۈپ، نىكاھ ھاياتى قارشى تەرەپنى ھەر خىل ئۇسۇل - چارىلەر بىلەن ئۆزگەرتىشىنى ئويلاش بىلەن ئۆتىشىمۇ مۇمكىن. ئەلۋەتتە، بۇ تارىخ مانا شۇنداق تەبىئىي تەكرارلىنىدىغان بولغاچقا، باشقىلار ئەمەس، ئۆزلىرىمۇ ھېس قىلالماي قېلىشى، بەلكىم ھېس قىلالايدىغىنى پەقەت ئۆلىنىپ كېلىۋاتقان بىر خىل تەسىرات بولۇشى، بەزىدە شۇ خىل تەسىراتقا ئادەتلىنىپ، ئۇنىڭدىن قۇتۇلۇشنى ئويلىماسلىقىمۇ مۇمكىن. بۇ يەردە



تەكرارلىنىۋاتقىنى دەل ناچار سۈپەتلىك ئائىلە قېلىپى بولۇپ، ئاخىرىغا بېرىپ پۈتكۈل جەمەتنىڭ ئورتاق پاجىئەسىگە ئايلىنىدۇ.

ئىلگىرى مەن بىلەن سۆھبەتلەشكەن بىر ئايال يېقىندا ماڭا تېلېفون ئۇرۇپ مۇنداق دېدى: مەن سىزنىڭ مەسلىھەتلىرىڭىز بويىچە ئۈچ قىزىمنى ياخشى باقتىم، ئۆزۈمنى ياخشى كۈتتۈم، ئۆيۈمنى گۈلدەك تۇتتۇم، بىراق يولدىشىمنىڭ كۆڭلىنى قايتۇرۇپ كېلەلمىدىم. ئۇنىڭ يۈرىكى شۇنداق قېتىپ كېتىپتۇ. سىرتتىكى ئاشىنىسىغا ئۆي ئېلىپ بېرىپتۇ. دۇكان ئېچىپ بېرىپتۇ. ئۆيگە كەلسە مېنى ئۇرىدۇ. قىزلىرىم كىچىك، بوپتۇ، دەپ چىدىدىم. بىراق، ئۇ پەقەتلا ئەقىلىنى تاپمىدى. مېنى «ساڭا بېرىدىغان بالىمۇ يوق، مالىمۇ يوق» دەپ، ئۆيدىن قوغلاۋاتىدۇ. ماڭا مال - دۇنيا كېرەك ئەمەس. بالىلىرىم بولسا كىچىك، چوڭى تېخى ئەمدىلا ئالتە ياشتا. ئۇ بالىلارنى باقمايدۇ، قېيىنئانىمىڭمۇ يەتكۈچە دەردى بار، ھەرگىزمۇ بالا باقالمايدۇ. بالىلىرىم تالادا قالىدىغان بولدى.

— قېيىنئانىڭىزنىڭ قانداق دەردى بار؟ دەپ سورىدىم مەن.  
— قېيىنئانام قېرىغاندىمۇ ئويۇندىن ئۆزىنى تارتىمىغان كىشى، قىزلىرىم ئۇ ئۆيدە قانداقمۇ بىخەتەر ئۆسۈپ يېتىلەلەيدۇ. قېيىنئانام نومۇستىن دېمىنى ئىچىگە يۇتۇپ، دەرد تارتىپ ئۆتۈپ كېتىۋاتقان ئايال، مەن قىزلىرىمنى ئۇ ئۆيگە قويۇپ قويۇشتىن بەكلا ئەنسىرەيمەن. مەن قانداق قىلىشىمنى بىلمىدىم.

ئۇ ئايالنىڭ ئېيتىپ بەرگەنلىرىنى سۈكۈتتە ئولتۇرۇپ ئاڭلىغاندىن كېيىن، شۇنداق سورىدىم:

— سىز بۇ نۆۋەت راستتىنلا ئاجرىشىپ كېتەمسىز؟  
— ئەمدى ئۆي تۇتقۇدەك يېرى قالمىدى. ئۇ سونقا ئاجرىشىش ھەققىدە ئەرز سۈنۈشۈمنى تەلەپ قىلىۋاتىدۇ. مېنى ئەرز قىلىشقا مەجبۇرلاۋاتىدۇ. ئالدى بىلەن كىم ئەرز قىلسا،

ئەرز قىلغان تەرەپ بارلىق گۇناھنى ئۆستىگە ئېلىپ،  
 ھېچنېمە تەلەپ قىلىش ھوقۇقى بولمامدۇ؟ مېنىڭ بالىلارنى  
 سەرسان قىلغۇم يوق، بالىلارنى ئالساملا بولاتتى. ئۇنىڭغا  
 يېقىندا تېلېفون ئۇرۇپ، بالىلارنى ئۆزۈم باقمەن دېسەم، بالا  
 مېنىڭ، ئۇرامدىم، تىللامدىم، باشقىلارنىڭ ئىشىغا سالامدىم  
 ئۆزۈمنىڭ ئىشى دەيدۇ. مەن بۇ دەردكە چىدىمىدىم. قانداق  
 قىلسام بولار...

بۇ ئايال ھەسرەت چېكىۋاتاتتى، يۈرىكىنىڭ بالا دەردىدە  
 يولدىشىنىڭ قىلغان خورلىقىدا لەختە - لەختە بولۇپ  
 كەتكەنلىكى ماڭا ئايان ئىدى.

مەن ئۇ ئايالغا ئالدى بىلەن ئىشلارنىڭ يولدىشىنىڭ  
 دېگىنىدەك بولمايدىغانلىقىنى، مال - مۈلۈك، بالىلارنى  
 قانۇن بويىچە بىر تەرەپ قىلىنىدىغانلىقىنى ئېيتقاندىن  
 باشقا، ئادۋوكاتلار بىلەن ئالاقىلىشىپ، قانداق تەدبىر  
 قوللىنىش ھەققىدە يەنىمۇ چوڭقۇر مەسلىھەت ئېلىشنى  
 تەۋسىيە قىلدىم.

نىكاھ تۇرمۇشى ۋەيران بولۇپ، زار - زار قاقشاۋاتقان  
 ئاياللارنىڭ دەردىنى ئاڭلىسىڭىز، بەزىدە دۇنيادا شۇنداقمۇ  
 ئەقىلسىز كىشىلەر بولامدىغاندۇ؟ دەپ ھەيران بولىسىز.  
 مېنىڭ شۇ كىشى بىلەن كۆرۈشۈپ «سەن ھازىر نوچىلىق  
 قىلغىنىڭ بىلەن، قىزلىرىڭ كەلگۈسىدە ساڭا دەرد قىلىدۇ.  
 مەيلى ئاپىسىغا ئوخشاش دەرد تارتقۇچى بولۇپ قالسۇن ياكى  
 ساڭا ئوخشاش يولدىن چىقسۇن، سېنىڭ قىلغىنىڭنىڭ  
 دەردىنى بالىلىرىڭ تارتىدۇ. قاراپ باق! داداڭنىڭ ھالىغا!  
 ئاناڭنى قاقشىتىپتىكەن، سەن ئايالغىنى قاقشىتىپسەن.  
 سېنىڭچە، داداڭ، ئاناڭلارنىڭ تۇرمۇشى كۆڭۈللىك،  
 بەختلىكمىدۇ، سېنىڭ ھازىرقى تۇرمۇشۇڭ بەختلىكمۇ؟ سەن  
 مەيلى ئاشناڭ بىلەن قانچىلىك بەختلىك بولۇپ كەت،  
 بالىلىرىڭ بېشىڭدا يىغلايدۇ. سەن ھەرگىزمۇ بەختلىك



بولالمايسەن! سەن پەقەت داداڭنىڭ يولىنى قايتىلاۋاتسەن. بالىلىرىڭ قايسى يولىنى قايتىلايدۇ؟! ناۋادا ئەقلىڭنى تاپمىساڭ، ئۆز پۇشتۇڭمۇ قان، ياش يىغلاپ چوڭ بولىدۇ. يەنە يا ئاپىسىنىڭ، يا سېنىڭ يولۇڭنى تەكرارلايدۇ. بۇ مۇقەررەر شۇنداق بولىدۇ» دېگۈم كەلدى. بىراق، ئۇنداق دېيەلمەيمەن. ناۋادا ئۆز ئىختىيارلىقى بىلەن ئالدىمغا مەسلىھەت ئالغىلى كەلگەن تەقدىردىمۇ توغرىدىن - توغرا بۇ گەپلەرنى دېگىلى بولمايدۇ. ئۇنى ئۆزى ھېس قىلمىسا، ئۆز قىلمىشىنى ئۆزى تونۇمىسا بۇ گەپلەرنى قىلغاننىڭمۇ نېمە پايدىسى؟

ئەمەلىيەتتە، ئۇ ئەرمۇ بىر زىيانكەشلىككە ئۇچرىغۇچى. چۈنكى، ئۇ ئۆز پەرزەنتلىرىگە كۆيۈنۈشنى، مېھىر - مۇھەببەت ئاتا قىلىشنى بىلمەيدۇ. ئەڭ يېقىن ھەمراھىغا ئۆز مۇھەببىتىنى بېرەلمەيدۇ. چۈنكى، ئۇ ئۆسۈپ يېتىلىش جەريانىدا ئاتا - ئانىسىنىڭ بىر - بىرىگە مېھىر - مۇھەببىتىنى بەرگەنلىكىنى ھېس قىلمىغان، ئۆزلىرىگە مېھىر بىنانلىقىنى ئاتا قىلغىنىنى كۆرمىگەن. شۇنداق بولغاچقا، ئۆزىنىڭ بىچارە ھالىتىنى ئۆزى ھېس قىلالمايدۇ. ھەقىقىي نىكاھ بەختىنىڭ خوتۇن - بالىلار بىلەن خۇشال - خورام ياشاش ئىكەنلىكىنى بىلمەيدۇ. چۈنكى، ئۇنىڭ كۆرۈپ چوڭ بولغىنى ئۆزىنىڭ تەكرارلاۋاتقىنىغا ئوخشاش تۇرمۇش. بۇ تارىخ ئەنە شۇنداق تەكرارلىنىدۇ. ئۇ مەيلى قانچە خوتۇن ئالسۇن، شۇ تارىخنى تەكرارلاشتىن ساقلىنالمايدۇ. پەقەت، يامانراق خوتۇن ئېلىپ قالسا، ئاپىسىنىڭ رولىنى ئېلىپ دېمىنى ئىچىگە يۇتقۇچى، سۈكۈت قىلغۇچى، ياۋاشراق خوتۇن ئالسا، دادىسىنىڭ رولىنى ئېلىپ بوزەك قىلغۇچىغا ئايلىنىشى مۇمكىن. بۇ ئەنە شۇنداق سىرتتىن قارىغۇچىغا ئېنىق، ئۆزىگە غۇۋا بولغان ئېچىنىشلىق تارىخ.



نىكاھ مۇناسىۋىتى زىددىيەت پاتقىقىغا پېتىۋاتقان ەر - خوتۇنلار  
ئۆزىدىكى مەسىلىنى تونۇماي، يەنە داۋاملىق ئەسلىدىكى ئائىلىسىنىڭ  
تۇرمۇش قېلىپىنى داۋاملاشتۇرسا، پەرزەنتلىرىنىڭمۇ شۇ خىل تۇرمۇش  
قېلىپىنىڭ داۋاملاشتۇرغۇچىلىرىدىن بولۇپ قېلىش ئېھتىماللىقى يۇقىرى  
بولدۇ.





## ئائىلە شەجەرىسى

بۇ ھەقتە يەنىمۇ چوڭقۇر چۈشەنچىگە ئىگە بولماقچى بولسىڭىز، تۆۋەندىكى قۇرلارغا داۋاملىق دىققىتىڭىزنى ئاغدۇرۇڭ.

مەلۇم ناھىيەدىكى نامى بار چوڭ باينىڭ ئائىلە شەجەرىسى:

بۇ جەمەتتە ئالتە بالا بولۇپ، ھەممىسى ئاز دېگەندە ئۈچ قېتىمدىن نىكاھلانغان. ماڭا بۇ ئۈچۈرنى ئېيتىپ بېرىۋاتقان ئايال دەل شۇ جەمەتتىكى ئوتتۇراڭچى ئوغۇلنىڭ ئىككىنچى قېتىملىق نىكاھلانغاندىكى خوتۇنى. مەن يەنىمۇ ئىچكىرىلەپ ئۇلارنىڭ ھەر بىرىنىڭ ئەر - خوتۇنلۇق مۇناسىۋىتى، بالىلىرىنىڭ ئەھۋالى، ھەتتا چوڭلارنىڭ نىكاھ مۇناسىۋىتىنى ئىنچىكىلەپ سۈرۈشتۈردۈم. بۇ ئائىلىدىكى بوۋاي ئىككى قېتىم نىكاھلانغان. ئىككىنچى نىكاھىدىن كېيىنمۇ يەنە داۋاملىق سىرتتىكى ئاياللار بىلەن بولغان مۇناسىۋىتىنى ئۈزۈمگەن. شۇ سەۋەبتىن، بالىلار ئانىسىنىڭ كۆز يېشى قىلىۋاتقانلىقىنى، ئارىدىكى ئۇرۇش - تالاشنى كۆرۈپ چوڭ بولغان. بۇ ئائىلىدىكى بالىلارنىڭ قەلبى دادىسىغا نەپەرەتلىنىش، ئانىسىغا ئىچ ئاغرىتىش بىلەن تولغان. ئەمما، مۇشۇنداق ئائىلىدە چوڭ بولغان بالىلارنىڭ ھەممىسى دېگۈدەك نىكاھ تۇرمۇشىدا دادىسى بىلەن ئاپىسىنىڭ نىكاھ تۇرمۇشىدىكى شۇ خىل قېلىپنى تەكرارلىغان. يەنى ئۇ ئائىلىدىكى ئوغۇللارلا ئەمەس، قىزلارمۇ ئۈچ قېتىمدىن نىكاھلانغان. ئەلۋەتتە، ئۇلارنىڭ كۆپ نىكاھلىنىشىدىكى

سەۋەبىنى يۈزەكى تەھلىل قىلساق تۈرلۈك سەۋەبلەر بار. بىراق شۇ خىل سەۋەبلەرنى چوڭقۇرلاپ تەھلىل قىلساق، ئاساسلىقى ئۇلارنىڭ ئەر - خوتۇنلۇق يېقىن مۇناسىۋەتنى قانداق ئورنىتىشىنى ۋە داۋاملاشتۇرۇشنى بىلمىگەنلىكى، قىسقىسى بىر - بىرىگە مۇھەببەت ئاتا قىلىشنى بىلمىگەنلىكى سەۋەب بولغان، گەرچە نىكاھقا ساداقە تىسىزلىك قىلىشتىن نەپرەتلەنسىمۇ، ئەمما قەلبىنىڭ چوڭقۇر قاتلىمىدىن يەنىلا قوبۇل قىلالايدۇ. چۈنكى، ئادەم قانداق تۇرمۇش مۇھىتىدا چوڭ بولسا، شۇ خىل تۇرمۇشنى تەكرارلاشتىن ساقلىنالمىدۇ. ئۇلارنىڭ بالىلىرىمۇ ئوخشاشلا ئاتا - ئانىسىنىڭ تەسىرىگە ئۇچرىغان، ئۇلارنىڭ ئىچىدە روھىي كېسەللىككە گىرىپتار بولغان، لۈكچەكلىك قىلغان، ئۈستى - ئۈستىگە خوتۇن ئېلىپ قويۇپ بېرىپ، نىكاھنى ئويۇنچۇق قاتارىدا كۆرۈۋاتقانلار بار. شۇ جەمەتتىكىلەر بىلەن نىكاھلانغانلار قاتتىق ئازابقا دۇچار بولغان، بۇ جەمەتتىكى ئەزالارمۇ ھەقىقىي بەختنىڭ، خۇشاللىقنىڭ تەمىنى تېتىيالماي، شۇ خىل تۇيغۇنى ئىزدەپ، كۆرۈنۈشتە ئىشلىرى جايىدا كېتىۋاتقانداك قىلغىنى بىلەن، بەختسىزلىك ئىچىدە ياشىغان. ئەڭ مۇھىم بولغىنى بۇ خىل ئائىلە قېلىپىنىڭ ئەۋلادىمۇ ئەۋلاد داۋاملىشىۋاتقانلىقى.

بۇ خىل تەكرارلىنىشىنى يەنىمۇ روشەن ھېس قىلىۋېلىشىڭىز ئۈچۈن، بۇ ئائىلىدە تەكرارلىنىۋاتقان تۇرمۇش قېلىپىنى فورمۇلا شەكلىگە كەلتۈرەي.

بوۋاينىڭ دادىسى	موماينىڭ دادىسى
ئىككى خوتۇنى بار	كۆپ خوتۇن ئالغان
بوۋاينىڭ ئاپىسى	موماينىڭ ئاپىسى
ئاتتى يامان ئايال	ياۋاش ئايال



(بوۋاي، موماي ھەر ئىككىسىنىڭ ئاتا - ئانىسىنىڭ بىر - بىرىگە مېھىر - مۇھەببىتى سۇس. قېرىغاندىمۇ ئائىلىدە ئۇرۇش - جېدەل قۇرىمىغان، ئايال بىر ئۆمۈر ئەرنىڭ يولىدىن چىققان قىلمىشىغا سۈكۈت قىلغان.)

موماي	بوۋاي
تۇنجى نىكاھى	ئۈچ قېتىم نىكاھلانغان

(ئەر - خوتۇنلۇق مېھىر - مۇھەببىتى سۇس. قېرىغاندىمۇ ئائىلىدە ئۇرۇش - جېدەل قۇرىمىغان. موماينى دائىم ئۇرۇۋالىدۇ. ئايال بىر ئۆمۈر ئەرنىڭ يولىدىن چىققان قىلمىشىغا سۈكۈت قىلغان)

ئۇلارنىڭ يەتتە بالىسى بار

بالىلارنىڭ ئوغۇل ياكى قىزلىقىنى ئەسكەرتىمەي، پەقەت نومۇر ئارقىلىق ئىپادىلەيمەن.

### 1 - بالا ئۈچ قېتىم نىكاھلانغان

ئەر - خوتۇن ئارىسىدا مېھىر - مۇھەببەت سۇس. ئۈچ بالىسى بار.

ئۈچ بالىنىڭ بىرى باشقىلار بىلەن قېچىپ كەتكەن. يەنە بىرى ئۆيدىن چىقىپ كەتكەن.

يەنە بىرىمۇ كوچىغا چىقىپ كەتكەن.

### 2 - بالا ئۈچ قېتىم نىكاھلانغان

ئۈچ بالىسى بار.

ئەر - خوتۇنلۇق مېھىر - مۇھەببەتتىن سۆز ئاچقىلى بولمايدۇ.

ئايالنىڭمۇ، ئەرنىڭمۇ يامان ئاتىقى بار.

تۇنجى بالىسىنىڭ ئەقلى كەمتۈك.

ئىككىنچى بالىسى يولىدىن چىققان بەغباش.

ئۈچىنچى بالىسى پىسخىك جەھەتتىن مەسىلە كۆرۈلۈپ،  
ساراڭلىق دەرىجىسىگە بېرىپ قالغان.

### 3 - بالا تۆت قېتىم نىكاھلانغان

ئۈچ بالىسى بار.

ئەر - خوتۇنلۇق مېھىر - مۇھەببىتى سۇس.

ئىككىلا تەرەپ ئويۇندىن باش تارتمايدۇ.

بالىلىرىنى تەربىيەلەشكە پەقەتلا كۆڭۈل بۆلمەيدۇ.

تۇنجى بالىسىنىڭ تويىنى قىلغاننى ھېسابقا ئالمىغاندا،

قالغانلىرى ئوقۇۋاتىدۇ، بىراق ئوقۇشى ياخشى ئەمەس،

ئويۇنچى.

### 4 - بالا ئۈچ قېتىم نىكاھلانغان

ئەر - خوتۇنلۇق مېھىر - مۇھەببىتى سۇس.

ئۈچ بالىسى بار.

بالىلىرىنىڭ ئىچىدە بىرى تۇرۇپ - تۇرۇپلا ئۆيدىن چىقىپ

كېتىدۇ.

قالغانلىرى مەكتەپتە ئوقۇيدۇ، بىراق ئوقۇشى ياخشى

ئەمەس.

ئەر - خوتۇن بالا تەربىيەسىگە كۆڭۈل بۆلمەيدۇ.

### 5 - 6 - بالىلىرىمۇ ئوخشاشلا بىكارچى، دادىسىنىڭ

تىجارىتىگە ئانچە - مۇنچە ھە - ھۇ دېيىشكەننى ھېسابقا

ئالمىغاندا، ئويۇن قېپى، بىكار تەلەپلەر، نىكاھ تۇرمۇشى

مۇستەھكەم ئەمەس. بالىلىرى ئىناقسىز ئائىلىدە، تەرتىپسىز،

غايىسىز چوڭ بولۇۋاتقان.

مۇشۇ تەرتىپ بويىچە شۇ جەمەتتىكى كېلىن، كۈيۈنۈغۈل،

تاغا، ھامما... قاتارلىق بارلىق كىشىلەرنى فورمۇلاغا

سالساق، ئاساسەن پەرق چوڭ ئەمەس. ماڭا يۇقىرىقى

ئۇچۇرلارنى دەپ بەرگەن ئايال ئاجرىشىپ كەتكەن يولدىشىنىڭ

تۆتىنچى خوتۇنىنى ئېلىشقا تەييارلىنىپ، ئارقىدىن



يېنىۋالغانلىقى ھەمدە چەت ئەلگە چىقىپ كېتىمەن، دەپ ئۆيدىكىلەرگە قوقاق سېلىۋاتقانلىقىنى ئېيتىپ بەردى. ئەگەر شۇ گەپ راست بولسا، بۇ خۇددى كىچىك بالىنىڭ قاچقىنىغا ئوخشاش، ئەر - خوتۇنلۇق مۇناسىۋەتتىن قېچىشنىڭ يەنە بىر قېتىم تەييارلىقىنى قىلىۋاتقان بولىدۇ. ئۇ نېمە سەۋەبتىن قاچىدۇ؟ چۈنكى، يېقىن مۇناسىۋەتنى قانداق ئورنىتىشنى، داۋاملاشتۇرۇشنى بىلمەيدۇ. ئادەتتە بالىلار ئۆسۈپ يېتىلىش مۇساپىسىدە ئاتا - ئانىسىدىن ئۈستى - ئۈستىلەپ ئازار يېگەندە، كۆپ ھاللاردا كىچىك ۋاقتىدىكى مۇشۇ خىل قېچىپ كېتىش، قۇتۇلۇش ئىستىكىنى قۇرامغا يەتكەندىن كېيىن خاتا ھالدا نىكاھتىكى ھەمراھىدىن قېچىش ئارقىلىق قانائەتكە ئېرىشتۈرىدۇ.



ئادەم قانداق تۇرمۇش مۇھىتىدا چوڭ بولسا ياكى قانداق تۇرمۇش  
شەكلىنىڭ تەسىرىگە كۆپرەك ئۇچرىسا، شۇ خىل تۇرمۇشنى تەكرارلاشتىن  
ساقلىنالمىدۇ.



## ياش تۆكۈۋاتقان بالا

يولدىشىنىڭ « ئۈستۈڭگە خوتۇن ئالمەن » دېگەن بېسىمغا بەرداشلىق بېرەلمەي ئازابلىنىۋاتقان بىر ئايال ماڭا مۇنداق بىر ئىشنى سۆزلەپ بەرگەن:

— بىزنىڭ يېڭى توي قىلغان ۋاقىتلىرىمىز ئىدى. يولدىشىمنىڭ سىرتتا باشقا ئاياللار بىلەن ئارىلىشىدىغانلىقىنى پەقەتلا بىلمەيتتىم. بىر كۈنى يولدىشىمغا ماڭا بەكلا تەسىر قىلغان بىر ھېكايىنى ئوقۇپ بەردىم:

— ئۇ ئايال يولدىشىنىڭ ناشايان ئىشلىرىنى بىلىپ، ئىككى يىلغىچە سۈكۈت قىلىدۇ، ئاخىر بىر كۈنى كەچلىك ئىسمىدىن بالدۇر كېلىدۇ ۋە يولدىشىنى ئاشنىسى بىلەن شېرىن ئۇيقۇدا كۆرىدۇ... سۆزلەپ مۇشۇ يەرگە كەلگەندە يولدىشىم مېنى باغرىغا بېسىپ يىغلاپ كەتكەنىدى.

ئۇ ئەر نېمە سەۋەبتىن يىغلايدۇ؟

ھېكايىدىكى ئامالسىز قالغان بىچارە ئايال ئەرگە بالىلىقىدىكى ئامالسىز، بىچارە ھالىتىنى ئەسلەتكەن بولۇشى مۇمكىن. بۇ چاغدا يىغلاۋاتقىنى بالىلىقتا ئاتا - ئانىسىنىڭ كۆيۈنۈشىگە، مېھىر - مۇھەببەتكە تەشنا بولغان بالا. ھېكايىدىكى ۋەقەلىك ئۇنىڭ بالىلىقتىكى خاتىرىسىنى ئەسلىتىپ، ئازابلىرىنى ئېسىگە سالغان. شۇنىڭ بىلەن بىرگە ئايالغا خىيانەت قىلغانلىقىدىن ۋىجدان ئازابى تارتىپ،



كۆزىگە ياش ئالغان .

بىراق ، دەل شۇ كىشى كېيىنكى كۈنلەردە ئايالىدىن يەنە بىر خوتۇن ئېلىپ بېرىشنى ، ھەتتا شۇ قىلمىشلىرىنى قوللاشنى ئوچۇق - ئاشكارا تەلەپ قىلىدۇ . ئايالى بىر ۋاقىتلاردا ئۆيىگە باشقا ئاياللارنى ئېلىپ كىرىپ ، ئەر - خوتۇن بولۇپ ئۆتىدۇ .

ئۇ كىشىنىڭ خاتىرىسىدە خوتۇن - بالغا مەسئۇل بولۇش ، كۆيۈنۈش پەقەت ئاچ - يالغىچ قويماسلىق بىلەنلا مەزمۇنلىنىدىغان بولغاچقا ، ئايالىنىڭ نورمال ھېسسىياتىنى ، ئۇنداق ئىشلاردىن كۆڭلى ئازار يەيدىغانلىقىنى ھېس قىلالمايدۇ . قىسقىسى ، ئايالىنى ئۆزىگە ئوخشاش «نورمال ھېسسىياتى بار» ئادەم قاتارىدا كۆرمەيدۇ . ئاچ - يالغىچ قويماسلىقنىلا ئويلىسا ، بۇ ئىنسان بولامدۇ؟ بۇنى ئۆزى ھېس قىلالمايدىغان ، شۇنداقلا شۇ خىل ھالىتىنى ئاڭلىق ھالدا ئۆزگەرتىشنى ئويلىيالمىدىغان بولغاچقا ، ئەڭ يېقىن كىشىلىرىگە ، بالىلىق خاتىرىسىدىكى ئاتىسى ئانىسىغا ئازار بەرگەنگە ئوخشاش شەكىلدە ئازار بېرىدۇ .

ئادەمنى ئەپسۇسلاندۇرىدىغىنى ، بۇ خىل قېلىپ ناۋادا ئاڭلىق ھالىدىكى تۈزىتىشكە ئېرىشەلمىگەندە چەكسىز كېڭىيىپ بارىدۇ .





ئىنساندا ھېسسىيات بولىدۇ. بۇنى ئۇ ئەر ئويلىيالمايدۇ. چۈنكى، ئۇنىڭ خاتىرىسىدە باشقىلارنى قەدىرلەش، ھۆرمەت قىلىش تەسىراتى كەمچىل.

## بەختلىك ئائىلىدىكى پاجىئە

قەلب يارىسى مېھىر - مۇھەببەتنىڭ كەمچىللىكىدىن پەيدا بولىدۇ، قەلب يارىسىنى داۋالاشتىكى ئەڭ ئۈنۈملۈك دورا مېھىر - مۇھەببەتتۇر. بالىلىقتا مېھىر - مۇھەببەت ئېھتىياجى قاندۇرۇلمىغان بالا قۇرامىغا يەتكەندىن كېيىن قەلب يارىسىغا مەلھەم بولغۇدەك مېھىر - مۇھەببەتكە ئېرىشسە، خۇددى يېڭى تۇغۇلغاندەك قانائەت ۋە بەخت تۇيغۇسىغا چۆمىدۇ. بىراق، ئۇ يەنە تۆۋەندىكىدەك خاتالىقنى سادىر قىلىشىمۇ مۇمكىن.

بىر بالا ئانىسى تۈگەپ كېتىپ يېتىملىكتە يەتكۈچە ئازار يېگەن. كېيىنچە ئۆز تىرىشچانلىقى بىلەن ياخشى كۈنلەرگە، مەرتىۋىگە، ياخشى ئايالغا ئېرىشكەن. ئايالى بىلەن بولغان مېھىر - مۇھەببەتنىڭ چوڭقۇرلۇقىدىن ئەتراپىدىكىلەرنىمۇ ھەيران قالدۇرغان ۋە تەسىرلەندۈرگەن. بىراق، دەل شۇنداق بەختلىك، ئېجىل - ئىناق ئائىلىدىمۇ مەسىلە كۆرۈلگەن، يەنى تۆت بالىنىڭ ئىچىدىكى بىرى ئانىسىنىڭ تاللىغان يولىدا ماڭمىغانلىقى سەۋەبلىك ھېچ ئىككىلەنمەي ئائىلىدىن قوغلاپ چىقىرىلغان. شۇنداق بەختلىك ئائىلىدە نېمە سەۋەبتىن بۇنداق پاجىئە يۈز بېرىدۇ؟ ئەسلىدە دادىنىڭ خاتىرىسىدە بالا كۆڭلىدىكىدەك ئىش قىلمىسا تاشلاش، كارى بولماسلىق تەسىراتى بار. ئانىسىنىڭ خاتىرىسىدىمۇ ئاتا - ئانىسىنىڭ يېتەرلىك مېھىر - مۇھەببىتىگە ئېرىشكەن تەسىرات كەمچىل. شۇ سەۋەبتىن، بالىنىڭ ئورنىدا تۇرۇپ، ئۇلارنىڭمۇ مېھىر - مۇھەببەتكە موھتاج ئىكەنلىكىنى ھېس



قىلالىمىغان ۋە ئۇلارغا يېتەرلىك مېھىر - مۇھەببەت بېرەلمىگەن، «بالىلارمۇ مېنىڭ مېھرىبانلىقىمغا تەلپۈنىدۇ» دېگەننى ئويلىيالىمىغان. دېمەك، ئېرىشكەنلىرىنى قەدىرلەيدىغان ۋە ئۆزى ئىنتىزار بولغان مۇھەببەتنى بىر - بىرىگە يەتكۈزۈپ بەختلىك ياشاشقا ئىنتىلىدىغان مېھرىبان ئەر - خوتۇن بالىلىقتا قەلبىگە ئورنىغان ئازاب سەۋەبلىك يەنىلا خاتا قېلىپنى تەكرارلاشتىن ساقلىنالمىغان. بۇنىڭ ئاقىۋىتى قانداق بولىدۇ؟ ئاتا - ئانىسىنىڭ تەڭپۇڭسىز مۇئامىلىسى سەۋەبلىك ئاتا - ئانا بىلەن پەرزەنت ئوتتۇرىسىدىكى مۇناسىۋەتلا ئەمەس، بەلكى قېرىنداشلار ئوتتۇرىسىدىكى ئىناقلىققىمۇ تەسىر يېتىدۇ. بۇ دەل شۇ ئائىلىدە داۋاملىشىۋاتقان قېلىپ.



قەلب يارىسى مېھىر - مۇھەببەتنىڭ كەمچىللىكىدىن پەيدا بولىدۇ.  
قەلب يارىسىنى داۋالاشتىكى ئەڭ ئۈنۈملۈك دورا مېھىر - مۇھەببەتتۇر.



## ئازار بەرگۈچى ئەمەلىيەتتە ئەسلىي ئازار يېگۈچى

... يەنە بىر قىسىم كىشىلەر بار، ئۇلار دائىم دېگۈدەك باشقىلار بىلەن يېقىن مۇناسىۋەت شەكىللەندۈرىدۇ. مۇناسىۋەتنى يېقىنلىشىپ مەلۇم دەرىجىگە بارغاندا دەرھاللا ئۆزىنى تارتىپ، ئۆزىنىڭ نەقەدەر ئەخلاقلىق ئىكەنلىكىنى پەش قىلىدۇ. نېمە سەۋەبتىن شۇنداق قىلىسىز؟ دېگەن سوئالغا « مەن ھېچنېمە قىلمىدىم، مەندە مەسىلە يوق» دەيدۇ. يۇقىرىقى ئويۇننى ئويناۋاتقنى مەيلى ئايال بولسۇن ياكى ئەر بولسۇن، ئۇلارنىڭ ئويناۋاتقنىمۇ دەل كىچىك ۋاقتىدىكى ئويۇننىڭ داۋامى.

بۇنداق كىشىلەرنى تەھلىل قىلىدىغان بولساق، تۆۋەندىكىدەك ئېھتىماللىق بولۇشى مۇمكىن: ئۇلار كىچىكلا ئاتا - ئانىسىدىن ئايرىلىپ قالغان ياكى ئىنى - سىڭىللىرى تۇغۇلۇپ، ئاتا - ئانىسىنىڭ مېھىر - مۇھەببىتى بۆلۈنگەن ۋە ياكى ئاتا - ئانىسى بىر - بىرىگە، شۇنداقلا بالىلىرىغا ئەسلىدىنلا مېھىر - مۇھەببەتلىك مۇئامىلە قىلىشنى بىلمەيدىغان كىشىلەر بولۇشى مۇمكىن. يەنە بىر جەھەتتىن، دادىسىنىڭ مېھىر - مۇھەببىتىگە قانمىغان، تەسىرىنى كۆپ ھېس قىلالمىغان، ئەكسىچە ئانىسىنىڭ ھەددىدىن زىيادە دىققەت نەزىرى ۋە تەسىرى ئاستىدا ئۆسكەن بولۇشىمۇ مۇمكىن. شۇ سەۋەبلىك، ئۇلار يېقىن مۇناسىۋەتكە باشقا ھەرقانداق كىشىگە قارىغاندا ئىنتىزار بولىدۇ (بۇنداق ئەھۋالنىڭ ئەر ۋە ئاياللاردىكى ئىپادىسىدە پەرق بولىدۇ. يەنى

شۇنداق تەسىراتى كۈچلۈك ئەرلەر ئاياللار بىلەن ئۆزۈن مەزگىللىك مۇقىم مۇناسىۋەت ئورنىتىشتىن قاچىدۇ، ئاياللار بولسا ئۆزىنى ئاسانلا باشقىلارنىڭ قوينىغا ئېتىش ئارقىلىق بالىلىقتىكى مېھىر - مۇھەببەتكە، بولۇپمۇ دادىنىڭ مېھىر - مۇھەببىتىگە بولغان ئېھتىياجىنى تولۇقلىماقچى بولىدۇ. شۇنىڭ بىلەن بىرگە، ئۇلار بالىلىقتىكى تەسىراتى سەۋەبلىك يېقىن مۇناسىۋەتتىن قاچىدۇ، قورقىدۇ. ئۇلاردا نورمال مۇناسىۋەت ئورنىتىش ۋە داۋاملاشتۇرۇش ئىقتىدارى ئاجىز كېلىدۇ. تېگى - تەكتىدىن ئېلىپ ئېيتقاندا، ئۇلار يېقىن كىشىلىرىنىڭ ئۆزىنى تاشلىۋېتىشىدىن ياكى ئېتىبارسىز قالدۇرۇشىدىن ئەنسىرەيدىغان بولغاچقا، ئۇلارنى تاشلاش ياكى ئۇلارغا چىڭ يېپىشىش ئارقىلىق ئۆزىنى يەنە بىر قېتىملىق زەخمىدىن ساقلىماقچى بولىدۇ.

بالا بۇ دۇنياغا ئانا - ئانىنىڭ ۋاسىتىسى بىلەن تۇغۇلىدۇ. مېھىر - مۇھەببەتنى ئوزۇق قىلىدۇ، شۇنىڭغا قانداق روھىي ۋە جىسمانىي جەھەتتە ساغلام ئۆسۈپ يېتىلىش ئىمكانىيىتى ھازىرلىنىپ، ھەقىقىي روھىي ساغلاملىققا ئېرىشەلەيدۇ. بۇنىڭغا ئېرىشىش بىر قىسىم كىشىلەر ئۈچۈن شۇنچىلىك تەس، چۈنكى ھېچقانداق ئادەم ئۆزىدە يوقنى بېرەلمەيدۇ. ئۇنداقتا كىمدىن ئاغرىنىش كېرەك؟ بۇنىڭ يىلتىزىنى سۈرۈشتۈرسەك تېخىمۇ چوڭقۇرلاشقا توغرا كېلىدۇ، بۇ يەردىكى مەقسەت، مەسئۇلىيەتنى سۈرۈشتە قىلىش، ئۆز قىلمىشىغا باھانە ئىزدەش، دۆڭگەش، ئاغرىنىش ئەمەس، بەلكى ساغلام بولمىغان تۇرمۇش ئادىتىدىن شەكىللىنىپ قالغان تۇرمۇش قېلىپىنى بۇزۇپ تاشلاشتۇر.

دۇنيادا مۇكەممەل، كەم - كوتسىز ئادەم بولمايدۇ. دېمەكچى بولغىنىم، مەيلى قانداق سەۋەبتىن بولسۇن، يېقىن ئادەملىرىگە ئازار بېرىش توغرا ئەمەس.



تېگى - تەكتىدىن ئېلىپ ئېيتقاندا، ئۇلار يېقىن كىشىلىرىنىڭ ئۆزىنى تاشلىۋېتىشىدىن ياكى ئېتىبارسىز قالدۇرۇشىدىن ئەنسىرەيدىغان بولغاچقا، ئۇلارنى تاشلاش ياكى ئۇلارغا چىڭ يېپىشىش ئارقىلىق ئۆزىنى يەنە بىر قېتىملىق زەخمىدىن ساقلىماقچى بولىدۇ.



## مەلۇم بىر خىل تەسىراتتىن قېچىش

ئەر - خوتۇنلارنىڭ بىر - بىرىگە مېھىر - مۇھەببەتلىك مۇئامىلە قىلماسلىقى قارىماققا ئارىدا مۇھەببەتنىڭ سۈسلۈقىدىن بولۇۋاتقاندىكى بىلىنىدۇ، ئەمەلىيەتتە ئۇنداق بولۇشى ناتايىن. كۆپ ھاللاردا ئەر - خوتۇنلار ئارىدا مۇھەببەت قالمىغانلىق سەۋەبىدىن ئەمەس، بەلكى ئۆزى ياقىتۇرمايدىغان مەلۇم بىر خىل تەسىراتتىن ئۆزىنى قاچۇرۇش سەۋەبىدىن ھەمراھىدىن ئۆزىمۇ سەزمىگەن ھالدا يىراقلىشىدۇ. ئەشەنمىسىڭىز ئەر - خوتۇنلۇق مۇناسىۋىتى سۇس ياكى ئاجراشماقچى بولغان بىر جۈپتىن:

- نېمە سەۋەبتىن ئاجراشماقچى بولىدىڭلار؟ دەپ سورىسىڭىز، ئۇنىڭدىن بىزار بولىدۇ، دەپ جاۋاب بېرىشىدۇ. بۇ باھانىنىڭ كەينىدىكى مەزمۇنغا دىققەت قىلىپ باقايلى: بۇ خىل ھېسسىيات قاچاندىن باشلاپ پەيدا بولغاندۇ؟ دېگەننى ئىچكىرىلەپ ئەسلەش ئارقىلىق بۇ خىل تەسىراتنىڭ بۇرۇندىن تارتىپ ئۆزىدە بارلىقىنى بىلگىلى بولىدۇ. دېمەك، ئەر - خوتۇنلارنىڭ بىر - بىرىدىن يىراقلىشىشى كۆپ ھاللاردا قارشى تەرەپنى ياخشى كۆرمەيدىغان بولۇپ قالغانلىقى سەۋەبىدىن بولماستىن، بەلكى مەلۇم بىر خىل تەسىراتتىن قېچىش ياكى مەلۇم بىر خىل تەسىراتنى ئىزدەش سەۋەبىدىن بولىدۇ.





مەسىلەن:

— «ئۆيدە تۇرسام ئىچىم سىقىلىپ كېتىدىكەن» دەپ قارايدىغانلار كىچىكىدە شۇنداق تەسىراتى كۈچلۈك كىشىلەر بولۇشى مۇمكىن. ئۇلار بۇ نۇقتىنى ھېس قىلالمىغانلىقى ئۈچۈن، شۇ خىل ھالەتنى ئۆزگەرتىشنى ئەمەس، قۇتۇلۇشنى ئويلايدۇ.



ئەر - خوتۇنلارنىڭ بىر - بىرىدىن يىراقلىشىشى كۆپ ھاللاردا قارشى تەرەپنى ياخشى كۆرمەيدىغان بولۇپ قالغانلىقى سەۋەبىدىن بولماستىن، بەلكى مەلۇم بىر خىل تەسىراتتىن قېچىش ياكى مەلۇم بىر خىل تەسىراتنى ئىزدەش سەۋەبىدىن بولىدۇ.



## بىر قىسىم ئەنئەنىۋى قاراشلارنىڭ تەسىرى

ئەر - خوتۇنلۇق مۇناسىۋەتنىڭ ياخشى بولماسلىقىنىڭ كۆپ ھاللاردا كۆپ قاتلاملىق سەۋەبى بولىدۇ. بۇلارنىڭ ئىچىدە بالىلىقتىكى خاتىرىسى، تەسىراتى سەۋەبلىك ئەر - خوتۇنلۇق مۇناسىۋەتنى قانداق ئورنىتىشىنى، داۋاملاشتۇرۇشىنى بىلمەسلىكتىن باشقا، شۇ كىشى تەۋە بولغان ئىجتىمائىي توپقا ئورتاق بولغان بىر قىسىم قاراشلارنىڭ تەسىرىمۇ بولىدۇ. تۆۋەندە تىلغا ئالغانلىرىم بەلكىم يېتەرلىك بولماسلىقى مۇمكىن. بىراق، بۇ جەھەتتىكى تولۇقلاش، توغرىلاش پىكىرىنى خۇشاللىق بىلەن قوبۇل قىلىمەن.

بىرىنچى قاراش: «ئوغۇل بالا ئۆيىنىڭ ئادىمى، قىز بالا تالانىڭ ئادىمى» دېگەن بۇ قاراش بىزگە ناتونۇش ئەمەس. بۇ جۈملىگە قىزلارنى تۆۋەن كۆرۈش، ئوغۇللارنى ئەتىۋارلاش پىسخىكىسى يوشۇرۇنغان. بۇ خىل قاراشنىڭ شەكىللىنىش ئارقا كۆرۈنۈشىنى تەھلىل قىلىدىغان بولساق، ئىلگىرى قىزلار جىسمانىي قۇۋۋەت جەھەتتىكى ئاجىزلىقىدىن ئائىلىدە ئېغىر ئەمگەكنىڭ ھۆددىسىدىن ئوغۇللارغا قارىغاندا كۆپ چىقالمايتتى. ئۇنىڭ ئۈستىگە ئۇ ۋاقىتلاردا تۇرمۇشنىڭ ئاساسىي مەزمۇنى ئەمگەك قىلىش، تاماق يېيىش، يېتىپ ئۇخلاش بىلەنلا مەزمۇنلىنىدىغان بولغاچقا، قىزلار بالاغەتكە يەتكەندىن كېيىنلا ئەرگە بېرىش ئارقىلىق ئائىلىدىكى بېسىمنى يەڭگىلەيتتى ئادىتى شەكىللەنگەن. يەنى قىزلارنىڭ ياخشى كۆرۈش - كۆرمەسلىكى، ئاتا - ئانىسىدىن ئايرىلىشنى خالاش -

خالىماسلىقى ئېتىبارغا ئېلىنمىغان.

بۇ قاراشنىڭ بۈگۈنكى نىكاھ تۇرمۇشىمىزدىكى ئىپادىسى بىر ئايال ناۋادا يولدىشىنىڭ ئۆيگە كىرمەيدىغان بولۇپ قالغانلىقىنى ئېيتقاندا، باشقىلارنىڭ كالىسىغا ئالدى بىلەن كېلىدىغىنى، ھەتتا ئاغزىدىن چىقىدىغىنى «ئۆيىدىن نېمە سەۋەبتىن قاچىدۇ. سىزدىن قانداق سەۋەنلىك ئۆتۈلگەن» دېگەندىن ئىبارەت بولىدۇ.

كۆپ ھاللاردا ئاياللار ئەرلەردىن كۆپرەك كۆڭۈل بۆلۈشنى تەلپ قىلسا ئۇلار ھەيران قالىدۇ. «سىز ئاچ - يالغىچ قالمىدىڭىز، نېمىشقا رازى بولمايسىز؟» دەيدۇ. ئايالنىڭ روھىي جەھەتتىكى ئېھتىياجى نەزەرگە ئېلىنمايدۇ.

ئەر - خوتۇنلار ئارىسىدا ئايالدىن قۇسۇر ئىزدەپ، ئايالنىڭ كۆڭلىگە ئازار بېرىدىغان ئىشلار ئۇچراپ تۇرىدۇ. يەنى «سىز بەكلا ئورۇق، سىز بەكلا سېمىز، ماڭا ئوغۇل توغۇپ بەرمىدىڭىز، سىزنىڭ دېتىڭىز يوق...» دېگەنگە ئوخشاش. شۇ خىل ئۇششاق گەپ - سۆزلەر سەۋەبىدىن، ئايالنىڭ قەلبى ئازار يەيدىغانلىقىنى ئەرلەر خىيالىغا كەلتۈرمەيدۇ. شۇنداق گەپ - سۆزلەرنى ئاياللار ئەرلەرگە دېسىچۇ، ئەرلەر بىئارام بولماي قالارما؟ بىراق، شۇ گەپلەرنى ئاياللار ئاڭلىغان ۋاقىتتا ئۆزىدىنمۇ بەكەرەك بىئارام بولىدىغانلىقىنى ئەرلەر ئويلاپ كەتمەيدۇ. بىر قىسىم ئەرلەر ئوچۇق - ئاشكارا «ئىككىنچى خوتۇن ئېلىپ بەر» ياكى «سىرتتىكى شۇنداق ئىشلىرىمنى قوللاپ بەر» ۋە ياكى «كۆزۈڭنى يۇمۇۋال» دەيدۇ. شۇنداق گەپلەرنى ئاڭلىغاندا ئاياللارنىڭ قانچىلىك ئازابلىنىدىغانلىقىنى ئەرلەر خىيالىغا كەلتۈرمەيدۇ. ناۋادا ئاياللار ئەرلەردىن نارازى بولۇپ ياكى رازى بولماي ئۆز ئارزۇسىدىكىدەك كىشىنى ئىزدەيسىچۇ؟ بۇنى ھېچكىم قوبۇل قىلالمايدۇ. نېمە سەۋەبتىن قوبۇل قىلالمايدۇ؟ ئەرلەر شۇ



سەۋەبتىن نوپۇزىمىزغا، ئىززەت - ئابرويمىزغا تەسىر يېتىدۇ. دەپ قارايدۇ. ئۇنداقتا، قىزلارنىڭ ئىززەت - ئابروىي يوقمۇ، ئۇلارنىڭ غۇرۇرى ئازار يېمەمدۇ؟

ئىككىنچى قاراش: «ئانىنى يۈدۈپ ھەرەمگە ئاپارسىمۇ، بەرگەن سۈتىنى ئاقلاپ بولالمايدۇ»

بۇ كىشىلەرنى مېھرىبانلىققا ئۈندەيدىغان، ۋاپادارلىقنى تەشەببۇس قىلىدىغان قاراش. مەن بۇ قاراشنى خاتا دەپمەكچى ئەمەس. بىراق، شۇنىمۇ نەزەردىن ساقىت قىلماسلىق كېرەككى، بۇ قاراشقا ئاتا - ئانا بىلەن بالىلارنىڭ بېقىندىلىق مۇناسىۋىتىنى ئۈزۈپ قويماستىن ئىدىيەسى سىڭدۈرۈۋېتىلگەن. ئەمەلىيەتتە، پىسخىكىلىق تەرەققىيات نۇقتىسىدىن تەھلىل قىلغاندا، بالىنىڭ ئانا تېنىدىن تۇغۇلۇشىنىڭ ئۆزى مۇستەقىل بولۇشنىڭ بىرىنچى قەدىمىنى ئالغانلىق بولىدۇ. بالا ئۆسۈپ قۇرامىغا يەتكۈچە روھىي جەھەتتە مۇستەقىل بولۇشقا قەدەممۇ قەدەم يېقىنلىشىش ئارقىلىق مۇستەقىل يېڭى ئائىلە قۇرۇشقا ئاساس سالىدۇ. يەنى بالا قۇرامىغا يەتكەندىن كېيىن يېڭى ئائىلە قۇرۇپ، ئاتا - ئانىنىڭ ئەسلىدىكى چوڭ ئائىلىسىدىن ئايرىلىپ، مۇستەقىل ياشايدۇ. بىراق، رىئاللىقتا بالىسىنىڭ ئايرىم ئائىلە قۇرغانلىقىنى قوبۇل قىلماي، تۇرمۇشىغا ئارىلىشىۋالدىغان ئاتا - ئانىلار بار، ھەتتا پىسخىكا جەھەتتە مۇستەقىل بولۇشنى تاماملىيالمىغان بىر قىسىم بالىلار نىكاھ تۇرمۇشىغا ئاتا - ئانىسىنى ئارىلاشتۇرۇپ، نىكاھ بەختىدىن ئايرىلىپ قالىدۇ. بۇنىڭ نەتىجىسىدە ئائىلىدە ئەر - خوتۇن مۇناسىۋىتى تەسىرگە ئۇچراپلا قالماي، ئەر - خوتۇن بىلەن ئاتا - ئانىلار، قېيىنئانا، قېيىنئاتىلار مۇناسىۋىتىمۇ مۇرەككەپلىشىپ كېتىدىغان، مەسىلەن، ئالغان خوتۇن ئوغۇلنىڭ ئۇرۇق - تۇغقانلىرىغا

يارىماي قويدۇرۇۋېتىدىغان، تەگكەن ئېزىنى قىزىنىڭ ئۆيىدىكىلىرى ياراتماي مۇناسىۋىتىنى يېرىكلەشتۈرىدىغان، بالامنى بېقىپ بەرمىدى ياكى بىزگە ئىقتىسادىي جەھەتتە ياردەم قىلمىدى، دەپ ئاغرىتىدىغان... ئەھۋال كۆرۈلىدۇ. بۇلار قارىماققا كىچىك ئىشتەك قىلغان بىلەن نىكاھ تۇرمۇشىدىكى بەخت تۇيغۇسىغا تەسىر يەتكۈزىدۇ.

بۇ قاراشنى تىلغا ئېلىش ئارقىلىق ئاتا - ئانىغا مېھرىبانلىق قىلىشنى چەتكە قاقماقچى ئەمەس، بەلكى ئاتا - ئانا بىلەن پەرزەنت ئوتتۇرىسىدىكى مۇناسىۋەتنىڭ پىسخىكا جەھەتتىن ئايرىلىپ چىقىش مۇناسىۋىتى ئىكەنلىكىنى ئېتىراپ قىلمىغاندا، نىكاھ مۇناسىۋىتىدىكى بىر قىسىم كۆڭۈلسىزلىكلەردىن ساقلانغىلى بولمايدىغانلىقىنى تەكىتلەش ئۈچۈندۇر.

### ئۈچىنچى قاراش: «ئەرنىڭ دېگىنى دېگەن...»

مەن ئەرلەرنىڭ ئائىلىدىكى نوپۇزىنى ئىنكار قىلماقچى ئەمەس، بىراق بۇنداق قاراش ئەر - خوتۇنلۇق مۇناسىۋەتكە تەسىر يەتكۈزىدىغان دەرىجىگە يەتكەندە دىققەت قىلمىساق بولمايدۇ. مەسىلەن، بىر قىسىم ئاياللار شۇ قاراشنىڭ تەسىرىدە نىكاھ تۇرمۇشىدا ئۆز ھېسسىياتىنى ئەركىن ئىپادىلىيەلمەيدۇ، ھەتتا ئەرنىڭ بىر قىسىم يولسىزلىقلىرىغىمۇ سۈكۈت قىلىدۇ. بۇنىڭ نەتىجىسىدە نىكاھ تۇرمۇشىدىكى خۇشاللىق ئازلاپ كېتىدۇ. چۈنكى، بىر تەرەپ داۋاملىق ئۈستۈنلۈكنى ئىگىلەپ، يەنە بىر تەرەپ ئىزچىل تۆۋەن ئورۇندا تۇرسا، بۇ خىل مۇناسىۋەتتە تەڭپۇڭلۇق بولمايدۇ. تەڭپۇڭلۇق بولمىغان ئىكەن، بەخت ۋە خۇشاللىق كەمچىل بولىدۇ. بەخت ۋە خۇشاللىققا ئېرىشىشنى ھەرقانداق ئادەم ئارزۇ قىلىدۇ. بۇنداق تۇرمۇش كۆرۈنۈشتە مۇقىم،



خاتىرجەم بولسىمۇ، ئەمما نىكاھ مۇناسىۋىتىدە سوغۇق كەيپىيات ھۆكۈم سۈرگەن بولىدۇ.

نىكاھ تۇرمۇشىدا زىددىيەت، ئۇقۇشما سىلىقلاردىن ساقلانغىلى بولمايدۇ. بىر - بىرى بىلەن پىكىر ئالماشتۇرۇش ئارقىلىق زىددىيەتنى يېشىپ، تۇرمۇشنى داۋام ئەتمەي، بىر تەرەپ نازارلىقنى ئىچىگە يۇتۇۋەرسە، زىددىيەت توپلىنىپ، يېشىش تەس تۈگۈنگە ئايلىنىشى مۇمكىن. بۇنداق نىكاھنىڭ ئاقىۋىتىنى تەسەۋۋۇر قىلماق تەس.

تۆتىنچى قاراش: «بالا مەيلى قانچىلىك چوڭ بولۇپ كەتسۇن، ئاتا - ئانىنىڭ نەزىرىدە يەنىلا بالا»

بىز ئاتا - ئانىلارنىڭ بالىلىرىنى ئەركىلىتىپ شۇنداق دەيدىغانلىقىنى داۋاملىق ئاڭلاپ تۇرىمىز، بىراق بۇ قاراش سەۋەبلىك بىر تۈركۈم ئۆزى چوڭ بولسىمۇ، ئەقلى چوڭ بولمايدىغان بالىلار يېتىشىپ چىقىدۇ. يەنى، نىكاھلىنىپ بىر ئۆيگە باش بولغاندىمۇ، كىچىككەنە زىددىيەتنى قانداق بىر تەرەپ قىلىشنى بىلەلمەي، پاتىناپ ئۆيدىن قاچىدىغان ياكى تاشلاپ چىقىپ كېتىدىغان ئىشلارغا سەۋەبچى بولۇپ قالىدۇ. چۈنكى، باتناش، مەسىلىگە يولۇققاندا چوڭلاردىن ياردەم تەلەپ قىلىش كىچىك بالىلارنىڭ ئىشى. سىز ئەتراپىڭىزدىكى تونۇش - بىلىشلەرنىڭ تۇرمۇشىغا قارايدىغان بولسىڭىز، جىسمانىي جەھەتتە چوڭ بولغان بولسىمۇ، ئەقلى چوڭ بولمىغانلارنى كۆرىسىز. بۇنداق كىشىلەر بىزدە بەك كۆپ. بۇنىڭ نەتىجىسى شۇ بولىدۇكى، ئاتا - ئانا خاتىرجەم بولالمايدۇ. بۇنداق كىشىلەر نىكاھلانسا نىكاھى مۇقىم بولمايدۇ.

شۇنداق بالىلارنى يېتىشتۈرۈۋاتقان ئاتا - ئانىلارنىڭ ئەڭ كۆپ دەيدىغان سۆزىدىن بىرقانچە جۈملىنى مىسال ئالاي:

– بالام دىققەت قىلغىن. يامان بالىلار بوزەك قىلىۋالسىمۇن.

– بالام سەن تېخى كىچىك، مەن قىلىپ بېرەي.  
– بالام بىلىپ قالسىمۇن، تېخى كىچىك ئەمەسمۇ!  
– بۇ بالا بۇنداق ئىشلارنى قانداقمۇ قىلالسىمۇن، بولدى ئۆزۈملا قىلاي...

مۇشۇنىڭغا ئوخشاش سۆزلەر ئارقىلىق بالىنىڭ ئەتراپىدا يۈز بېرىۋاتقان ئىشلارغا ئارىلىشىش، دىققەت قىلىش، شۇ ئارقىلىق توغرا – خاتانى ئايرىش، ئائىلىگە نىسبەتەن مەلۇم مەسئۇلىيەتنى ئۆز ئۈستىگە ئېلىش، شۇ ئارقىلىق زىددىيەتكە يۈزلىنىش، ھەل قىلىش ئىقتىدارى تەسىرگە ئۇچرايدۇ. بالىغا ھەددىدىن زىيادە كۆيۈنىدىغان، ئايايدىغان ئاتا – ئانىلار بالىلىرىنىڭ مۇستەقىل ياشاش ئىقتىدارىنى ئۆزلىرىنىڭ تارتىۋالغانلىقىنى ھېس قىلالمايدۇ.

بەشىنچى قاراش: «قاغا بالام ئاپئاق، كىرىپە بالام يۈمشاق»

بۇ جۈملىدىن ئاتا – ئانىنىڭ بالىغا بولغان چەكسىز مېھىر – مۇھەببىتىنى ھېس قىلىۋالغىلى بولىدۇ. بۇنداق مۇناسىۋەتكە يەنە بىر كىشىنىڭ قىستۇرۇلمىقى تەس. مەسىلە دەل مۇشۇ يەردە، چۈنكى بۇنداق قاراش كۈچلۈك ئائىلىدە ئاتا – ئانا بولغۇچى بالىنىڭ دېگىنى، قىلغىنى خاتا بولسۇن ياكى توغرا بولسۇن، بالا تەرەپتە تۇرىدۇ. بالىغا بولغان توغرا يېتىكلىك كەمچىل بولغاچقا، بالىدا باشقىلارنىڭ ھېسسىياتىنى بەك ئويلاپ كەتمەيدىغان، ئۆزىنىڭكىنىلا توغرا دەپ تۇرۇۋالىدىغان مېھىر يېتىلىپ قېلىشى مۇمكىن.

بۇنداق ئەتىۋارلىنىش، ئاسرىلىش ئىچىدە بالا «ياغنىڭ ئىچىدىكى بۆرەك» تەك ئۆسۈشى مۇمكىن. بىراق، ئاتا – ئانا





بولغۇچى بالىنىڭ مۇستەقىللىق روھىنى يېتىلدۈرۈشكە سەل قاراپ قارىغۇلارچە ئەتەۋرلىغاندا، ئاسرىغاندا، قۇرامىغا يېتىپ يېڭى ئائىلە قۇرغاندا ئەر - خوتۇنلۇق مۇناسىۋىتىدە پەيدا بولىدىغان سۈركىلىش، زىددىيەتنى ياخشى بىر تەرەپ قىلالماي، نىكاھ تۇرمۇشىنى ئاسانلا بۇزۇپ قويۇشى مۇمكىن. بۇنداق دېيىشىمىدىكى سەۋەب، «قاغا بالام ئاپئاق، كىرىپە بالام يۇمشاق» دېگەن ئىدىيە ئىچىدە چوڭ بولغان بالا نىكاھتىكى ھەمراھىدىنمۇ شۇ خىل مۇئامىلىنى كۈتۈشتىن ساقلىنالمىدۇ. نىكاھتىكى ھەمراھى ئۇ تەلەپ قىلغاننى بېرەلشى ناتايىن. چۈنكى، ئۇمۇ نىكاھتىكى ھەمراھىدىن كۆپۈنۈش، مېھىر - مۇھەببەت تەلەپ قىلىدۇ. بىراق، شۇ خىل ئىدىيە ئىچىدە چوڭ بولغان بالا كۆپ ھاللاردا باشقىلاردىن مېھىر - مۇھەببەت ئېلىشقا ئادەتلىنىپ، بېرىشكە ئادەتلەنمىگەن بولغاچقا، بىر - بىرىنى ياقتۇرۇپ توي قىلغان بىر جۈپلەرنىڭمۇ مۇناسىۋىتى شۇ سەۋەبلىك تەسىرگە ئۇچرايدۇ. كۆپ ھاللاردا ئۇلارنىڭ ئوتتۇرىسىدىكى زىددىيەت نىكاھنىڭ تۇنجى باسقۇچىدىلا، يەنى نىكاھلانغاندىن كېيىنكى بىر - بىرىگە ماسلىشىش باسقۇچىدىلا ئاشكارىلىنىدۇ.

ئەڭ مۇھىمى، بۇنداق ئىدىيە كۈچلۈك ئائىلىلەردە ئاتا - ئانا بىلەن بالىنىڭ روھىي جەھەتتىكى مۇستەقىللىقنى تاماملىشى تەسكە توختايدۇ. يەنى ئاتا - ئانا دائىم بالىنىڭ تۇرمۇشىدىن ئەنسىرەپ ئارىلاشقۇسى كېلىپ تۇرىدۇ. بالىمۇ ئاتا - ئانىنى ئەڭ چوڭ يۆلەنچۈكۈم، دەپ ھەممە ئىشىغا ئارىلاشتۇرىدۇ. يەنى نىكاھ مۇناسىۋىتىنى مۇستەقىل داۋاملاشتۇرۇشقا كۆزى يەتمەي، ئاتا - ئانىسىنى ئۆزى بىلىپ، بىلمەي نىكاھ تۇرمۇشىغا قىستۇرۇۋالىدۇ.

روھىي جەھەتتىكى ئايرىلىشنى تاماملىيالمىغان ئائىلىگە كېلىن بولۇپ كىرگۈچىنىڭ شۇ ئائىلىگە سىغىمىقى تەس.

چۈنكى، ئانا كېلىنىنى ئۆزىنىڭ رىقابەتچىسى، بالىسىنىڭ دۈشمىنى قاتارىدا ئويلىۋېلىپ، بالىسىنى قوغدىماقچى بولۇپ قالىدۇ. شۇنىڭ بىلەن ئوغلىنىڭ قۇلىقىغا دائىملا ئايالغا قانداق مۇئامىلە قىلىش ھەققىدە دەرس ئۆتىدۇ. كىشى ئەپسۇسلاندىرۇيدىغىنى، ئانىسى بىلەن روھىي جەھەتتىكى بېقىندىلىقنى تاماملىمىغان بالىنىڭ مۇستەقىل پىكىر قىلىش ئىقتىدارى كەمچىل بولۇپلا قالماي، ھۆكۈم قىلىش ئىقتىدارىمۇ كەمچىل بولىدۇ. شۇ سەۋەبتىن، ئانىسىنىڭ كۆڭلىگە ئازار بەرمىگەن ئاساستا ئىدىيەسىنى توغرىلاپ، ئايالغا توغرا مۇئامىلە قىلىپ ئىككىلا تەرەپكە مېھىر - مۇھەببەتنى ھېس قىلدۇرۇشى تەسكە توختايدۇ. بۇنداق نىكاھتا بەخت تۇيغۇسى كەمچىل بولىدۇ. ئەر - خوتۇنلا ئەمەس، ھەتتا بالىلارمۇ سوغۇق ئائىلە مۇناسىۋىتىدە ياشايدۇ.

نورمال ئەر - خوتۇنلۇق مۇناسىۋەتتە مەيلى ئەر ياكى ئايال بولسۇن، ئاتا - ئانىسىنىڭ تۇرمۇشىدىن چىقىپ مۇستەقىل تۇرمۇش بەرپا قىلغانلىقىنى قوبۇل قىلالايدۇ. بىر - بىرىگە مېھىر - مۇھەببەتنى توسالغۇسىز ئىپادىلىيەلەيدۇ، قېيىنئانا - قېيىنئاتىلىرىنىڭ ئۆيىگە بارغاندا قورۇنۇش ھېس قىلماي، ئۇلارغا ئەركىن مۇئامىلە قىلالايدۇ. بالىلىرىمۇ شۇنداق مېھىر - مۇھەببەتلىك ئائىلە مۇھىتى ئىچىدە نورمال ئۆسۈپ چوڭ بولالايدۇ.



تۇرمۇش ئادىتىگە تەسىر كۆرسىتىدىغان ئامىل يۇقىرىدا تىلغا ئېلىپ  
ئۆتكەندەك ئۆسۈپ يېتىلىش جەريانىدىكى تۈرلۈك تەسىرات، سەرگۈزەشتىلەر  
بولۇپلا قالماي، شۇ كىشى ياشاۋاتقان تۈپنىڭ ئورتاق تونۇشىغا ئايلىنىپ  
كەتكەن بىر قىسىم قاراشلارنىڭ تەسىرىگىمۇ ئۇچرايدۇ.

## خاتا تۇيغۇ

كۆپ قىسىم ئەر - خوتۇنلار ئەمەلىيەتتە بىر - بىرىنى ياخشى كۆرمەيدىغان بولۇپ قالغانلىقى سەۋەبىدىن ئەمەس، بەلكى كالىسىنى خاتا تۇيغۇ قاپلىۋالغانلىق سەۋەبىدىن بىر - بىرىدىن يىراقلىشىدۇ.

بىرىنچى خىل خاتا تۇيغۇ: «باشقا بىرىنى ياخشى كۆرۈپ قالدىم»

كىچىكىدىن ئاتا - ئانىسىنىڭ ھەددىدىن زىيادە باشقۇرۇشى، قانات ئاستىغا ئېلىشى، كارى بولماسلىقى ياكى كىچىكىدە ئاتا - ئانا ئىككىسىدىن بىرى تاشلاپ كېتىپ ۋە ياكى تۈگەپ كېتىپ پىسخىكىسىدا «يېقىن ئادەملىرىم تاشلاپ كېتىپ قالارمىكىن» دېگەندەك ئەندىشى كۈچلۈك كىشىلەر بالىلىقتىكى مېھىر - مۇھەببەتكە بولغان كۈچلۈك تەشۋالىقى سەۋەبلىك ئاسانلا باشقىلارغا يېقىنلىشىدۇ. بىراق بالىلىقتىكى تەسىراتى سەۋەبلىك يېقىنلىشىدۇ - يۇ، مۇناسىۋەتنى داۋاملاشتۇرۇشتىن قورقىدۇ. مۇناسىۋەتنى يەنە بىر بالداق يېقىنلاشتۇرۇشى بىلەن ئۆزىنى تارتىدۇ - دە، يەنە ئارقىدىن ئىزدەيدۇ. ئۇلار ئۆزىنىڭ نېمە سەۋەبتىن شۇنداق قىلىدىغانلىقىنى بىلمەيدۇ. پەقەت «ئۇنى ياخشى كۆرمەس بولۇپ قالدىم. باشقىلارنى ياخشى كۆرۈپ قالدىم» دەپ ئويلايدۇ. ئەمەلىيەتتە ئۇلار ياخشى كۆرمەس بولۇپ قالغانلىقىدىن ئەمەس، بەلكى بالىلىقتىكى تەسىراتى سەۋەبلىك قەلب دېرىزىسىنى ئاچالمايدۇ. بۇنىڭغا بىر مىسال



ئالساق :

يىگىت كىچىكىدە ئانىسى تۈگەپ كېتىپ دادىسىنىڭ ئارقا - ئارقىدىن ئۆيلىنىشى سەۋەبلىك بىرقانچە ئۆگەي ئانىنىڭ قولىدا چوڭ بولىدۇ. ئۇ ئانىسىدىن كىچىك قالغان بولغاچقا، ئۆگەي ئانىلىرىنى «ئانا» دەپ چاقىرىپ ئادەتلىنىدۇ. بىراق بۇ ئانىلار ئۆزگىرىپ تۇرىدۇ. ئۇ قۇرامىغا يەتكەندىن كېيىن توختىماي ئويىپىكت ئالماشتۇرىدۇ. بىرى بىلەن ئۇزاق بىرگە ئۆتەلمەيدۇ.

بۇنى تەھلىل قىلىدىغان بولساق، ئۇنىڭ توختىماي ئويىپىكت ئالماشتۇرۇشى ياخشى كۆرۈپ قالغانلىقتىن بولماستىن، بەلكى يەنە تاشلىنىپ قېلىشتىن قورقۇش سەۋەبىدىن بولغان. بۇ دەل ئۇنىڭ بالىلىقتىكى تەسىراتى سەۋەبلىك كېلىپ چىققان. يەنى بىر خىل ئېھتىماللىق بولۇشىمۇ مۇمكىن، يەنى ھەرقانداق بىر ئادەمنىڭ خىيالىدا بىر ئانىنىڭ ياكى دادىنىڭ غايىۋانە ئوبرازى بولىدۇ، بۇ ئوبراز بەزىلەرنىڭ ھەقىقىي ئاتا - ئانىسىنىڭ ئوبرازىغا يېقىن كېلىدۇ، بەزىلەرنىڭ پەقەتلا يېقىن كەلمەيدۇ. ئەلۋەتتە، يۇقىرىقىغا ئوخشاش تاشلىنىپ قېلىش، ئېتىبارسىز قېلىش تەسىراتى كۈچلۈك كىشىلەرنىڭ خىيالىدىكى ئاتا - ئانىسىنىڭ ئوبرازى بىلەن رېئاللىقتىكى ئاتا - ئانىسىنىڭ ئوبرازى ئاسمان - زېمىن پەرقلىنىدۇ. شۇنىڭ بىلەن ئۇلار ئاڭسىز ھالدا جورا تاللىغاندا خىيالىدىكى شۇ ئوبرازغا يېقىنلىشىدىغان ئادەمنى ئىزدەيدۇ. رېئاللىقتا، خىيالىدىكى ئوبرازنىڭ ئۈنچە ئاسان تېپىلمايدىغانلىقى ھەممىگە ئايان. ھەممىدىن مۇھىم بولغىنى ئۇلارنىڭ دىققىتىنى ئەڭ ئالدى بىلەن تارتىدىغىنى رېئاللىقتىكى ئاتا - ئانىسىغا يېقىن كېلىدىغان كىشىلەر بولىدۇ.

چۈنكى، ئادەمنىڭ كۆزى ئالدى بىلەن ئۆزىگە ئەڭ تونۇش

ئوبىيېكتنى كۆرىدۇ. شۇنىڭ بىلەن ئۇنداق كىشىلەر توختىماي ئوبىيېكت ئالماشتۇرىدۇ ھەم ئۆزگەرتىشكە ئۇرۇنىدۇ. ئۇلار ئۆزىنىڭ نېمە سەۋەبتىن شۇنداق قىلىدىغانلىقىنى «ياخشى كۆردۈم» ياكى «ياخشى كۆرمىدىم» دەپلا تونۇيدۇ. ئەمەلىيەتتە ئۇنداق بولمايدۇ. بۇنى ئۇلار ھەقىقىي ھېس قىلمىغۇچە، شۇنداقلا ئۆزىدىكى مەسىلىنى تونۇپ يەتمىگۈچە يۇقىرىقىدەك روھىي ھالەتتىن قۇتۇلۇشى تەسكە توختايدۇ.

ئىككىنچى خىل خاتا تۇيغۇ: «ئۇنىڭ ئالدىدا ئوبرازىمغا دىققەت قىلمىسام بولمايدۇ»

تۇرمۇشتا ئېغىر - بېسىق، كۆتۈرۈشلۈك كىشىلەر ھەمراھىنىڭ ئېغىرىنى كۆتۈرىدۇ. ھەتتا ۋارقىراپ - چارقىراشلىرىنى كۈلۈپلا ئۆتكۈزۈۋېتىدۇ. تۇرمۇشتا كۆتۈرۈش تەس كېلىدىغان بېسىمغا بەرداشلىق بېرىپ، باشقىلارنىڭ نەزىرىدە مۇكەممەل كۆرۈنىدۇ. بىراق، شۇنداق كىشىلەرنىڭ ئىچىدىن نىكاھتىن سىرتقى مۇھەببەتنى ئاشكارىلىنىپ ھەممىنى ھەيران قالدۇرىدىغانلار چىقىدۇ. مەسىلەن، تۇرمۇشتا ئىزچىل ئايالنىڭ ئورۇنلاشتۇرۇشى بىلەن ياشاۋاتقان ئەر باشقا ئاياللار بىلەن يوشۇرۇنچە ئالاقە قىلىپ كەلگەن. ئۇنىڭدىن نېمە سەۋەبتىن شۇنداق قىلىسەن، پىكىرىڭ بولسا ماڭا دېسەڭ بولمامدۇ، دەپ سورىغاندا «سەن گېپىمنى قاچان ئاڭلاپ باققان؟ سەن ئەزەلدىن ماڭا يول قويۇپ باقمىغان» دېگەن گەپنى قىلغان. كۆڭلىدىكى گەپنى دېيەلمەي ھەممە گەپنى ئىچىگە يۇتىدىغان ئەر ئەلۋەتتە پۇرسەت بولسا گېپىنى قىلسا ئاڭلايدىغان ياكى ئەر كىن - ئازادە پاراڭلىشالايدىغان ئادەمنى ئىزدەيدۇ ۋە شۇ ئارقىلىق ھەمراھىغا بولغان نارازىلىقىنى ئىپادىلەيدۇ.

مەن «بىز پەقەت ۋارقىرىشىپ قالمىمىز ھەم



ئۈرۈشمايمىز» دېگەنلەرنىڭ ئەمەلىيەتتە بىر - بىرىگە بولغان نارازىلىقىنى قورسىقىغا سولاپ، يەتكۈچە ئازاب تارتىۋاتقانلىقىنى كۆرگەن. بۇ تولىمۇ ئەخمەقلىق، دەل نىكاھتىكى بەخت تۇيغۇسىنى قىرقيدىغان خەتەرلىك تۇرمۇش شەكلى.

ئەمەلىيەتتە نىكاھ تۇرمۇشىدا ئوقۇشماسلىق پەيدا بولغاندا، شۇ سەۋەبلىك ئانچە - مۇنچە جېدەللىشىپ قېلىش نورمال ئىش. نورمال بولمىغىنى شۇنداق ئەھۋالدىمۇ ئۆز ھېسسىياتىنى يوشۇرۇپ، بىر - بىرىگە مېھمانغا مۇئامىلە قىلغانغا ئوخشاش مۇئامىلە قىلىش.

ئۈچىنچى خىل خاتا تۇيغۇ: «رېئاللىقنى بەربىر ئۆزگەرتەلمەيمەن»

بۇنداق ئەھۋال ئاياللاردا كۆپرەك كۆرۈلىدۇ. ئاياللار نىكاھ تۇرمۇشىدا ھەمراھىدىن نارازى بولۇپ، ئۆز ئارزۇسىنى ئىپادىلەپ يېتەرلىك دەرىجىدىكى كوڭۇل بۆلۈشكە ئېرىشەلمىگەندە، سىرتتىكى مەلۇم بىر خىل مۇناسىۋەت ئارقىلىق ئۆز قەلبىدىكى ئېتىبارغا ئېلىنماسلىق ھېسسىياتىدىن قۇتۇلماقچى بولىدۇ، يەنى نىكاھتىكى بېسىمدىن ۋاقىتلىق بولسىمۇ قۇتۇلماقچى بولىدۇ. مەسىلەن، تۇنجى نىكاھى كوڭۇلدىكىدەك بولمىغان ئايال ئىككىنچى قېتىم قايتا نىكاھلىنىدۇ. بىراق ئىككىنچى نىكاھىدا بىرىنچى نىكاھىغا سېلىشتۇرغاندا بېسىم تېخىمۇ ئېغىر بولىدۇ. يەنى ئۆگەي بالىسىنى بېقىش جەريانىدا پەيدا بولغان ئوقۇشماسلىق، يولدىشىنىڭ شۇ سەۋەبلىك ئۆزىنى چۈشەنمەسلىكى، ئۆزىنىڭ بالىسىنى سىغدۇرۇش، ئىككىسىنىڭ بالىسىغا ئېغىر ئاياغ بولۇپ تۇغۇش ۋە بۇ بالىلارغا قاراش جەريانىدا روھىي جەھەتتە قاتتىق چارچاش سەۋەبىدىن ئۇ ئايال «ماڭا دەخلى قىلىدىغان

ھېچقانداق ئادەم بولمىغان بىر جايغا بېرىپ قالغان بولسام نېمىدېگەن ياخشى» دېگەن ئويغا كېلىدۇ. ئەلۋەتتە بۇنداق ئەھۋالدا شۇنداق تۇيغۇ بېرىدىغان بىرىگە يولۇققاندا ئاسانلا ئۇنىڭغا روھىي جەھەتتە بېقىنىپ قېلىشى ياكى ئۇنى ئۆزىگە يېقىن ھېس قىلىپ قېلىشى مۇمكىن. ئەمەلىيەتتە مەسىلىنى ھەل قىلىدىغان نەرسە توختىماي رېئاللىقنى ئۆزگەرتىش ئەمەس، بەلكى مەسىلىنى ھەل قىلىشتىكى توغرا ئۇسۇلنى تېپىش. يەنى ئۆز ھېسسىياتىنى سۆيىدىغان كىشىدىن يوشۇرماي ئېيتىش، چۈشىنىشى، ياردەم بېرىشىنى تەلەپ قىلىش، شۇنداق قىلغاندىلا، ناچار تۇرمۇش قېلىپىغا كىرىپ قېلىشنىڭ ئالدىنى ئالالايدۇ.

تۆتىنچى خىل خاتا تۇيغۇ: «ئۇ مېنى ھەقىقىي چۈشىنىدۇ»

ئەتراپىغا قارىسا ھەممە كىشى جەمئىيەتتە ئورنىنى تاپقاندا، پەقەت ئۆزىلا ھېچ ئىشنى باشقا ئەپچىقالمىغاندەك تۇيغۇ پەيدا بولغاندا ئادەمنىڭ ئىچى پۇشىدۇ، ئۈمىدسىزلىنىدۇ. بۇنداق ۋاقىتتا بىرلىرىنىڭ مۇئەييەنلەشتۈرۈشىگە موھتاج بولىدۇ. ئەلۋەتتە، يات جىنسىنىڭ مۇئەييەنلەشتۈرۈشى ئۇلار ئۈچۈن ھەممىدىن مۇھىم ھېسابلىنىدۇ. بۇنداق مىساللار بەك كۆپ.

باشقىلارنىڭ نەزىرىدە قىلغىنىغا يارىشا مۇئەييەنلەشتۈرۈشكە ئېرىشەلمىگەن ياكى ئۆز كۆڭلىدە ئۆزىدىن رازى بولمىغان بىر كىشى ئۆزىنى مۇئەييەنلەشتۈرىدىغان بىرىنى ئۇچرىتىپ قالغاندا، ئۇنىڭغا يېقىنلىشىشنى ئارزۇ قىلىدۇ. شۇنداقلا بۇ خىل مۇناسىۋەتنى ئۇزۇنغىچە داۋاملاشتۇرۇشنى خالايدۇ. ئۇلار ئۈچۈن جىنس مۇھىم ئەمەس، مۇھىمى بىر - بىرىدىن روھىي جەھەتتە تەسەللىگە ئېرىشىش.





بەشىنچى خىل خاتا تۇيغۇ: «ئۇنىڭ ئۈچۈن مەن مۇھىم ئەمەس»

بىر ئايال ماڭا: «يولدىشىم ئاخىر كۆڭلىدىكى گېپىنى قىلدى. ئۇنىڭ ئېيتىشىچە، ئەسلىي مېنى ياخشى كۆرمەيدىكەن» دېگەندى.

ئەمەلىيەتتە، ئەر - خوتۇن بىر - بىرىنىڭ ئاچچىقىدا دېگەن گەپلىرىنى ئانچە بەك ئېتىبارغا ئېلىپ كەتمىسىمۇ بولىدۇ. شۇ گەپنىڭ نېمە سەۋەبتىن دېيىلىۋاتقانلىقىنى تەھلىل قىلسىلا، ئۇنىڭ ياخشى كۆرۈش ھېسسىياتى بىلەن مۇناسىۋىتى يوقلۇقىنى بىلىۋالالايدۇ. بۇ يەردىكى خاتالىق شۇكى، ئۇ كىشى ئۆز نىكاھىدىكى ھەمراھىغا قانداق مۇئامىلە قىلىشىنى، ئۆزى سۆيىدىغان كىشىنىڭ قەلبىنىڭ ئازار يەيدىغانلىقىنى بىلمىگەن، ھەتتا ئۆزىنىڭ قارشى تەرەپنى سۆيىدىغانلىقىنى ئۇنتۇپ قالغان. بۇنداق خاتالىقنى سادىر قىلىدىغانلار بەك كۆپ. بۇنداق ۋاقىتتا، ئازار يېگۈچى تەرەپ قاتتىق ئازابلاندى. بىراق، ئازابىنى يەتتىرىش ئۈچۈن، «بىز مۇھەببەتلەشكەن ۋاقىتلاردا ئۇ ياخشى كۆرگەنلىكى سەۋەبىدىن مېنى تاللىغان» دېگەننى ئويلىسا بولىدۇ. ئۇنىڭدىن باشقا مۇڭدېشىش ئارقىلىق ئۆزىنىڭ بىئارام بولغانلىقىنى، «مېنى ياخشى كۆرمەيدىغان بولۇپ قاپتۇ» دەپ قاتتىق ئازابلانغانلىقىنى بىلدۈرسە، شۇنداقلا قارشى تەرەپنىڭ غېمىگە ئورتاقلاشسا بولىدۇ. ئۆزىنىڭ قانداق ھېسسىياتتا بولغانلىقىنى ئەينەن ئىپادىلەش بەك مۇھىم. ئەلۋەتتە، نىكاھ تۇرمۇشىدىكى ھەمراھىنىڭ ھېسسىياتى بىلەن ھېسابلاشماي، ئۆزىنىڭ خىيالغا كەلگەن گەپلەرنى ئويلىنمايلا ئېيتىدىغان، گەپ - سۆز، ئىش - ھەرىكىتى بىلەن ئازار بېرىدىغان كىشىلەر كۆپ ھاللاردا نىكاھ بەختىدىن بەھرىمەن بولالمايدۇ. ئۇلارنىڭ نېمە سەۋەبتىن شۇنداق قىلىدىغانلىقىنى




سۈرۈشتۈرسەك ئۇلار ئەسلىدە ئۆسۈپ يېتىلىش جەريانىدا شۇنداق مۇئامىلىگە كۆپرەك ئۇچرىغان .

ئادەم قەلبىنىڭ چوڭقۇر قاتلىمىدىن ھەمراھىدىن بىخەتەرلىك تۇيغۇسىنى ھېس قىلالسا، ۋۇجۇدىدىكى يامان سۈپەتلىك تۇرمۇش قېلىپى ئىسكەنجىسىدىن قۇتۇلۇپ كېتىشى مۇمكىن . ئەكسىچە ئەھۋالدا، نىكاھ تۇرمۇشىدا سەگەك بولمىسا ئاسانلا خاتا تۇيغۇنىڭ تەسىرىگە ئۇچراش ئېھتىماللىقى بولىدۇ . ئەلۋەتتە خاتا تۇيغۇ سەۋەبلىك ھەممىلا ئەر - خوتۇننىڭ نىكاھ تۇرمۇشى بۇزۇلۇشى ناتايىن . بىراق ، خاتا تۇيغۇ سەۋەبلىك نىكاھتىكى بەخت تۇيغۇسىغا تەسىر يەتمەي قالمايدۇ .

ئۇنداقتا، دەسلەپكى گېپىمىزگە قايتساق ، قانداق قىلىش كېرەك؟

ئەر - خوتۇنلۇق مۇناسىۋەتنى مۇھەببەتلىك مۇناسىۋەتكە ئايلاندۇرالمايۋاتقان كىشىلەر سەۋەنلىكنى قارشى تەرەپتىن ئىزدەشنى توختىتىپ، ئۆزىنى ئاخشۇرۇپ باقسا بولىدۇ . شۇنداق قىلسا نىكاھتىكى بەخت تۇيغۇسىنى قىرقيدىغان قېلىپنى تېپىپ چىقالشى مۇمكىن . بۇ يەردىكى مەقسەت ، بىر - بىرىنىڭ چاۋىسىنى يېيىش ئەمەس ، شۇنداق يامان سۈپەتلىك ئايلىنىشتىن قۇتۇلۇش ئۈچۈن ئۆز ھەرىكىتى ، ئۆزىنى چۈشىنىشتۇر . ئەلۋەتتە ، ئائىلە شەجەرىسىنى ئاخشۇرۇپ ، بىر قانچە ئەۋلادنىڭ نىكاھ مۇناسىۋىتىدىكى فورمۇلانى يېزىپ چىقىشلا كۇپايە قىلمايدۇ . مەسىلىگە يۈزلىنىشكە ، ئېتىراپ قىلىشقا ، چۈشىنىشكە ، كەچۈرۈش ، بىر - بىرىگە باغرىنى بېرىشتەك جەريانلارنى بېسىپ ئۆتۈشكە توغرا كېلىدۇ .



كۆپ قىسىم ئەر - خوتۇنلار ئەمەلىيەتتە بىر - بىرىنى ياخشى  
كۆرمەيدىغان بولۇپ قالغانلىقى سەۋەبىدىن ئەمەس، بەلكى كالىسنى خاتا  
تۇيغۇ قاپلىۋالغانلىق سەۋەبىدىن بىر - بىرىدىن يىراقلىشىدۇ.

## سوغۇق مۇناسىۋەت

مەن يۇقىرىدا نىكاھ تۇرمۇشىغا تەسىر يەتكۈزىدىغان ئامىللار ئۈستىدە توختىلىپ، نىكاھتىن سىرتقى مۇھەببەتنىڭ نىكاھ تۇرمۇشىغا كەلتۈرىدىغان زىيىنى، پەرزەنتلەرگە، ھەتتا پۈتكۈل جەمەتكە، شۇنداقلا ئەۋلادلىرىنىڭ تۇرمۇش قېلىپىغا كۆرسىتىدىغان تەسىرى ھەققىدە توختالدىم. تۆۋەندە نىكاھ مۇناسىۋىتىگە تەسىر كۆرسىتىدىغان يەنە بىر مۇھىم ئامىل ئەر - خوتۇنلارنىڭ سوغۇق مۇناسىۋىتىدىن شەكىللەنگەن تۇرمۇش قېلىپىنىڭ تەسىرى، زىيىنى ھەققىدە توختىلىپ ئۆتىمەن.

...

يېقىندا سوغۇق نىكاھ مۇناسىۋىتى ئىچىدە كۈنلىرىنى ئاران - ئاران ئۆتكۈزۈۋاتقان بىر ئايال بىلەن سۆھبەتلىشىپ قالدىم. ئۇ ئايالنىڭ چىرايى تۇرقى قاملاشقان بولۇپلا قالماي، ئائىلە ئىشىغا پىششىق، بالا تەربىيەسىگە ئالاھىدە كۆڭۈل بۆلىدىغان، ئۇنىڭدىن باشقا ئىلىمدىمۇ توشقان... ئىشقىلىپ مېنىڭ نەزىرىمدە ئەرلەرنىڭ ئارزۇسىدىكى ئايال ئىدى. ئۇ ئايال ماڭا شۇنداق سوئال قويدى. مەن «ئاياللىققا قايتىش» ناملىق كىتابىڭىزدا تىلغا ئالغاندەك ئاياللىق خاراكتېرى كۈچلۈك، ئېرنى قانداق كۈتۈشنى بىلىدىغان ھەمدە كەم يەرلىرىمنى داۋاملىق تولۇقلاپ، ئىزچىل تىرىشچانلىق كۆرسىتىپ كېلىۋاتقان ئايال. بىراق، مەن يېقىندا ئاجراشماقچى. سەۋەبى، شۇنچە يىلدىن بۇيان پۈتۈن ۋۇجۇدۇم بىلەن ئائىلەم ئۈچۈن ئەجىز قىلىدىم. بىراق، ئېرىشىكىنىم ئۈستى -



ئۈستىلەپ ئازار، كۆڭۈل ئاغرىقى بولدى. بۇ ئائىلىدىن مېھىر - مۇھەببەتكە ئېرىشەلمىدىم. سىزنىڭچە، مېنىڭ مېھىر - مۇھەببەتكە ئېرىشىش، ئۇنى تەلەپ قىلىش ھوقۇقىم يوقمۇ؟ يولدىشىمنىڭ كۈندە كۆپ بولغاندا بەش مىنۇت ۋاقىت چىقىرىپ مەن بىلەن پاراڭلىشىشنى ئارزۇ قىلىمەن. لېكىن، ئۇ ئۇنىمايدۇ. سىزنىڭچە، مەن ۋاقىت ئاجرىتىشىڭىمۇ ئەرزىمەمدىم؟

ئۇ شۇنداق چىرايلىق ئايال ئىدىكى، چىرايلىق يوغان كۆزلىرى ياشقا تولۇپ، تېخىمۇ چىرايلىق كۆرۈنۈپ كەتتى. — بۇ دۇنيادا ھەرقانداق ئادەمنىڭ بەخت، خۇشاللىققا ئېرىشىش ھوقۇقى بار. سىزگە قانداق ياردەم كېرەك؟ ئۇ ئايال شۇنداق دەيدى :

— ھازىرغىچە ئەتراپىمدىكى بىرقانچە يېقىنلىرىمغا ئۆزۈمنىڭ دەردىنى ئېيتتىم. بىراق، ئۇلاردىن ئېرىشكىنىم «سەن ئىلىمدە تولغان ئايال. سەۋر قىل» دېگەن سۆز بولدى. سىزدىن سوراپ باقاي: زادى قانداق قىلىشىم كېرەك؟ يۈرىكىم سىقىلىپ، تۇرۇپ - تۇرۇپ تىنالماي قالسىمەن، قانداق قىلىشنى بىلىمىدىم.

ئېنىقكى، ئۇ ئايال كۆڭلىدە تاللىغان يولىنىڭ توغرا ياكى خاتالىقىنى جەزم قىلالماي، مېنىڭ ئاغزىم ئارقىلىق دەلىللەشنى ئويلىغانىدى. — ئۆزىڭىز قانداق قىلىشنى ئويلاۋاتىسىز؟ دەپ سورىدىم مەن.

— يولدىشىملا ئەمەس، قېيىنئانام، قېيىنئاتاملارمۇ ماڭا روھىي جەھەتتە ئازار بېرىدۇ. روھىي جەھەتتىكى خارلاش، چەتكە قېقىشقا بەرداشلىق بېرەلمەي قېلىۋاتىمەن. سەۋر قىلىپ ھاياتىمنى مۇشۇنداقلا ئۆتكۈزۈۋېتىشكە كۆزۈم يەتمەيدۇ، شۇڭا ئاجرىشاي دەيمەن.

سوغۇق مۇناسىۋەت ھۆكۈم سۈرۈۋاتقان كۆپ قىسىم  
ئائىلىلەردىكى ئوخشاپ قالدىغان رېئاللىق

ئېسىمنى بىلسەم، دادام ئانامنى ئۇرمىغان بىلەن ھەيۋە قىلىپ قورقىتاتتى، سېسىق گەپ قىلىپ كۆڭلىگە ئازار بېرەتتى. چوڭ ئانام ئاپامنى تىللايتتى، ھەتتا تىلىمنىڭ زەھەرلىكىدىن ئاپامنىڭ يۈرىكى لەختە - لەختە قان بولۇپ، يىغلايتتى. دادامغا دەرد ئېيتسا «ئاپامدىن نارازى بولۇشقا پېتىنىۋاتامسەن» دەپ، ئاپامنى تىللاپ، ئۈستىلەپ ئازار بېرەتتى. ئاپام دەردىنى بىزگە ئېيتاتتى. بىز بىللە يىغلايتتۇق، يۈرىكىمىز قان بولاتتى. شۇ سەۋەبتىن، بىز چوڭ ئانامىزنى پەقەتلا ياخشى كۆرمەيتتۇق، ياخشى كۆرمەيدىغانلىقىمىزنى بىلىۋالغاندەكلا چوڭ ئاناممۇ بىزنى ياخشى كۆرمەيتتى. ئانام پات - پات ئاپامنىڭ ئۆيىگە يامانلاپ كېتەتتى. بۇ ۋاقىتتا ئاكا - سىڭىللىرىم ئاپام بىلەن كېتەتتى. مېنى «ياۋاش، ئىشىمغا سالمەن» دەيدىكىن، چوڭ ئانام زورمۇزور ئېلىپ قالاتتى. ئاپام كەتكەندىن كېيىن، چوڭ ئانامنىڭ زۇلمىغا مەن قالاتتىم. پۈتۈن ئىشنى قىلغانى ئاز دەپ، گەپنىڭ سېسىقىنى ئاڭلايتتىم. «سېسىق ساخلاندى» دېگەنگە ئوخشاش، ھەتتا بۇنىڭدىنمۇ سېسىق گەپنى كۈندە دېگۈدەك ئاڭلاپ تۇراتتىم. مېنىڭ ھەيران بولىدىغىنىم، مەن ئۇنىڭ نەۋرىسى تۇرسام، نېمىشقا ماڭا دۈشمەنگە مۇئامىلە قىلغانغا ئوخشاش مۇئامىلە قىلىدىغاندۇ؟ ئاپاممۇ كېلىنى تۇرسا، نېمە سەۋەبتىن دىلىغا ئازار بېرىپ يامانلىتىپ، ئاپامنىڭ ئۆيىگە كېتىشكە مەجبۇر قىلىدىغاندۇ؟ ئاپام ئوقۇمۇشلۇق ئايال ئىدى. بىلىمنى باشقىلاردىن ئايمايتتى. باشقىلارغا ياخشىلىق قىلىشنى ياخشى كۆرەتتى.



شۇ سەۋەبتىنمىكىن، بىزنىڭ كۈنلىرىمىز خاتىرجەمسىزلىك، كوڭۇل ئاغرىقى ئىچىدە ئۆتسىمۇ، ياخشى ئىلىم ۋە خۇلۇقىنى ئۆزىمىزگە يۇقتۇرۇپ، ھەممىنىڭ كۆزى چۈشىدىغان پەرزەنتلەردىن بولۇپ چوڭ بولدۇق. مەن ئالىي مەكتەپنىڭ ئىككىنچى يىللىقىدا ئوقۇۋاتقان چېغىمدا ئانا - ئانىم بىر تونۇشنىڭ ئوغلى بىلەن تويۇمنى قىلىپ قويدى. شۇنداق قىلىپ ھازىرقى ئېرىمنى بىر كۆرگىنىمنى بىلىمەن، تويۇم بولدى. تۇنجى يولدىشىم بولغاچقىمۇ ياكى «يولدىشىم بولغاندىن كېيىن ياخشى كۆرۈشۈم كېرەك» دەپ ئويلانغانلىقىم سەۋەبىدىنمىكىن، تويىدىن كېيىن يولدىشىمنى شۇنداق ياخشى كۆردۈم. يولدىشىمۇ مېنى ياخشى كۆرەتتى.

بىراق، بۇ تۇرمۇش ئۇزۇن داۋاملاشمىدى. بىز چوڭلار بىلەن بىللە تۇراتتۇق. قېيىنئانىم مېنى ئۆزى تاللاپ ئېلىپ بەرگەن بولسىمۇ، تويىدىن كېيىن مېنى پەقەتلا ياخشى كۆرمىدى. ئۇ نېمىشىقىدۇر دائىم يولدىشىمغا يامان گېپىمنى قىلاتتى، ماڭا كۆتۈرۈپ بولالمىغۇدەك يۈكنى ئارتىپ قوياتتى. يولدىشىم بولغان ئادەم ھالىمنى سورىماي، ماڭا تەتۈر قارايتتى. دەسلەپكى ۋاقىتلاردا يولدىشىمنى ياخشى كۆرگەچكە، ئۇ ئىشلار بىلىنمىدى، بەزىدە يولدىشىمغا دەرد ئېيتتىم. بىراق، يولدىشىم ھەرقانداق ۋاقىتتا ئاپىسى تەرەپتە تۇرۇپ گەپ قىلاتتى، شۇنىڭ بىلەن يولدىشىمغىمۇ دېمەس بولدۇم. يېڭى توي قىلغان دەسلەپكى ۋاقىتلاردا لازىمەتلىكلەرنى ئۆيگە يولدىشىم ئېلىپ كىرەتتى، كېيىنچە قېيىنئانىم «خوتۇن كىشى قىلىدىغان ئىشنى قىلىدىغان بولساڭ، سەندىن ئانا - بالىلىقتىن كېچىپ كېتىمەن» دېگەچكە، ھېچ ئىش بىلەن كارى يوق بولۇپ قالدى.

## ئازابلىق كۈنلەرنىڭ چېكى يوق

كېيىن ئۈرۈمچىگە كۆچۈپ كەلدۇق. مەن ئېغىر ئايياغ ئىدىم. بىر كۈنى قېيىنئانام ئېغىر ئايياغ ئىكەنلىكىمنى بىلىپ تۇرۇپ «ماڭا ھەمراھ بولۇپ بازار چۆرگىلىشىپ بېرىڭ» دەپ ئارقىسىغا سېلىۋالدى. ھېرىپ ھالىمدىن كەتكۈچە چۆرگۈلەنتى. قىزلىرىغا نەرسە - كېرەك ئېلىپ، ماڭا بەش كويلۇق بىر نەرسە ئېلىپ بېرىشكە چىدىمدى. ھەتتا «سىز قانچە كۆپ ماڭسىڭىز شۇنچە پايدىلىق، مېڭىپ بېرىڭ» دەپ مېنى پىيادە قويغان ۋاقىتلىرىمۇ كۆپ بولغان. كۆپ قېتىم ئانامنىڭ ئۆيىگە يامانلاپ كەتتىم. ئاجرىشىش ھەققىدە گەپ بولسىلا، ئارىغا ئادەم سېلىپ يول قويمايدۇ. ئۇ ئائىلىدە مېنى ئايالىدەك، كېلىندەك ياخشى كۆرىدىغان ئادەم يوق. بۇ دەردلىرىمنى ئېيتسام تۈگىمەيدۇ.

- شۇ كۈنلەردە قانچىلىك ئازابلانغانسىز - ھە! يولدىشىڭىزدىن كۆڭلىڭىز ئاغرىغان ئىشلار ئىچىدە قايسىسى ھەممىدىن بەك ئېسىڭىزدىن چىقمايدۇ؟ - دەپ سورىدىم.

مەلۇم بىر يىلى گۇاڭجۇ شەھىرىدە يولدىشىمنىڭ تىجارەت ئىشى بىلەن تۇرۇپ قالدۇق. مەن ئۇ يەردە ھەممىدىن خەۋەرسىز، ھېچ كىشىنىمۇ تونۇمايمەن. ئۇ سەھەردە چىقىپ كېتىپ كېچىدە كېلىدۇ، كۈن - كۈنلەپ ماڭا گەپ قىلمايدۇ. بىر كۈنى تۇيۇقسىز قاتتىق ئاغرىپ قېلىپ دوختۇرخانىغا چىقتىم. دوختۇر ماڭا ئاسما ئوكۇل سېلىپ قويۇپ: «يېنىڭدا ئادەم تۇرسۇن، بۇ ئوكۇلنىڭ خەتىرى بار» دېدى. شۇنىڭ بىلەن يولدىشىمغا خەۋەر قىلدىم. قورسىقىم ئېچىپ كەتكەچكىمۇ، كۆزۈم قاراڭغۇلىشىپ تۇراتتى. ئۇ ساق ئىككى سائەت ئۆتكەندە كەلدى. كۆڭلۈمنىڭ يېرىم بولغانلىقىدىن يۈرىكىم سىقىلىپ،





تىنىقىم توختاپ قالدىغاندەك ئارامسىزلىنىدىم، قارىغاندا ئىنساننىڭ تىنىقىنىڭ توختىمىقى ئۈنچە ئاسان ئەمەس ئوخشايدۇ.

قاتتىق ئاغرىپ كېتىپ كەچتە دوختۇرخانىغا بارىدىغان ئىش بولسىمۇ، ئۇ مەن بىلەن بىللە بارمايتتى. بىر كۈنى يېرىم كېچىدە يالغۇز كېتىۋاتقىنىمنى بىر تونۇشۇم كۆرۈپ ئۇنىڭغا: «شۇنداق چىرايلىق خوتۇنۇڭنى يېرىم كېچىدە يالغۇز يولغا سېلىپ قويۇشتىن ئەنسىرمەمسەن» دەپ ئۇنى ئەيىبلەپتۇ. بۇ گەپنىمۇ ئۇ ئۆزى دەپ بېرىدۇ - يۇ، يەنە ئۆز سەنىمىگە دەسسەيدۇ.

### تېخىرقاش

بالامنى دېسەم چىشىمنى چىشلەپ ئۆي تۇتۇپ كەتكىم بار. بىراق بالام بۇنداق ئائىلىدە قانداق ئادەم بولار؟ دەپ ئەنسىرەيمەن، شۇڭا ئۇ «دادام - ئاپام ئاجرىشىپ كېتىپتىكەن» دەپلا ئويلىسۇن، دېگەن يەرگە كېلىپ قالدىم. مېنىڭ ھەممىدىن بەك ئۆكۈنىدىغىنىم ئاپام بېشىدىن ئۆتكۈزگەن تۇرمۇشنى مەن چوقۇم داۋاملاشتۇرۇشۇم كېرەكمۇ؟ دېگەن سۆزنى قىلغان چاغدا ئۇ ئايالنىڭ دېمى سىقىلىپ، نەپسى يېتىشمەي قېلىۋاتاتتى. ئادەتتە، بەدەن ئۆزى بەرداشلىق بېرەلەيدىغان روھىي بېسىمدىن ئارتۇق بېسىمغا ئۇچرىغاندا، جىسمانىي ۋە روھىي جەھەتتىكى كېسەللىك ھالىتىدە ئىپادىلىنىپ چىقىدۇ. ئۇ ئايال كۆرۈنۈشتە ئىنتايىن ساغلام تۇرغىنى بىلەن يۈرىكى ئۇزۇن يىللىق ئازاب، سىقىلىشتىن ئۆتمە - تۆشۈك بولۇپ كەتكەندەك، ئۇ ئايالنى ئەنە شۇنداق ئۆتكەن كۈنلىرىنى ئەسلىسىلا ئازابىدىن تىترەپ، تىنالمىدىغان ھالغا چۈشۈرۈپ قويغاندەك قىلاتتى.

ئۇ ئايالنىڭ كەيپىياتىنى سەل تۇراقلاشتۇرۇش ئۈچۈن، مەن گەپنى باشقا ياققا بۇرىدىم.

### بالا ھەممىنى بىلىدۇ

– بالىغىز قانچە ياشقا كىردى.

– بەش ياشقا كىردى. بەك ئەقىللىك چوڭ بولدى. ھەر كۈنى چۈشتىن بۇرۇن بىر سائەت ئەتراپىدا بالا بىلەن بىللە ئوينىغاچ بىر كۈنى ساناق، بىر كۈنى تەرەب تىلى، بىر كۈنى ئېلىپبە ئۆگىتىمەن. بالام نېمىشقىدۇر تولا چاغلاردا مەن «ئاجرىشىش» دېگەن گەپكە بەك ئۆچ، ئاجرىشىپ كەتكەندە ئاپىسى كېتىدۇ، دادىسى بىلەن بالىسى قالىدۇ. مەن بۇنى ياخشى كۆرمەيمەن، دەيدۇ. بۇ گەپنى ئاڭلاپ كۆڭلۈم يېرىم بولىدۇ.

– سىز بالغا شۇنداق دېگەنمۇ؟ – دەپ سورىدىم.

ئۇ ئايال كېسىپلا مۇنداق دېدى:

– ئاپامنىڭ دەرد – ھەسرەتىنى ئاڭلاپ، كۆرۈپ چوڭ بولغاچقا، بالغا ئۇنداق گەپلەرنى دېمەيمەن. بىراق، باشقىلارنىڭ ماڭا ئازار بېرىپ قىلىۋاتقان سېسىق گەپلىرىنى، يولدىشىم بىلەن جېدەللىشىپ قالغاندا دېيىشكەن گەپ – سۆزلەرنى ئاڭلاپ قالغان بولۇشى مۇمكىن. مېنىڭ كۆڭلۈم يېرىم بولىدىغان يەنە بىر ئىش، بالامنىڭ ئاچچىقى كېلىپ كەتكەندە، چېچىنى يۇلۇپ، سەكرەپ يىغلاپ كېتىدۇ. مەن ھەيران، نېمىشقا شۇنداق قىلىدىغاندۇ؟

بۇ سوئالنىڭ جاۋابى ئېنىق بولسىمۇ، بىراق مەن چۈشەنچە بەرمىدىم. پەقەت: «بالا يېتەرلىك كۆڭۈل بۆلۈش ئىچىدە چوڭ بولسا، چوڭ بولغانچە ئۇنداق قىلمايدىغان بولىدۇ. شۇنداق ۋاقىتتا ئامال بار بالىنىڭ دىققىتىنى باشقا ئىشلارغا



بۇرۇۋېتىنلار، باغرىڭلارغا بېسىڭلار» دېدىم.  
 مەن «ئۆزلۈكنى تونۇش ۋە كېلەچەك» ناملىق كىتابىمدا  
 بالا ھامىلە ۋاقتىدىن باشلاپ، ھەتتا تۇغۇلغاندىن كېيىنمۇ  
 ئانىنىڭ كەيپىياتىنى ھەر ۋاقىت ھېس قىلىپ، ئانىنىڭ  
 كەيپىياتىنىڭ تەسىرىگە ئۇچراپ تۇرىدىغانلىقىنى تىلغا  
 ئالغانىدىم. ئېنىقكى، ئۇ ئايال ئېغىر ئايغ ۋاقتىدا يېتەرلىك  
 كۆڭۈل بۆلۈشكە ئېرىشەلمەيلا قالماستىن، روھى ئازابقا دۇچار  
 بولغان. تۇغۇت جەريانىدا نۇرغۇن كۆڭۈلسىزلىكلەرگە  
 ئۇچرىغان. ئەلۋەتتە بۇنداق ۋاقىتتا «كەيپىياتىمنى  
 ياخشىلىشىم كېرەك» دېگىلى بولمايدۇ. يەڭگىگەندىن  
 كېيىنمۇ يولدىشى، قېيىنئانىسى يوقلىماي، يوقلىمىغاننىڭ  
 ئۈستىگە گەپ ئەۋەتىپ، ئازار بېرىپ تۇرغان. دېمەك، قېيىنئانا  
 ئۆز كېلىنىنىلا ئەمەس، ئۆز پۇشتىدىن بولغان پەرزەنتىنى  
 ئۆزلىرىمۇ بىلىمگەن ئاساستا قورساقتىكى ۋاقتىدىن باشلاپلا  
 ۋاستىلىك ھالدا ئازابلىغان. بۇ ئازاب ئەلۋەتتە تۈرلۈك  
 شەكىللەر ئارقىلىق ئۆز تەسىرىنى كۆرسىتىدۇ. بالغا،  
 كېلىنىگە، ھەتتا ئۆزلىرىگە، قۇدا تەرەپ تۇغقانلارغا...  
 ئەلۋەتتە، ئازابقا سەۋەب بولغۇچى بۇنى پەقەتلا ھېس  
 قىلالماسلىقى مۇمكىن.

### سۈكۈت ئازابىنىڭ داۋاملىشىشىدىكى سەۋەب

— سىز ئازار يېگەندە يولدىشىڭىزغا ياكى قېيىنئانىڭىزغا  
 ئۆزىڭىزنىڭ ئازابلىغانلىقىڭىزنى، قانداق ھېسسىياتتا  
 بولغانلىقىڭىزنى ئېيتىپ باققانمۇ؟  
 — ئانام ئازار يېگەندە دادامغا ئېيتسا، دادام قايتۇرۇپ ئانامغا  
 تېخىمۇ ئازار بېرەتتى. شۇڭا، تۇرمۇشتا ئامال بار ئازابىمنى  
 يولدىشىمغا ئېيتىمىدىم.

دېمەك، ئەڭ ئاساسلىقى ئەر - خوتۇننىڭ بىر - بىرى بىلەن روھىي جەھەتتىكى بىرلىشىشكە ئېرىشەلمىگەنلىكى ئايالنىڭ ۋاز كېچىش ئويىغا كېلىشىگە سەۋەب بولغان بۇنداق كېسىپ ئېيتىشىمدىكى سەۋەب، ئەر - خوتۇندا قەلب بىرلىكى شەكىللەنمىسە ئارىدا بوشلۇق پەيدا بولىدۇ. بوشلۇققا ھەرقانداق بىر ئادەم قىسىلىپ كىرەلەيدۇ. ئەكسىچە، ئارىدا بىرلىك بولغاندا بولسا، ئۇنىڭدىن ئەنسىرەش ھاجەتسىز. نىكاھ تۇرمۇشىدىكى قانۇنىيەت شوۋكى، ئەر - خوتۇن نىكاھلىنىپ بىر ئۆيگە كىرگەندىن كېيىن ئەسلىدىكى ئائىلىسىدىن، يەنى چوڭ ئېقىندىن ئايرىلىپ، ئايرىم ئېقىن ھاسىل قىلىدۇ. ناتونۇش ئادەمدىن بىر - بىرىگە چەمبەرچاس باغلانغان، ھايات يولىدا بىللە ئاقىدىغان قوشماق ھەمراھلارغا ئايلىنىدۇ. بۇ ئېقىنغا بىر مەزگىل بالىلار قوشۇلىدۇ، بىراق يەنە تېزلا بالىلارمۇ ئايرىم ئېقىن ياساپ ئايرىلىدۇ. مەيلى قانچىلىك يېقىن بولۇپ كەتسۇن، ئاتا - ئانا، ئورۇق - تۇغقان، دوست - بۇرادەرلەر نىكاھ ئېقىنىنىڭ سىرتىدىكى يانداش ئېقىن ھېسابلىنىدۇ. بۇ قانۇنىيەتكە ئەمەل قىلمىغاندا، نىكاھ تۇرمۇشىدىن ئىبارەت بۇ ئېقىندا ھايات يولىدىكى قوشماقلارنى بىر - بىرىدىن ئاجرتىدىغان، يىراقلاشتۇرىدىغان دولقۇن پەيدا بولۇشى مۇمكىن.

ئۇ ئايالنىڭ ئاتا - ئانىسىنىڭ نىكاھ تۇرمۇشى ئايرىم ئېقىن ياسىيالمىغاچقا، ئەر - خوتۇن بىر ئۆمۈر يېقىن ئۆتەلمىگەن. نىكاھ ھاياتىدىكى قوشماق ھەمراھلار ئېرىشىشكە تېگىشلىك خاتىرجەملىك، بەخت سېزىمىدىن بەھرىمەن بولالماي، بۇرۇقتۇرمىلىق ئىچىدە ئۆتكەن. نۆۋەت بۇ ئايالغا كەلگەندە ئۆمۈ نىكاھىدا ئايرىم ئېقىن ھاسىل قىلالىمىغان. شۇنىڭ بىلەن تۇرمۇشتا ھەمراھىنىلا ئەمەس، ئۆزىنىمۇ يوقىتىپ قويۇش گىردابىغا بېرىپ قالغان. ئۇنداقتا،



يېڭى توي قىلغان ئەر - خوتۇنلار ئايرىم ئېقىننى قانداق  
ھاسىل قىلىدۇ؟

### يان ئېقىن

ئەسلىي ئائىلىسىدىن ئايرىلىپ مۇستەقىل ئائىلە  
قۇرغانلىقىنى روھىي جەھەتتىن قوبۇل قىلسا، تۇرمۇشىنى  
مۇستەقىل ئورۇنلاشتۇرۇشقا جۈرئەت قىلسا، تۇرمۇشتىكى  
مەسىلىلەرنى ئەر - خوتۇن بىرلىكتە ھەمكارلىشىپ ھەل  
قىلىشتىن باش تارتىمىسا مۇستەقىل ئېقىن ياسىيالايدۇ - دە،  
نىكاھ تۇرمۇشىدا مەيلى قانداقلا بۇران - چاپقۇنغا دۇچار  
بولسۇن، بەخت سېزىمىنى يوقىتىپ قويماي ئۆتەلەيدۇ. ئۇنداق  
بولمايدىكەن، نىكاھ ئېقىنى قوچۇلۇپ، پەرق ئېتىش تەس  
ئېقىنغا ئايلىنىپ، بىر - بىرىنى ئېنىق كۆرۈشى، بىر -  
بىرى بىلەن يېقىن مۇناسىۋەتنى ساقلىشى تەسكە توختايدۇ.

### كونا قاراش بىلەن يېڭى قاراشنىڭ توقۇنۇشى

ئۇ ئايال نىكاھ تۇرمۇشىنى داۋاملاشتۇرۇش ياكى  
ئاخىرلاشتۇرۇش مەسىلىسىدە بىر قارارغا كېلەلمەي تېڭىرقاپ  
قېلىۋاتاتتى. چۈنكى، ئۇ ئايالنىڭ خاتىرىسىدە ئازاب تارتىمىمۇ،  
يىغلاپ - قاقشاپ ئۆيىنى تۈتۈپ، بالىلىرىنى بېقىپ قاتارغا  
قوشقان ئانىنىڭ ئۈلگىسى بار. ئۇ ئايال گەرچە ئۇنداق  
تۇرمۇشىنى ياقتۇرمىسىمۇ، «بىر ئانا، بىر ئايال كىشى شۇنداق  
قىلىشى كېرەك» دەپ ئويلايدۇ. يەنە بىر تەرەپتىن، «نېمە  
سەۋەبتىن ئۇلارنىڭ خورلۇقىغا چىدىغۇدەكمەن، مەن ئۇلاردىن  
ئايرىلسام تېخىمۇ ياخشى ياشىيالايمەنغۇ» دېگەننى خىيال  
قىلىدۇ. دەل مۇشۇنىڭغا ئوخشاش زىددىيەتلىك ئوي - خىيال

سەۋەبلىك تېغىرقايدۇ، ئازابى تېخىمۇ كۈچىيىدۇ، ئۇنىڭ ئازابتىن «تىنالمىي قېلىۋاتىمەن، مەيدەم قاتتىق بولۇپ قېلىۋاتىدۇ» دېيىشىدىكى سەۋەبمۇ دەل شۇ. ئۇنداقتا، ئاپىسى تۇتۇپ كېتەلگەن تۇرمۇشنى ئۇ ئايال نېمە سەۋەبتىن تۇتۇپ كېتەلمەيدۇ؟

بۇ يەردە رول ئويناۋاتقىنى ئۆزى دۇچ كېلىۋاتقان مەسىلىگە قانداق قاراش مەسىلىسى. ئەلۋەتتە، ئادەمنىڭ قارىشىغا تەسىر كۆرسىتىدىغان ئاساسلىق ئامىلنىڭ بىرى مۇھىت ئامىلى. ئىلگىرى ئاياللار پەقەت ئائىلە بىلەن ئۆزىنىڭ قىممىتىنى، مەۋجۇتلۇقىنى ساقلايتتى. ھەتتا، ئاياللارنىڭ قىممىتى، تۇرمۇشى، ئائىلىسى ئارقىلىق كاپالەتكە ئىگە بولاتتى. شۇ سەۋەبتىن، ئاياللار نىكاھلانغاندىن كېيىن قانداق ئائىلىگە كېلىن بولۇپ كىرسە، شۇنى «تەقدىر پېشانەم» دەپ، ئۇنىنى ئىچىگە سېلىپ ئۆتۈپ كېتەتتى. ئايرىم ئېقىن ھاسىل قىلىپ، نىكاھ تۇرمۇشىدىكى يېقىن، مۇستەقىل تۇرمۇشنى تەلەپ قىلىشقا پىتىنالمىتتى. دېمەك، ئۇ چاغلاردا نىكاھنى ساقلايدىغىنى ئالدى بىلەن ئەر - خوتۇننىڭ بىر - بىرىگە بولغان مېھىر - مۇھەببىتى، يېقىنلىقى ئەمەس، بەلكى شۇ ئايالنىڭ ئىتائەتچانلىقى بولاتتى. ئۇلار «تۇرمۇش شۇنداق بولىدۇ. ئەر - خوتۇنلۇق مۇناسىۋەت بۇنىڭدىن ئارتۇق بولمايدۇ» دەپ قارايدىغان بولغاچقا، شۇ تۇرمۇشتىن قانائەت ھاسىل قىلاتتى، ماسلىشاتتى. بىراق، ھەرقانداق بىر ئادەمنىڭ مېھىر - مۇھەببەتكە، كۆيۈنۈشكە ئېرىشىش ئېھتىياجى بولىدۇ. ئۇنداقتا، ئۇ خىل مۇھىتتىكى ئايال ئۆزىنىڭ مېھىر - مۇھەببەتكە بولغان ئېھتىياجىنى قانداق قاندۇراتتى؟ ئايال يولىدىشىدىن يېتەرلىك كۆيۈنۈش ۋە مۇھەببەتكە ئېرىشەلمىگەندە، قەلب بىرلىكى شەكىللەندۈرەلمىگەندە، ئۈمىدىنى كۆپ ھاللاردا ئۆزىگە موھتاج، مېھىر - مۇھەببىتىگە



تەقەززا بولىدىغان ھەمدە ئۆزىگە بېقىنىدىغان بالىلىرىغا يۆتكەيتتى. شۇنىڭ بىلەن ئايال داۋاملىق ياشاشنىڭ، تۇرمۇشنى داۋاملاشتۇرۇشنىڭ ئاساسىغا ئېرىشەتتى. بىراق، بۇ نىكاھ تۇرمۇشىدىكى بىنورمال قېلىپ بولغاچقا، بۇ خىل بىنورماللىقنىڭ ئېلىپ كېلىدىغىنىمۇ ئوخشاشلا بىنورماللىق بولاتتى. يەنى ئانا ئوخشاشلا بالىنىڭ ئايرىم ئېقىن ياساپ مۇستەقىل ئېقىن بولۇشنى خالىمايتتى. بالىنىڭ روھىي جەھەتتىكى ئاجرىلىشىنى تاماملاپ، ئايرىم ئېقىن ياساشىغا ئۆزىمۇ سەزمىگەن ھالدا بار كۈچى بىلەن قارشىلىق كۆرسىتەتتى. شۇ ئارقىلىق ئۆزىنىڭ روھىي جەھەتتىكى بىرلىك، بېقىنىش ئېھتىياجىنى قانائەت تاپقۇزاتتى. بالىسى، ئايالىغا ياخشى مۇئامىلە قىلسا ئارىدىكى بېقىندىلىق مۇناسىۋىتى تەھدىتكە ئۇچرىغاندەك ھېس قىلىپ، دەرھال نارازىلىق بىلدۈرەتتى. شۇنىڭ بىلەن ئاغزىدىن «بوشاڭ، توي قىلىپلا ئايالىغا سېتىلىپ، ئۇنىڭ سىزىقىدىن چىقماپس بولۇپ كەتتى» دەيدىغان گەپلەرنى قىلاتتى. شۇنداق قىلىپ، ئىلگىرىكى تارىخ يەنە تەكرارلىناتتى.

### ئائىلىدىكى ئاساسلىق رولچى

بۇ خىل ئائىلە قېلىپىدا خۇددى ئەر ئائىلىدىكى ئاساسلىق رولچىدەك، تەسىر كۆرسەتكۈچىدەك قىلغىنى بىلەن، ئەمەلىيەتتە ئائىلىدىكى ئاساسلىق رول ئانىنىڭ قولىدا بولاتتى. بۇنداق ئائىلىدە تۇغۇلۇپ چوڭ بولغان بالا كۆپ ھاللاردا قىز بولسا ئاپىسىغا ئوخشاش ئازار يېگۈچىگە ئايلانسا، ئوغۇل بولسا دادىسىغا ئوخشاش كۆرۈنۈشتە ئازار بەرگۈچىدەك، ئائىلىدىكى زوراۋاندەك كۆرۈنىدىغان، ئەمەلىيەتتە تۇرمۇشتا خوتۇن - بالىلىرىنى قوغداش، خاتىرجەم تۇرمۇشقا

ئېرىشتۈرۈش قولىدىن كەلمەيدىغان ئايلىغىغا ئايلىنىپ قالاتتى.

تۇرمۇشىڭىزغا ياكى ئەتراپىڭىزدىكىلەرنىڭ تۇرمۇشىغا دىققەت قىلىپ باقىدىغان بولسىڭىز، يۇقىرىدا دېگەنلىرىمىزنىڭ ئىزنالىرىنى تېپىشىڭىز تەسكە توختىمايدۇ.

مەسىلەن، بىر ئايال يېڭىلا تۇغۇت ئوپېراتسىيەسى قىلدۇرۇپ، تېخى قىرقدىن چىقماي تۇرۇپلا بۆرەكتىكى تاش قوزغىلىپ، يەنە بىر قېتىم ئوپېراتسىيەگە چۈشىدۇ. مەن ئۇنى يوقلاپ بارغاندا، يېڭىلا تۇغۇلغان بوۋاق بالىسى يېنىدا ياتاتتى. ئۇ ئۆرۈلەلمەي قىيىنلىپ تۇرغىنىدا، 10 ياشلارغا كىرگەن يەنە بىر ئوغلى ھەدەپ ئاپىسىغا بىر نېمىلەرنى دەپ چىرمىشاتتى. مەن ئۇ بالىغا «ئاپىڭىز ھەم بالا بېقىپ، ھەم ئاغرىق ئازابىنى تارتىپ بەك جاپا تارتىپ كېتىپتۇ، سىز ئۆكىڭىزنى بېقىشىپ بەرمەي جاپا سالغىلى تۇرۇپسىزغۇ؟» دېگىنىمدە، بالا ماڭا: «ئاپام نېمە جاپا تارتىدۇ، تەييارنى يەپ يېتىپ ئارام ئېلىۋاتىدۇ. ئاياللار بالا باقماي نېمە ئىش قىلىدۇ، بالا بېقىش جاپا ئەمەس» دېگەنىدى. شۇ چاغدا ئۇ ئايالنىڭ يولدىشىمۇ يېنىدا بولۇپ، بۇ گەپكە ئۇ ھېچقانداق ئىنكاس قايتۇرمىغانىدى. دېمەك، مۇشۇ كىچىككەنە ئىشتىن شۇ ئائىلىدىكى قېلىپنى كۆرۈۋېلىش تەس ئەمەس، يەنى ئانا مېھىر - مۇھەببەت بەرگۈچى، ئاتا قىلغۇچى، باشقىلار ئېرىشكۈچى. ئايالنىڭمۇ ئوخشاشلا مېھىر - مۇھەببەتكە موھتاج ئىكەنلىكى ئۇلارنىڭ خىيالىغىمۇ كىرمەيدۇ، ھەتتا ئايال ئۆزىمۇ بىئاراملىق ھېس قىلىپ تۇرۇپ، ئۆز ھېسسىياتىنى ئىپادىلىمەيدۇ. مېھىر - مۇھەببەتلىك نىكاھ تۇرمۇشى بىر تەرەپنىڭلا مېھىر - مۇھەببەت ئاتا قىلىشى بىلەن ئەمەس، ئەكسىچە بارلىق ئائىلە ئەزالىرىنىڭ بىر - بىرىگە مېھىر - مۇھەببەت ئاتا قىلىشى بىلەن مەزمۇنلىنىدۇ.





## ئادەمنى چۆچۈتۈش ئوخشاشلىق

سوغۇق مۇئامىلىگە بەرداشلىق بېرەلمەي ئاجرىشىش قارارىغا كەلگەن ئايال: «بىزنىڭ جەمەتتە نەۋرە - چەۋرە بولۇپ 100 گە يېقىن ئادەم بار. ئۇلارنىڭ ئىچىدە ئاياللارنىڭ ھەممىسى دېگۈدەك قاتتىق قول قېيىنئانىنىڭ، سوغۇق ئەرنىڭ قولىدا بەختسىزلىك ئىچىدە ياشايدۇ. ئۇلارنىڭ بىر قىسمى ئاجرىشىپ كەتتى. ئادەمنىڭ ئەقلى يەتمەيدىغىنى، ئوغۇللارنىڭ كۆپىنچىسى يامان خوتۇننىڭ قولىدا بىچارىگە ئايلىنىپ قالدى» دېگەندى. ئۇنداقتا، ئايال ئازار يېگۈچى بولسا «شۇنداق بولىدۇ» دېسەكمۇ، بۇ جەمەتتىكى ئەرلەر نېمە سەۋەبتىن ئوخشاشلا نىكاھتا ئوڭۇشسىزلىققا ئۇچرىغۇچىغا ئايلىنىپ قالىدۇ؟ مەن ئۇ ئايالنىڭ تونۇشتۇرۇشى بىلەن ئىككى قېتىم نىكاھلانغان، نىكاھ تۇرمۇشىدا باش ئاغرىقىدىن نېرى بولالمىغان نەۋرە ئاكىسى بىلەن پاراڭلاشتىم. ئۇ ئۆزىنىڭ ئىككى قېتىم نىكاھلانغانلىقى، ئىلگىرىكى ئايالنىڭ باشقا ئەرلەر بىلەن قېچىپ كەتكەنلىكى، ھازىرقى ئايالى بىلەن مۇناسىۋىتىنىڭ يامان ئەمەس ئىكەنلىكىنى ئېيتىپ بەرگەچ يەنە مۇنداق دېدى:

— ئۇنىڭ ئائىلە شارائىتى بىزنىڭكىدىن ياخشى، باشلىقنىڭ قىزى، بەكرەك ئەرەك، ئىشلار كۆڭلىدىكىدەك بولمىسىلا خۇبى تۈتۈپ قالىدۇ. يەنە ئاجرىشىشنى خالىمايمەن، قانداق قىلسام بولاركىن؟ بېشىم قېتىپ كېتىۋاتىدۇ.

دېمەك، بىرىنچىدىن، ئۇ ئەرنىڭ خاتىرىسىدە «ئايال كىشى ئىتائەتچانلىق بىلەن نارازىلىقنى بىلدۈرمەي ياشايدۇ» دەيدىغان ئۆلگە بار. شۇ سەۋەبتىن، ئايالنىڭ تۇرمۇشتىكى

ئادەتتىكى ئىپادىلىرىمۇ كۆزىگە سىغىمىغان بولۇشى مۇمكىن. ئىككىنچىدىن، ئۇ ئەر - خوتۇنلۇق تۇرمۇشىنى مېھىر - مۇھەببەتلىك تۇرمۇشقا ئايلاندۇرۇشنى بىلىمگە ئېلىش سەۋەبىدىن، ئايالى بىلەن قەلب بىرلىكىنى شەكىللەندۈرەلمەي، كۈنلىرىنى مېھىر - مۇھەببەتلىك ئەمەس، بەلكى ھازىرقىدەك ئۆتكۈزۈشكە مەجبۇر بولۇۋاتقان بولۇشى مۇمكىن. ئىلگىرىكى ۋاقىتلاردىكىدەك، يەنى ئايالنىڭ ئائىلىدىن باشقا ئۆز قىممىتىنى نامايان قىلىدىغان ئورنى بولمىغان شارائىت بولغان بولسا، بۇنداق نىكاھ شۇنداق سوغۇق مۇناسىۋەتتە داۋاملىشىپ، مەسىلە چىقماستىن مۇمكىن ئىدى. بىراق بۈگۈنكىدەك جەمئىيەتتە، ئاياللار ئۆز رولىنى، ئۆز قىممىتىنى نامايان قىلىۋاتقان ياكى بولمىسا ئۆزى تىرىشچانلىق كۆرسەتسىلا ئۆز قىممىتىنى نامايان قىلىش پۇرسىتىگە ئېرىشەلەيدىغان شارائىتتا، مەيلى ئايال ياكى ئەر بولسۇن، ئائىلىسىدىكى يېقىن ئادەملىرىنى قانداق سۆيۈشنى بىلەلمىسە، تۇرمۇشى ئەنە شۇنداق مۇقىمسىز، تېتىمسىز تۇرمۇشقا يېقىنلىشىدۇ.

### ماڭا ئەركىلەۋاتىدۇ دەپ قاراش

مەن نىكاھ تۇرمۇشىدىن ئۈمىدسىزلىنىپ، چۈشكۈنلىشىپ كېتىۋاتقان ئۇ ئەرگە شۇنداق دېدىم: ئايالىڭىزنىڭ ئەرگە نايانقلىقىغا «ماڭا ئەركىلەۋاتىدۇ، ماڭا ئەركىلىمەي كىمگە ئەركىلەيدۇ» دەپ قارىسىڭىز، يولسىزلىق قىلىشلىرىغا «ئۇ، ئەرگە قانداق مۇئامىلە قىلىشنى ئۆگەنمىگەن بىر بىچارە، ئۆزۈم ئاستا - ئاستا ئۆگىتىۋالىمەن» دېسىڭىز، ئۆز مۇھەببىتىڭىز ئارقىلىق يېقىن كىشىلىرىگە مۇھەببەتلىك مۇئامىلە قىلىشنى ئۆگەتسىڭىز، ئۆزىڭىزمۇ شۇ سەۋەبلىك




بىئارام بولمايسىز. ئايالنىڭ زىنىمۇ باشلىيالايسىز. ئەكسىچە، يېتەرسىز تەرەپلىرىدىن ئاغرىنىشىڭىز، تۇرمۇشىڭىزدا مېھىر - مۇھەببەت تېخىمۇ سۇسلايدۇ. سىز قايسى خىل تۇرمۇشنى تاللايسىز؟ - دېدىم.

- بۇ ئۇسۇلنى مېنىڭچە ئەرلەر سىناپ باقسا بولىدۇ. تۇرمۇشتا بەزىدە ئاياللار كىچىك ئىشلار سەۋەبلىك ئەرلەرگە يولسىزلىق بىلەن جېدەل قىلىشتىن ساقلىنالمىدۇ. بۇنداق چاغدا ئەرلەر «ماڭا ئەركىلەۋاتىدۇ، ماڭا ئەركىلىمەي كىمگە ئەركىلەيدۇ» دەپ ئويلىسىلا، بىر قېتىملىق جېدەل - ماجىرانىڭ ئالدىنى ئالالايدۇ، ئايالمۇ يولسىزلىقتىن كېيىن خىجىل بولۇپ قالىدۇ - دە، تەجىربە ساۋاقنى يەكۈنلەپ، تېخىمۇ مۇلايىم بولۇپ كېتىدۇ.

خوش، يەنە ئالدىنقى مەن ئانام تەكرارلىغان تۇرمۇشنى تەكرارلىشىم كېرەكمۇ؟ دېگەن سوئالغا كېلەيلى. بۇ يەردە قانداق قىلىش ھەققىدە ئېنىق بىر نېمە دېگىلى بولمايدۇ. پەقەت، سىز قانداق قىلىشتى خالايسىز؟ دەپ قايتۇرۇپ سوئال قويۇشقا توغرا كېلىدۇ.

بۇ چاغدا «مەن كۆڭۈل ئاغرىقىدىن خالىي تۇرمۇشقا ئېرىشمەكچى، مېنىڭ ئۇلارنى كۆزۈم كۆرمىسىلا بولىدى» دېگەن جاۋابقا ئېرىشىشىمىز مۇمكىن.

بىراق، نىكاھ مۇناسىۋىتىگە تەسىر كۆرسىتىدىغان قانداقلا تۇرمۇش قېلىپى بولسۇن، ئەر - خوتۇن ئورتاق ھالدا ئۇنىڭ ئۆزلىرىگە ۋە ئەۋلادلىرىغا كۆرسىتىدىغان تەسىرىنى ئاڭلىق ھالدا تونۇپ، ئۆزگەرتىشنى خالىسىلا پۈتۈنلەي ئۆزگەرتىپ كېتەلەيدۇ. بۇنىڭ ئالدىنقى شەرتى، ئەلۋەتتە ئۆزلىرى داۋاملاشتۇرۇۋاتقان تۇرمۇش قېلىپىنىڭ زىيىنىنى ھەر ئىككى تەرەپ ئېنىق تونۇشى كېرەك.



ئۆز پەرزەنتىنى ئۆزىمۇ بىلمىگەن ھالدا قورساقتىكى ھامىلە ۋاقتىدىن باشلاپلا ۋاسىتىلىك ئازابلىسا، بۇ ئازاب ئەلۋەتتە تۈرلۈك شەكىللەر ئارقىلىق كېيىنچە ئۆز تەسىرىنى كۆرسىتىدۇ.



## ئۈچىنچى بۆلۈم ئادەتنى ئۆزگەرتىش ئۇسۇلى

ئادەتنى ئۆزگەرتىش تەس دېگۈچىلەر ئۆزلىرىنىڭ  
ھەرىكىتىنى يوللۇقلاشتۇرۇشقا ئۇرۇنغۇچىلار بولۇپ،  
ئەمەلىيەتتە ئۆزگەرتىش ئىرادىسىگە كەلسىلا، يىلتىزى  
ھەرقانچە چوڭقۇر بولغان تەقدىردىمۇ ئۆزگەرتىپ كەتكىلى  
بولدۇ.



## تونۇشنى ئۆزگەرتىش

قوپال مۇئامىلىگە ئۇچرىغاندا خاتىرىڭىزدە شۇ خىل قوپال مۇئامىلىگە ئۇچراش ياكى يېقىن كىشىلىرىڭىز شۇنداق قوپال مۇئامىلىگە ئۇچرىغانلىقى سەۋەبىدىن دىلى ئازار يېگەنلىك تەسىراتى بولسا، بىر خىل ئەھۋالدا ساقلىنىپ قالغان خاتىرىگە ماس ھالدا ئىنكاس قايتۇرىسىز. يەنى سىزنىڭ شۇ ھادىسىگە قايتۇرىدىغان ئىنكاسىڭىز ئەسلىدىكى خاتىرىڭىزدە ساقلىنىپ قالغان ئىنكاسنىڭ تەكرارلىنىشى بولىدۇ. بۇ كۆپ ھاللاردا ئەسلىدىكى كەيپىياتنىڭ تەكرارلىنىشىنى كەلتۈرۈپ چىقىرىدۇ. يەنە بىر خىل ئەھۋالدا تەجرىبە ساۋاقنى يەكۈنلەپ ئىنكاس قايتۇرىدۇ. يەنى، قوپاللىققا ئۇچراش ۋە يېقىنلىرىڭىز قوپاللىققا ئۇچرىغانلىقى سەۋەبىدىن ئازار يېگەنلىك تەسىراتى بولغان بولسا، شۇنىڭدىن تەجرىبە ساۋاق يەكۈنلەپ، قارشى يۆنىلىشتە ياكى شۇنىڭغا يېقىن ئىنكاس قايتۇرىدۇ. مەسىلەن، يۇقىرىقى ئايالنىڭ ئاپىسى تۇرمۇشتىكى تۈرلۈك شەكىلدىكى زەربىلەرگە خاتىرىسىدىكى ئىنكاسقا ئاساسەن ئىنكاس قايتۇرغان. شۇ سەۋەبتىن ئېرىشىدىغان نەتىجىمۇ ئوخشاش بولغان. قىزى بولسا ئاپىسىنىڭ قايتۇرغان ئىنكاسىنىڭ ئەكسىچە ئىنكاس قايتۇرغان. ئەلۋەتتە، بۇنىڭدىن ئېرىشىدىغان نەتىجىمۇ ئوخشاش بولمايدۇ. ئۇنداقتا، قانداق قىلغاندا توغرا ئىنكاس قايتۇرغانلىقى بولىدۇ؟

ئادەم بىر مەسىلىنى قانداق ئويلىۋالسا، ئۇ مەسىلە شۇنداق مەسىلىگە ئايلىنىدۇ. يەنى ئالدىغا بىر ئورۇندۇقنى قويۇپ «بۇ ئورۇندۇق مۇستەھكەم ئەمەس» دەپ ئويلىسا، ئۇ



ئورۇندۇقتا خاتىرجەم ئولتۇرالمىدۇ، ھەتتا دەككە - دۈككە ئىچىدە ئورۇندۇقتا نېمە سەۋەبتىن ئولتۇرغانلىقىنى ئۇنتۇپ قېلىشى مۇمكىن. يەنە بىر خىل ئەھۋالدا، ئەسلىي ئۈنچە مۇستەھكەم بولمىغان ئورۇندۇقتا «بۇ ئورۇندۇق نېمىدېگەن مۇستەھكەم» دېگەن خىيال بىلەن ئولتۇرغاندا، ئۇ ئورۇندۇقتا خاتىرجەم ئولتۇرۇشى مۇمكىن. بۇ خىل روھىي ھالەتنى تۇرمۇشقا تەتبىقلاشقا بولىدۇ. بىر قىز نىكاھلىنىپ بىر ئۆيگە كىرگەندە ئۇنىڭ يوشۇرۇن ئېڭىدا «مەن دېگەن كېلىن، ئۇلار مېنى ھەرگىزمۇ قىزى قاتارىدا كۆرمەيدۇ، ھەرگىزمۇ ماڭا ياخشى مۇئامىلە قىلمايدۇ» دېگەن تونۇش بولسا، ئىش - ھەرىكەت، گەپ - سۆزى ئارقىلىق يوشۇرۇن ئېڭىدىكى شۇ خىل ئۇچۇرنى ئاشكارىلاشتىن ساقلىنالمىدۇ. شۇنىڭ بىلەن مېھىر - مۇھەببەتلىك ئائىلىگە كېلىن بولۇپ كىرگەن تەقدىردىمۇ ئەسلىي ئېرىشىدىغان مېھىر - مۇھەببەتكە تولۇق ئېرىشەلمەي قېلىشى مۇمكىن. چۈنكى، يۇقىرىقىدەك قاراش مېھىر - مۇھەببەتنى ھېس قىلىشىغا توسقۇنلۇق قىلىدۇ. ھەقىقەتەن بىز يۇقىرىدا تىلغا ئالغاندەك سوغۇق مۇناسىۋەت ھۆكۈم سۈرىدىغان ئائىلىگە كېلىن بولۇپ كىرگەن بولسا، ھەر بىر قېتىملىق ئازار يوشۇرۇن ئېڭىدىكى شۇ خىل تونۇشنى دەلىللەپ، ئازابىنى ھەسسەلەپ ئاشۇرىدۇ. ئۇ ئايالنىڭ شۇ مۇھىت ئىچىدە تارقىتىدىغىنى «مېنى بوزەك قىلما»، «سىلەر مېنى ياقتۇرمايسىلەر» دېگەندىن ئىبارەت بولىدىغان بولغاچقا، ھېس قىلىدىغىنىمۇ شۇ ئويىغا مۇناسىۋەتلىك تەسىرات بولىدۇ. يۇقىرىقى ئىنكاسنىڭ ئەكسىچە «ئۇلار كېلىننى ياقتۇرمايدىكەن، بۇ مېنى ياقتۇرمىغانلىق ئەمەس، مەيلى كىملا كېلىن بولۇپ كىرگەن بولسا ئۇلار شۇنداق مۇئامىلە قىلاتتى. ئۇلارنىڭ ياقتۇرمىغىنى مەن ئەمەس، كېلىندىن ئىبارەت نام» دەپ ئويلاپ ئۇلارغا ياخشى مۇئامىلە قىلسا،

ئاستا - ئاستا شۇ ئائىلىدىكى كەيپىياتنى ياخشىلاپ كېتىشى مۇمكىن. ئەلۋەتتە بۇنداق قىلىش ئاسان ئەمەس. ئاچچىققا ئاچچىق بىلەن ئىنكاس قايتۇرغاندا ئەڭ چوڭ زىيانغا ئۇچرىغۇچى ئازار بەرگۈچى ئەمەس، ئازار يېگۈچى بولىدۇ. يەنى شۇ سەۋەبلىك جېدەل چوڭىيىپ كېتىشى مۇمكىن. يەنە ئۈستىلەپ ئازار يېيىشىڭىز مۇمكىن. ئاچچىققا يەنە بىر نۇقتىدا تۇرۇپ، يەنى «ئادەم قەلبىدە نېمە بولسا باشقىلارغا شۇنى بېرىدۇ» دېگەننى ئويلاپ ئىچ ئاغرىتقاندا بولسا، قارشى تەرەپ يەنە داۋاملىق ئازار بەرگەن تەقدىردىمۇ، قوغداش قەۋىتى ھاسىل قىلىپ، روھىي جەھەتتە ئازاب تارتىشتىن ساقلانغىلى بولىدۇ. ئىشەنمىسىڭىز تۆۋەندىكى مىسالغا نەزىرىڭىزنى ئاغدۇرۇڭ.

يۇقىرىدا تىلغا ئالغان ئايال ھامىلىدار ۋاقتىدا قېيىنئانىسىنىڭ قاتتىق قوللۇقىغا نىسبەتەن دەردىنى ئىچىگە يۈتۈپ ئىنكاس قايتۇرماسلىق يولىنى تۇتماي «ئېغىر ئايغ بولغاچقا بۇنچىلىك كۆپ كىرنى يۈيۈپ بولغۇچە بەكلا بىئارام بولۇپ كېتىدىكەنمەن. كىرنالغۇدا يۇيايلى... بۇنچىلىك ئۈزۈن يولنى پىيادە مېڭاشقا كۆرۈم يەتمەيۋاتىدۇ»... دېگەندەك گەپلەرنى قىلغان بولسا، يەنى «قېيىنئانا دېگەن كېلىنىگە شۇنداق مۇئامىلە قىلىدۇ، بۇ تەبىئىي ئەھۋال» دەپ ئويلىۋالماي، «مەنمۇ قىزىڭىز تۇرسام، ئۇنداق قىلىشىڭىز مەن بەكلا بىئارام بولىمەن، ئانا ئەسلىدە بالىسىنىڭ ئازابلىنىشىنى خالىمايدىغۇ...» دەپ كۆڭلىدىكىنى ئېيتسا، ئەھۋالنى ياخشىلاشقا پايدىسى بولۇشى مۇمكىن. «بۇنداق قىلىشىڭىز كۆڭلۈم بەكلا يېرىم بولىدىكەن» دېسىڭىز بۇ سۆزنىڭ تەسىر قىلىش كۈچى ئەلۋەتتە يۈتىنغاندىن، ئاغرىنغاندىن كۈچلۈك بولۇشى مۇمكىن ئىدى. ئادەمنىڭ قەلبىدە نېمە بولسا قارشى تەرەپتىن





ئېرىشىدىغىنىمۇ شۇ ياكى شۇنىڭغا يېقىن نەرسە بولىدۇ. دېمەك، ئادەمنى ئەڭ قاتتىق ئازابلايدىغىنى باشقا ئادەم بولماستىن بەلكى، ئۆزىنىڭ شۇ توغرىسىدىكى ئويى، قارشى بولىدۇ. «ئۇ مېنى ئازابلاۋاتىدۇ» دەپ ئويلىغاندا، ئازاب پەيدا بولىدۇ. «ئۇ بىچارە نېمىشقا شۇنداق قىلىدىغاندۇ؟» دېگەن خىيال پەيدا بولغاندا، ئازاب ئەمەس، ئىچ ئاغرىتىش ھېسسىياتى پەيدا بولىدۇ.

بەزىلەر «بىزگە ئازار بەرگەن كىشىگە ھېچنېمىنى ئوقمىغان قىياپەتتە ئۆزىمىزنىڭ نارازىلىقىنى ئىپادىلىمەي ئىنكاس قايتۇرساق، غۇرۇرىمىزنى قوغدىمىغان بولۇپ قالمادۇق، كېلىن بولغان ئادەمنىڭ غۇرۇرى بولمامدۇ؟» دەپ سورايدۇ. بۇ يەردىكى مەسىلە، سىزنىڭ كېلىن دېگەن ئۇقۇمغا قانداق قارىشىڭىزغا باغلىق. سىزنىڭ «مەن ئۇلارغا باش ئېگەمتىم» دەپ ئويلىغىنىڭىزنىڭ ئۆزى، سىزنىڭ باش ئەگەنلىكىڭىز بولىدۇ. يەنى، سىز شۇنداق ئويغا كەلگەن ۋاقىتتا ئاللىقاچان ئازابلىنىپ بولغان بولىسىز. مەن ئۆزىنى ياخشى كۆرۈش كېرەك، دېگەن گەپنى كۆپ ئىشلىتىمەن. ئۆزىنى ياخشى كۆرىدىغان ئايال باشقىلارنىڭ خاتالىقى ئۈچۈن ئۆزىنى ئازابلىمايدۇ. ئەكسىچە ئۆزىگە ئازار بېرىۋاتقان كىشىگە ئىچ ئاغرىتىپ، مېھرىبانلىق كۆرسىتەلەيدۇ. ناۋادا قارشى تەرەپنىڭ قىلمىشى چەكتىن ئېشىپ كەتكەن بولسا، ئۆزىنىڭ قانداق ھېسسىياتتا بولىدىغانلىقىنى ئىپادىلەشكە جۈرئەت قىلىدۇ. قارشى تەرەپنىڭ تەكرار - تەكرار ئازار بېرىشىنى توختىتىش ئۈچۈن، ئۆز مەيدانىنى ئېنىق ئوتتۇرىغا قويالايدۇ.

يىغىنچاقلىغاندا، بۇنداق ئائىلە قېلىپىنى بۇزۇشتىكى بىردىنبىر ئۇسۇل ئۆزىنى ئېلىپ قېچىش ئەمەس، ئۆزىنىڭ مۇستەقىل ئادەم، نىكاھ تۇرمۇشىنىڭ مۇستەقىل تۇرمۇش ئىكەنلىكىنى روھىي جەھەتتىن قوبۇل قىلىش، ئۆزى

ئۇچراۋاتقان سوغۇق مۇئامىلىنىڭ ئۆزى سەۋەبلىك كېلىپ چىققان مەسىلە بولماستىن، بەلكى سوغۇق مۇئامىلە قىلغۇچىنىڭ ئۆزىدىكى مەسىلە ئىكەنلىكىنى كالىلىسىدىن ئۆتكۈزۈش ۋە ئۇلارنىڭ سوغۇق مۇئامىلىسىگە قارىتا ئۆزىدە قوغدىنىش پەردىسى ھاسىل قىلىپ، ئۇلارنىڭ قوپال گەپ - سۆزلىرىنى «ئۆز - ئۆزىگە شۇنداق قىلىۋاتىدۇ» دېگەن روھىي ھالەتتە ئاڭلاپ، ئېغىزدا دېيىلىۋاتقان گەپكە ئېسىلىۋېلىشنى توختىتىپ، نېمە سەۋەبتىن شۇنداق دەۋاتقانلىقىنى كالىلىسىدا ئايدىڭلاشتۇرۇۋالسا بولىدۇ. ئەلۋەتتە، مۇۋاپىق پۇرسەتتە ئۆزىنىڭ قانداق ھېسسىياتتا، قانداق ئويىدا بولغانلىقىنى سەمىمىيلىك بىلەن ئېيتىمسا بولمايدۇ. بولۇپمۇ ئەر - خوتۇن ئۆز ھېسسىياتىنى، قەلبىدە ئويلىغانلىرىنى ئېيتىپ، ئورتاقلىشىشقا سەل قارىسا بولمايدۇ. چۈنكى، ئۆزىنىڭ نېمىنى خالايدىغانلىقىنى قارشى تەرەپكە بىلدۈرمىگەندە، قارشى تەرەپ ئادەتلىنىپ قالغانلىق سەۋەبىدىنلا ئەمەس، بىلمەسلىك سەۋەبىدىنمۇ ئەر - خوتۇنلۇق مېھىر - مۇھەببىتىگە تەسىر يەتكۈزىدىغان يولغا كىرىپ قېلىشى مۇمكىن.




ئادەم بىر مەسىلىنى قانداق ئويلىۋالسا، ئۇ مەسىلە شۇنداق مەسىلىگە  
ئايلاندى.

## ئادەت ئۆزگەرمەس نەرسە ئەمەس

مەن يۇقىرىدا تىلغا ئالغان نىكاھ مۇناسىۋىتىنى بۇزۇۋاتقان ئەڭ چوڭ قاتىل - يېقىن كىشىلەرنىڭ بىر - بىرىگە قىلىۋاتقان سوغۇق مۇئامىلىسى. سىرتتىن قارىغۇچىلارغا بۇنداق ئائىلىلەردە نىكاھنى بۇزىدىغان بەك چوڭ مەسىلە يوقتەك كۆرۈنىدۇ. بۇنداق ئائىلىلەردە ھەقىقەتەن نىكاھ مۇناسىۋىتى تۇيۇقسىزلا بۇزۇلۇپ كېتىدىغان ئەھۋال ئاز ئۇچرايدۇ. پەقەت ئائىلە ئەزالىرى ئىچىدىكى مەلۇم بىرەيلەن شۇ خىل سوغۇق مۇناسىۋەتكە بەرداشلىق بېرەلمەي قالغاندىلا، مۇناسىۋەت جىددىيلىشىپ، ھەر ۋاقىت بۇزۇلۇش خەۋپى تۇغۇلىدۇ. بۇ دېگەنلىك بۇ خىل ئائىلە قېلىپىدىكى كىشىلەر ئادەتتىكى ۋاقىتلاردا كۈنلىرىنى خاتىرجەملىك ئىچىدە ئۆتكۈزىدۇ. دېگەنلىك ئەمەس. ئۇلارنىڭ كۈنلىرى ھەر ۋاقىت خاتىرجەمسىزلىك، مۇقىمسىزلىق، تىنچسىزلىق ئىچىدە ئۆتىدۇ. بۇ خىل تۇرمۇش قېلىپىنىڭ زىيىنىغا ئۇچرىغۇچى ئالدى بىلەن بالىلار، ئۇنىڭدىن كېيىن ئاياللار بولۇپ، ئەرلەرمۇ ئوخشاشلا نىكاھ تۇرمۇشىدىكى بەخت تۇيغۇسىدىن ئايرىلىپ قالىدۇ. شۇ سەۋەبتىن، بۇ خىل ئائىلە قېلىپىنى قانچە تېز بۇزۇپ تاشلىسا، بارلىق ئائىلە ئەزالىرىنىڭ جىسمانىي ۋە روھىي جەھەتتىكى ساغلاملىقى ئۈچۈن شۇنچە پايدىلىق. ئۇنداقتا، بۇ خىل ئائىلە قېلىپىنى قانداق بۇزۇپ تاشلاش كېرەك؟ بۇنىڭدىكى بىرىنچى قەدەم، ئۆزىنىڭ بۇزۇپ تاشلىماقچى بولغان قېلىپى ھەققىدە ئېنىق چۈشەنچىگە ئىگە بولۇش، يەنى، ئۆزىنىڭ ئۆزگەرمەكچى بولغىنىنىڭ نېمە



ئىكەنلىكىنى كۆڭلىدە ئايدىڭلاشتۇرۇۋېلىش. ئۇنىڭدىن كېيىن قېلىپنى بۇزۇشتىكى كونكرېت قەدەمنى ئالسا بولىدۇ. رەسمىي گەپكە كېلىشتىن بۇرۇن، سوغۇق ئائىلە مۇناسىۋىتى ھەققىدە ئازراق چۈشەنچە بېرىمەن. يۇقىرىقى مەزمۇندا تىلغا ئالغان ئايالنىڭ ھېكايىسىنى ئوقۇغان ھەرقانداق بىر ئادەم ھېسسىيات يىراقلىقى سەۋەبلىك ئايرىلىش گىردابىغا بېرىپ قالغان بىر جۈپ ئەر - خوتۇننىڭ دەل ئىككىلا جەمەتكە ئورتاق بولغان سوغۇق ئائىلە مۇناسىۋىتىنىڭ زىيانكەشلىكىگە ئۇچراۋاتقانلىقىنى بىلەلەيدۇ. ئۇنداق بولسا ئالدى بىلەن ئايالنىڭ ئائىلىسىدە داۋاملىشىۋاتقان قېلىپقا قاراپ باقايلى.



سەرتتىن قارىغۇچىلارغا بۇنداق ئامىللەردە نىكاھتى بۇزىدىغان بەك  
چوڭ مەسىلە يوقتەك كۆرۈنىدۇ.



## سوغۇق مۇناسىۋەت قېلىپىنى چۈشىنىش ۋە ئۆزگەرتىش

ئايالنىڭ دادىسى تەقۋادار كىشى، ئۆمرىدە بىرلا قېتىم نىكاھلانغان. ئائىلىدىكى ئاساسلىق سوغۇق مۇناسىۋەت يۈرگۈزگۈچى. ئانىسى بىلەن ئايالى ئوتتۇرىسىدىكى زىددىيەتتە ئايالغا تەسەللى بەرگۈچى، توغرا يول كۆرسەتكۈچى، ئانىسىنى مۇۋاپىق چەكلىگۈچى، ئانا بىلەن كېلىن ئوتتۇرىسىدىكى مۇناسىۋەتنى توغرا بىر تەرەپ قىلغۇچى بولالمىغان. يەنى، ھەيۋە قىلىپ قويغىنى بىلەن مەسىلىنى توغرا بىر تەرەپ قىلالمايدۇ.

ئايالنىڭ ئانىسى تەقۋادار ئايال، ئۆمرىدە بىرلا قېتىم نىكاھلانغان. قېيىنئانىسىنىڭ زوراۋانلىقىغا ئۇچرىغان. ئائىلىدە بالىلىرىنى ئىلىم، قائىدە - تەرتىپ جەھەتتە تەربىيەلەشكە ئالاھىدە كۆڭۈل بۆلگەن. نىكاھ ھاياتىدا كۆپ قېتىم ئانىسىنىڭ ئۆيىگە يامانلاپ كەتكەن. قېيىنئانىسى بىلەن بولغان زىددىيەت سەۋەبلىك يولدشىدىنمۇ ئازار يېگەن. ئەر - خوتۇن ئوتتۇرىسىدىكى جېدەل - ماجىرا كۆپ ھاللاردا شۇ سەۋەبتىن كېلىپ چىققان. غايە، ئىنتىلىشى كۈچلۈك ئايال.

ئەر - خوتۇن ئىككىلا تەرەپنىڭ نىكاھتىن سىرتقى مۇھەببەت تارىخى يوق.

ئۇلارنىڭ ئىككى قىز، بىر ئوغۇل ئۈچ پەرزەنتى بار. گەپنى مەن بىلەن مۇڭداشقىلى كەلگەن ئايالدىن باشلايلى:

نىكاھتىكى ھەمراھنى ئۆيدىكىلىرى تونۇشتۇرغان ، مېھرى چۈشكەن ، قەلبىدە ياخشى كۆرۈش ھېسسىياتى پەيدا بولغان ، تۇرمۇشتا كۆڭۈلسىزلىكلەرنىڭ كۆپىيىشىگە ئەگىشىپ يولدىشىغا بولغان نارازىلىقى ئاستا - ئاستا كۈچەيگەن ، ھامىلىدار ۋاقتلىرىدا يولدىشى ، قېيىنئاتا ، قېيىنئانىلىرىنىڭ ئالاھىدە كۆيۈنۈشىگە ئېرىشەلمەيلا قالماستىن ، ھەممىسىلەپ ئازار بېرىشىگە ئۇچرىغان . بالىسىنىڭ ئاچچىقلانغاندا ئۆزىنى شاپلاقلاپ ، چېچىنى يۇلۇپ يىغلايدىغان ئادىتى بار . بۇ ئايال بالا تەربىيەسىگە ئالاھىدە كۆڭۈل بۆلىدۇ . تۇرمۇشتا قېيىنئانىسىغا ياكى يولدىشىغا بولغان ئاغرىنىشلىرىنى ئامال بار ئىپادىلەشمەسلىككە تىرىشىدۇ ، پەقەت بولمىغاندا ئىپادىلەيدۇ . ئائىلە مۇناسىۋىتى سوغۇق ، مېھىر - مۇھەببەت كەمچىل . شۇنداقتمۇ ، ئائىلىدە ئىللىق ئائىلە كەيپىياتى پەيدا قىلىشقا تىرىشىدۇ ، ئەمما شۇنىڭغا ماس ھالدىكى ئىنكاسقا ئېرىشەلمەي ئازابلىنىدۇ .

كەنجى قىز ئوخشاشلا چوڭلارنىڭ تونۇشتۇرۇشى بىلەن نىكاھلانغان . نىكاھتىن كېيىن يولدىشىغا مېھىر - مۇھەببەتنى كۈچلۈك بولغان . بىراق ، تۇرمۇشىغا قېيىنئانىسىنىڭ ئارىلىشىۋېلىشى بىلەن ئەر - خوتۇنلۇق مۇھەببەتنى ئاستا - ئاستا سۇسلاپ ، يولدىشى ۋە قېيىنئانىسىنىڭ روھىي جەھەتتىكى زەربىسىگە بەرداشلىق بېرىشكە مەجبۇر بولغان . بويىدا قالغاندا ئۇلارنىڭ ئازار بېرىشى تېخىمۇ ئېغىرلاشقان . بىر ئائىلە كىشىلىرىنىڭ قاتتىق قول مۇئامىلە قىلىشى بىلەن دېمى سىقىلىدىغان بولۇپ قالغان . شۇ خىل روھىي كەيپىياتتا تۇغقان بالىسى مېيىپ تۇغۇلۇپ قالغان . بۇ سەۋەبلىك «ساغلام بالا تۇغالمىدى» دېگەن باھانە بىلەن ئانىسىنىڭ ئۆيىگە ھەيدەلگەن .

ئوغۇل ئاجرىشىپ قايتا نىكاھلانغان . ئائىلىدە ئەرنىڭ





يېتەكچىلىك رولى يوق. قېيىنئانا بىلەن كېلىن مۇناسىۋىتىنى تەڭشەپ بولالماي، ئائىلىدە دادىسىغا ئوخشاش ئاچچىقىدا ۋار - ۋۇر قىلغىنى بىلەن زىددىيەتنى ئۈنۈملۈك ھەل قىلالمىغاچقا، ئىككى ئارىدا قىسىلىپ، يۈرىكى سىقىلغان.

ئۇلارنىڭ تۇرمۇش قېلىپىغا قارايدىغان بولساق، قىزلار ئاساسەن زالىم قېيىنئانىنىڭ، سوغۇق، مەسئۇلىيەتسىز ئەرنىڭ قولىدا نىكاھ تۇرمۇشىدىكى بەخت ۋە خۇشاللىققا ئېرىشەلمىگەن.

ئوغۇلنىڭ تۇرمۇشىغا قارايدىغان بولساق، نىكاھ تۇرمۇشى مېھىر - مۇھەببەتكە تولغان بەختلىك تۇرمۇش ئەمەس. ئەرنىڭ دادىسى بىر نىكاھلانغان، بالا تەربىيەسىگە ئانچە كۆڭۈل بۆلۈپ كەتمەيدۇ. نىكاھتىن سىرتقى مۇھەببەت تارىخى يوق. ئەر - خوتۇنلۇق مېھىر - مۇھەببىتى سۇس. ئەمدى ئەرنىڭ ئۆسۈپ يېتىلگەن ئائىلىسىگە قارايدىغان بولساق:

ئەرنىڭ ئانىسى بىر نىكاھلانغان، بالا تەربىيەسىگە كۆڭۈل بۆلۈپ كەتمەيدۇ. نىكاھتىن سىرتقى مۇھەببەت تارىخى يوق. ئەر - خوتۇنلۇق مېھىر - مۇھەببىتى سۇس. ئۇ ئائىلىدە ئۈچ ئوغۇل پەرزەنت بولۇپ، ھەممىسى بىر نىكاھلانغان. ھەممىسىنىڭ نىكاھتىن سىرتقى مۇھەببەت تارىخى يوق ياكى ئاشكارا ئەمەس. ھەممىسىنىڭ تۇرمۇشىدا ئەر - خوتۇنلۇق مېھىر - مۇھەببەت كەمچىل. بالا تەربىيەسىگە ئانچە بەك كۆڭۈل بۆلۈپ كەتمەيدۇ.

سوغۇق مۇناسىۋەت قېلىپى داۋاملىشىۋاتقان ئائىلىلەردىكى ئورتاقلىق شۇكى، ئەر - خوتۇنلۇق مېھىر - مۇھەببىتى سۇس ياكى چوڭقۇر بولسىمۇ، بىر - بىرىگە ئىپادىلەشكە سەل قارايدۇ ۋە ياكى بىر - بىرىگە بولغان مېھىر - مۇھەببىتىنى قانداق

ئىپادىلەشنى بىلمەيدۇ.

ئۇنداقتا، شۇنداق ئائىلىلەردىكى ئەر - ئاياللارنىڭ  
 ھەقىقەتەن بىر - بىرىگە مېھىر - مۇھەببىتى بولمامدۇ؟  
 ئەمەلىيەتتە، ئۇلارنىڭ قەلبىدە بىر - بىرىگە راستتىنلا  
 مېھىر - مۇھەببەت بولماسلىقى ناتايىن. ئۇلار پەقەت بىر -  
 بىرىگە بولغان مېھىر - مۇھەببىتىنى قانداق ئىپادىلەشنى  
 بىلمىگەنلىكى سەۋەبىدىن بىر - بىرىگە سوغۇق مۇئامىلە  
 قىلىشقا ئادەتلىنىپ قالغان. يەنە بىر تەرەپتىن، بىر -  
 بىرىگە مېھىر - مۇھەببىتىنى ئىپادىلەشتىن قورقۇش سەۋەب  
 بولغان بولۇشىمۇ مۇمكىن. نېمىدىن قورقىدۇ؟  
 ئەتراپتىكىلەرنىڭ ئەيىبلەشىدىن قورقۇشى مۇمكىن.  
 مەسىلەن، مەن يۇقىرىقى مەزمۇندا تىلغا ئالغاندەك، يېڭى توي  
 قىلغان ئايالغا كېرەكلىك بۇيۇملارنى ئېلىپ بەرگەن ئەر  
 ئاپىسىنىڭ «خوتۇن كىشى قىلىدىغان ئىشنى قىلساڭ،  
 سەندىن كېچىمەن» دېگەن گېپىدىن كېيىن، ئايالغا  
 مېھىر - مۇھەببەت يەتكۈزۈشتىن قاچىدۇ، ئاستا - ئاستا  
 شۇنىڭغا ئادەتلىنىدۇ.



## سوغۇق مۇناسىۋەت قېلىپىنى بۇزۇپ تاشلاشتىكى پايدىلىنىشقا بولىدىغان قەدەم - باسقۇچلار

بىزنى ئەپسۇسلاندۇرىدىغىنى، بۇ خىل تۇرمۇش قېلىپىنىڭ نىكاھ تۇرمۇشىنى بۇزۇش كۈچى، نىكاھتىن سىرتقى مۇھەببەتنىڭ بۇزۇش كۈچىدىن قېلىشمايدۇ. شۇ سەۋەبتىن، بۇ خىل ئائىلە قېلىپىنى بۇزۇپ تاشلاش ئۈچۈن ئەر - خوتۇن ھەر ئىككىلە تەرەپ ئۆز نازارلىقىنى يوشۇرماي ئېيتىش، ئۆز كۆڭلىدە خالايدىغان مۇناسىۋەت شەكلىنى قارشى تەرەپكە بىلدۈرۈش، ئۆزلىرىنىڭ تۇرمۇش شەكلى بىلەن ئاتا - ئانىلىرىنىڭ تۇرمۇش شەكلىنى سېلىشتۇرۇپ، شۇ خىل تۇرمۇش شەكلىگە بولغان قارشىنى ئاشكارىلاش ۋە ئۆزلىرىنىڭ يېڭى تۇرمۇش قېلىپىنى لايىھەلەپ چىقىش كېرەك. بۇ جەريانلارنى تاماملىيالىغاندا، مېنىڭچە سوغۇق مۇناسىۋەت قېلىپىنى بۇزۇپ تاشلاشقا ياردىمى بولۇشى مۇمكىن.

**بىرىنچى باسقۇچ:** ئازار يېگۈچى تەرەپ سوغۇق مۇناسىۋەت يۈرگۈزگۈچىدىن رەسمىي يوسۇندا پاراڭلىشىشنى تەلەپ قىلىشى كېرەك. ئادەتتە سوغۇق مۇناسىۋەت يۈرگۈزگۈچى «پاراڭلىشىدىغان نېمە ئىش بار» دەپ قاراپ، ئۆزىنى ئېلىپ قاچىدىغان ئىش كۆپ كۆرۈلىدۇ. بۇنداق ۋاقىتتا، مەن سىز بىلەن زادى پاراڭلاشمىسام بولمايدۇ، دەپ كەسكىنلىك بىلەن پاراڭلىشىشنى تەلەپ قىلسا بولىدۇ. «نىكاھ تۇرمۇشىمىزنىڭ بۇزۇلۇشىنى خالىمايمەن، شۇڭا پاراڭلاشمىساق بولمايدۇ»، «بالىلارنىڭ بىزدىكى مەسىلە سەۋەبلىك زىيانغا ئۇچرىشىنى



خالىمايمەن، ئەلۋەتتە بۇنى سىزمۇ خالىمايسىزغۇ دەيمەن» دېگەندەك گەپلەرنى قىلىپ، قارشى تەرەپنى پاراڭلىشىشقا قايىل قىلىسىمۇ بولىدۇ. ئەگەر قارشى تەرەپنى ئەستايىدىل ئولتۇرۇپ پاراڭلىشىشقا كۆندۈرەلمىسە ياكى قارشى تەرەپ بۇنىڭ ھېچ زۆرۈرىنى يوق دەپ قاراپ، ھەرقانداق گەپنى رەت قىلسا، ئاجرىشىش سۆزىنى ئېغىزدىن چىقارمىغان ئاساستا، سەگىتىش تكتىكىسىنى قوللانسا بولىدۇ، يەنى «مېنىڭمۇ سەۋر - نوقتىمىنىڭ چېكى بار» دېيىش كېرەك. ئەلۋەتتە، بەزى ئەرلەر بۇنداق گەپنى ئاڭلىغاندا مەسئۇلىيەتسىزلىك بىلەن قانداق قىلىشنى خالىساڭ شۇنداق قىل دېيىشى مۇمكىن. نىكاھ تۇرمۇشىڭىزنى بۇزۇش نىيىتىڭىز بولمىسىلا، بۇنداق ۋاقىتتىمۇ بەل قويۇۋەتمەڭ. چۈنكى، كۆپ ھاللاردا مۇشۇ قىيىن ئۆتكەلدىن ئۆتۈپ كەتكەندىن كېيىن ئىشلار ياخشىلىنىشقا قاراپ مېڭىشى مۇمكىن. ئەلۋەتتە بۇنىڭ ئۈچۈن قارشى تەرەپمۇ كۈچ چىقىرىشى كېرەك.

پاراڭلىشىشقا كېلىشكەندىن كېيىن، بىر - بىرىنىڭ گېپىنى رەت قىلىدىغان، گەپنى سەۋر قىلىپ ئاڭلىماي چىقىپ كېتىدىغان ئىشنى قىلىشقا قەتئىي بولمايدۇ. قارشى تەرەپنىڭ ئاغزىدىن قانداقلا گەپ چىقسۇن، گەپنى سەۋر قىلىپ ئاڭلاپ، ئۆزىگە گەپ قىلىش نۆۋىتى كەلگەندە كۆڭلىدىكى ئاغرىنىشلىرىنى سۆزلەيدىغانلىقى ھەققىدە كېلىشىش كېرەك. ئۇنىڭدىن باشقا قارشى تەرەپ نارازىلىقىنى ئىپادىلەۋاتقان ۋاقىتتا، بۇ پەقەت ئاغرىنىشنى ئىپادىلەۋاتىدۇ، نارازىلىقىنى ئىچىدىن چىقىرىۋالغاندىن كېيىن ياخشى بولۇپ قالىدۇ، دېگەن روھىي ھالەتتە ئاڭلىغاندا، ئاچچىقلىنىپ سەكرەپ كېتىشتىن ساقلانغىلى بولىدۇ. چۈنكى، ئۇنداق ۋاقىتتا كۆڭۈلگە تېگىدىغان گەپ - سۆزلەرنىڭ ئېغىزدىن چىقىش ئېھتىماللىقى يۇقىرى بولىدۇ.



ئىككىنچى باسقۇچ: پاراڭلىشىش باسقۇچى. بۇ باسقۇچتا ئەر - ئايال ئۆزئارا كېلىشىۋالسا بولىدۇ. مەسىلەن، ۋاقتىنى بەك ئۇزارتىۋەتمىگەن ئاساستا كۆڭلى ئاغرىغان ياكى نارازى بولغان ئىش ھەققىدە سۆزلەشسە بولىدۇ. بولۇپمۇ ئايال كىشى مۇشۇ پۇرسەتتىن پايدىلىنىپ ئۆزىنىڭ قانداق ھېسسىياتتا بولۇۋاتقانلىقىنى ئېنىق ئىپادىلىسە بولىدۇ. مەسىلەن، «مەن... بەكلا بىزار، بۇنداق ئىش بولمىسىكەن دەپ ئويلايمەن... مېنى بەكلا خاپا قىلدى، ئۇنىڭدىن بىزار بولدۇم... ماڭا كۆڭۈل بۆلمەيدۇ، كۆيۈنمەيدۇ، دەپ ئويلاپ بەكلا كۆڭلۈم يېرىم بولىدۇ» دېگەندەك گەپلەرنى قىلسا بولىدۇ. ئەر-مۇ ئۆزىنىڭ سۆزلەش نۆۋىتىدە ئۆزىنىڭ كۆڭلىدىكى ئويلىغانلىرىنى ئىپادىلىسە بولىدۇ. بۇنداق ۋاقىتتا ئايال كىشى «ئارىمىزدا ئۇقۇشماسلىق پەيدا بولغانلىقى سەۋەبىدىن شۇنداق ئويدا بولۇپ قاپتۇ ياكى ئارىمىزدا چۈشىنىش، پىكىر ئالماشتۇرۇش كەمچىل بولۇپ قالغانلىقى سەۋەبلىك شۇنداق خيالدا بولۇۋېتىپتۇ ۋە ياكى باشقا بىرىگە گەپ قىلىۋاتىدۇ، دېگەن روھىي ھالەتتە گېپىنى ئاڭلىسا بولىدۇ. بۇنداق دېيىشىمدىكى سەۋەب، قارشى تەرەپنىڭ دېگەن سۆزلىرى سەۋەبلىك روھىي ئازابقا دۇچار بولۇشنىڭ ئالدىنى ئېلىش ئۈچۈندۇر.

ئۈچىنچى باسقۇچ: ئۆزىنىڭ قانداق مۇئامىلىنى خالايدىغانلىقىنى ئېنىق ئىپادىلىسە بولىدۇ. بۇ باسقۇچتا ئىككىلا تەرەپ بىر - بىرىنىڭ گېپىگە ئەستايىدىللىق بىلەن قۇلاق سالمىسا بولمايدۇ. چۈنكى، بىر - بىرىنىڭ قانداق مۇئامىلىدىن خۇشال بولىدىغانلىقىنى بىلىش ئەر - ئاياللار ئۈچۈن بەكلا مۇھىم. ئىككى تەرەپ ئۆزىنىڭ ھېسسىياتىنى ئامال بار تولۇق ئىپادىلىشى كېرەك. ئادەتتە، بىر - بىرى بىلەن مۇڭداشمايدىغان، بىر - بىرىنىڭ ھېسسىياتى بىلەن

كارى بولمايدىغان ئەر - خوتۇنلار كۆپ ھاللاردا سىمىرتتا باشقىلارغا ياخشى مۇئامىلە قىلىدۇ، باشقىلارنىڭ گەپ - سۆزىگە قۇلاق سالمايدۇ، مۇڭدېشىدۇ. ئەكسىچە، ئۆزى بىلەن زىچ مۇناسىۋەتلىك ھەمراھىغا ۋاقىت ئاجرىتىشنى خالاپ كەتمەيدۇ. بۇ باسقۇچ ئارقىلىق بىر - بىرىنىڭ كۆڭۈل سۆزلىرىنى ئاڭلاش پۇرسىتىنى ياراتقىلى بولىدۇ.

**تۆتىنچى باسقۇچ:** ئەر - خوتۇن ئىككىلا تەرەپ قارشى تەرەپتىن ئۆزىنىڭ قانداق بولغاندا قارشى تەرەپنى رازى قىلالايدىغانلىقىنى ئېيتىپ بېرىشنى تەلەپ قىلسا ۋە بىرلىكتە نۆۋەتتىكى سوغۇق ھالەتنى ئۆزگەرتىش ئۈچۈن قانداق قىلىشى ھەققىدە مەسلىھەتلەشسە بولىدۇ.

**بەشىنچى باسقۇچ:** بىز نېمە سەۋەبتىن بىر - بىرىمىزنىڭ مېھىر - مۇھەببىتىنى ھېس قىلالمايمىز؟ دېگەن سوئالنى ئوتتۇرىغا تاشلاپ، سەۋەبىنى ئاڭتۇرۇپ باقسا بولىدۇ. سەۋەبىنى ئاڭتۇرۇشتىكى مەقسەت، بىر - بىرىگە مەسئۇلىيەتنى دۆڭگەش ئۈچۈن ئەمەس، بەلكى مەسلىنى ھەل قىلىش، مۇناسىۋەت شۇنىڭدىن كېيىن ئاستا - ئاستا ياخشىلىنىشى مۇمكىن. بۇ ۋاقىتتا ئەر - خوتۇنلارنىڭ بىر - بىرىگە باغرىنى بېرىشى بەك مۇھىم.

بەزىلەر قانداقلا تىرىشچانلىق كۆرسەتسەكمۇ. تۇرمۇشىمىزدا قىزغىن ھېسسىيات پەيدا بولمايدۇ. قارىغاندا بىر - بىرىمىزنى راستتىنلا ياخشى كۆرمەيدىغان بولۇپ قالغان ئوخشىمىز. بۇنداق ئەھۋالدا نىكاھنى يەنە ساقلاپ قېلىشنىڭ زۆرۈرىمىتى بارمۇ ياكى ۋاز كېچىش كېرەكمۇ؟ دەپ سورايدۇ.

مەيلى قانداقلا تۇرمۇش قېلىپىدىكى نىكاھ مۇناسىۋىتى بولسۇن، بىر ئۆمۈر ئۆزگەرمەيدىغان قىزغىن مۇھەببەتلىك تۇرمۇش بولمايدۇ. مۇھەببەت قېلىپقا سالغىلى بولىدىغان نەرسە بولماستىن، بەلكى بىر خىل تۇيغۇ بولغانلىقى ئۈچۈن،



مەڭگۈ ھەمراھ بولىدۇ، دەپ ھېچكىم كېسىپ ئېيتالمايدۇ. بىراق، نىكاھ تۇرمۇشىدا مۇھەببەتنى قوغلىشىمىز، مۇھەببەتنى ساقلاپ قېلىش، نىكاھ ھاياتىنى مۇھەببەتلىك ئۆتكۈزۈش ئۈچۈن تىرىشىمىز. شۇنداق قىلساق راستتىنلا ھاياتىمىزنى مۇھەببەت ئىچىدە ئۆتكۈزەلەيمىز. چۈنكى، نىكاھ تۇرمۇشىنى ساقلايدىغان مۇھىم ئامىل قىزغىن مۇھەببەتلا بولماستىن، بىر - بىرىگە مەسئۇل بولۇش، ئۆزىنىڭ نىكاھتىكى رولىنى تونۇش، بىر - بىرىنىڭ ھاياتىغا مەسئۇل بولۇشىمۇ ئۆز ئىچىگە ئالىدۇ. ھاياتىغا مەسئۇل بولۇش دېگەن گەپ سەل ئېغىر تۇيۇلىدۇ. ئەمەلىيەتتە ھەقىقەتەن شۇنداق. بىر ئايال نىكاھلانغاندىن كېيىن، نىكاھتىكى ھاياتى ئۇنىڭ بەختلىك ياكى بەختسىز ھاياتىغا ئايلىنىدۇ. بىر ئايال كۆپ ھاللاردا ئەرگە تېگىش بىلەن بەختلىك ياكى بەختسىز ئادەمگە ئايلىنىپ قالىدۇ. ئۆزىنىڭ نىكاھتىكى رولىنى تونۇش دېگەندە بىز ئادەتتە ئەرنى ئائىلىنىڭ تۈۋرۈكى؛ ئايالنى باغ، ئەرنى تاغ دەيمىز. بۇنىڭدىن ئەرنىڭ قوغداش، قانات ئاستىغا ئېلىش، ئايالنىڭ بولسا، قانات ئاستىغا ئېلىنىش، ئاسرىلىشتىن ئىبارەت رولىنىڭ بولىدىغانلىقىنى بىلىۋالالايمىز. ئۇنداقتا، بۈگۈنكىدەك تىنچ دەۋردە ئەر ئايالنى قانداق قوغدايدۇ؟ ئەلۋەتتە، ئاسراپ، كۆڭلىنى ئاغرىتماي، يامان سۆزدىن ساقلاپ قوغدايدۇ. ئايال قانداق ئاسرىلىدۇ؟ يولدىشىغا سىلىق - سىپايە مۇئامىلە قىلىش، مېھىر - مۇھەببەتنى ھېس قىلدۇرۇش، يۆلىنىدىغان، تايىنىدىغانلىقىنى ھەر ۋاقىت ئىپادىلەپ تۇرۇش ئارقىلىق ئېرىشىدۇ. مۇشۇ خىل قېلىپ بۇزۇلمىغان ئائىلىلەردە بەخت ئۈزۈلۈپ قالمايدۇ.



سوغۇق مۇناسىۋەت قىلىپى داۋاملىشىۋاتقان ئائىلىلەردىكى بىر  
 ئورتاقلىق شۇكى، ئەر - خوتۇننىڭ بىر - بىرىگە بولغان مېھىر -  
 مۇھەببىتى چوڭقۇر بولسىمۇ، بىر - بىرىگە ئىپادىلەشكە سەل قارايدۇ ۋە  
 ياكى بىر - بىرىگە بولغان مېھىر - مۇھەببىتىنى قانداق ئىپادىلەشنى  
 بىلمەيدۇ.





## نىكاھتىن سىرتقى مۇھەببەت قېلىپىنى چۈشىنىش ۋە ئۆزگەرتىش

تۆۋەندە نىكاھتىن سىرتقى مۇھەببەت قېلىپىنى  
ئۆزگەرتىش ھەققىدە توختىلىمەن.

بۇ جەريانمۇ ئوخشاشلا تولىمۇ مۇشەققەتلىك بولۇشى  
مۇمكىن. «مۇشەققەتلىك» دېگەن سۆزنى ئىشلىتىشىمدىكى  
سەۋەب، ئىشەنچنىڭ قايتا تۇرغۇزۇلۇشى ئۈچۈن ۋاقىت،  
شۇنداقلا سەمىمىيلىك بولمىسا بولمايدۇ. قېنى ئۇنداق بولسا  
ئۈچە ئاسان بولمىغان، بىراق نىكاھ تۇرمۇشىدىكى  
ئىشەنچنىڭ، مېھىر - مۇھەببەتنىڭ قايتا تۇرغۇزۇلۇشى،  
بالىلارنىڭ بەختى ھەققىدە قايتا ئويلىنىشنى خالايدىغانلار  
ئۈچۈن ئۈچە تەسىمۇ كەلمەيدىغان قەدەمنى ئېلىشقا  
تەييارلىنىڭ.


ئالدى بىلەن ئۆزىڭىزنىڭ نىكاھ مۇناسىۋىتىگە تەسىر  
يەتكۈزگەن ئادەتلىرىڭىزنى ئەسلەڭ. بىرمۇبىر كۆز ئالدىڭىزغا  
كەلتۈرگەندىن كېيىن، شۇ ئادەتلىرىڭىز سەۋەبلىك نىكاھ  
تۇرمۇشىڭىزغا تەسىر يەتكەنلىكىنى ئېتىراپ قىلىڭ. ئۇنىڭدىن  
كېيىن جەمەتىڭىزدىكى باشقا كىشىلەردە شۇنداق ئادەت بارمۇ -  
يوق؟ دېگەننى تەھلىل قىلىڭ. شۇ ئادەتلەرنىڭ ئۆزىڭىزگە ۋە  
باشقا قېرىنداشلىرىڭىزغا كۆرسەتكەن تەسىرىنى ئەسلەڭ.  
ئۆزىڭىزنىڭ شۇ قىلمىشى بىلەن سېلىشتۇرۇڭ. ئارىدىكى  
ئوخشاشلىق ۋە پەرقنى تېپىپ چىقىڭ، پەرزەنتلىرىڭىزگە  
كۆرسىتىدىغان تەسىرىنى تەسەۋۋۇر قىلىڭ. . . بۇ باسقۇچنى

بىر جەمەتتىكى كىشىلەر بىر يەرگە كېلىپ شۇ جەمەتتىكى داۋاملىشىۋاتقان تۇرمۇش قىلىپنى تېپىپ تەھلىل قىلغاندا، ئۈنۈمى تېخىمۇ ياخشى بولۇشى مۇمكىن. بىراق، بۇنىڭدا قىلالايدىغانلار ئاساسەن يوق. شۇ سەۋەبتىن، ئەر - خوتۇن ياكى يېقىن قېرىنداشلار بىر يەرگە كېلىپ شۇ مەسىلە ھەققىدە سۆزلەشسەمۇ بولىدۇ.

بۇنىڭدا ئالدىنقى شەرت چوقۇم مەقسەتنى كالىدا ئايدىڭلاشتۇرۇۋېلىش كېرەك. بىر - بىرىنىڭ كۆرسىتىۋاتقان تىرىشچانلىقىنى كېيىنكى كۈنلەردە زەربە بېرىدىغان تۇتقا قىلىشقا ئۇرۇنغاندا، مۇناسىۋەتنى راستتىنلا بۇرۇپ قويۇش مۇمكىن. چۈنكى، گۇناھكارلىق تۇيغۇسى قانچە كۈچلۈك بولسا، ئائىلىدىكى نورمال كەيپىياتنى ئەسلىگە كەلتۈرۈش شۇنچە تەسكە توختايدۇ. ئەكسىچە، ئۆزىنى قارشى تەرەپنىڭ ئالدىدا قانچە ئەركىن ھېس قىلسا، ئائىلە كەيپىياتىنى ئەسلىگە كەلتۈرۈش شۇنچە ئاسانلىشىدۇ.

ئەمدىكى قەدەمدە نىكاھ تۇرمۇشىدىكى ناچار سۈپەتلىك قىلىپنى بۇزۇپ تاشلاش ئۈچۈن ئازار بەرگۈچى تەرەپ بىلەن ئازار يېگۈچى تەرەپ قىلىدىغان ئىشلار ھەققىدە كۈنكەرت تۈختىلىمەن.

ئادەتتە، نىكاھ تۇرمۇشىنى قۇتقۇزۇۋېلىشنى خالايدىغانلار «قانداق قىلسام بولىدۇ؟» ياكى «قانداق قىلىمەن؟» دېگەن سوئالنى كۆپ سورايدۇ. ئۇنداقتا، تۆۋەندىكى قۇرلارغا داۋاملىق دىققىتىڭىزنى ئاغدۇرۇڭ.



ئىككە تۇرمۇشىدىكى ئىشەنچنىڭ، مېھىر - مۇھەببەتنىڭ قايتا  
تىكلەنىشى ئۈچۈن ئىككى تەرەپ ئورتاق تىرىشچانلىق كۆرسىتىشكە توغرا  
كېلىدۇ.

## ئازار بەرگۈچى:

دېققەت قىلىدىغان بىرىنچى مۇھىم ئىش ئۆزىڭنىڭ ئېرىشمەكچى بولغىنىنى ئايدىڭلاشتۇرۇڭ. مەسىلەن، سىرتتىكى ئايغى چىقماستىن ئويۇندىن ياكى مۇھەببەتتىن نېمىگە ئېرىشمەكچى؟ كۆڭلىڭىزدە ئوۋنى ئايدىڭلاشتۇرۇۋالغاندىن كېيىن، ئوۋنى نىكاھتىكى ھەمراھىڭىزدىن تەلەپ قىلىشىڭىز بولامدۇ - يوق؟ قىلىدىغان ئىشلىرىڭىزنى نىكاھ تۇرمۇشىڭىزغا تەسىر يەتمىگۈدەك دەرىجىدە ئورۇنلاشتۇرسىڭىز بولامدۇ - يوق؟ دېگەننى ئويلاڭ.

ئىككىنچى مۇھىم ئىش: ئىلگىرىكى مۇھەببەتلىك كۈنلىرىڭىزنى كۆپرەك ئەسلەڭ، ئېرىشكەنلىرىڭىزنى كۆپتۈرۈپ قايتا - قايتا ئەسلەڭ، كۆڭلىڭىزدە مىننەتدارلىقىڭىزنى بىلدۈرۈڭ.

ئۈچىنچى مۇھىم ئىش: سىرتتىكى ئويۇندىن ئېرىشىدىغىنىڭىزنى تەھلىل قىلىڭ، نىكاھ سىرتتىكى مۇھەببىتىڭىزنىڭ قېرىپ ھالىدىن كەتكەن كۆرۈمىسىز ھالىتىنى ئەسلەڭ ياكى قارشى تەرەپنىڭ يامان ئادەتلىرىنى ئەسلەڭ، كۆپتۈرۈڭ.

تۆتىنچى مۇھىم ئىش: سىرتتىكى ئويۇننىڭ ئاقىۋىتىنى، ئائىلىدىكى خاتىرجەمسىزلىكتىن پەيدا بولىدىغان ئاقىۋەتنى كۆپتۈرۈپ تەسەۋۋۇر قىلىڭ.

بەشىنچى مۇھىم ئىش: ئۆزىڭنىڭ نېمىگە ئېھتىياجلىق ئىكەنلىكىڭىزنى يەنە قايتىدىن تەسەۋۋۇر قىلىڭ.

ئالتىنچى مۇھىم ئىش: ئۆزىڭنىڭ بالىلىق ۋاقتلىرىنى ئەسلەڭ. بالىلىرىڭىزنىڭ قانداق ھېسسىياتتا بولۇۋاتقانلىقىنى ھېس قىلىڭ. ئۇلارنىڭ كەلگۈسى تۇرمۇشىنى تەسەۋۋۇر قىلىڭ.

ئايالىمۇ سىرتتا شۇنداق قىلسا قانداق قىلاتتىم؟



دېگەننى ئويلاڭ، ئايالىڭنىڭ ھېسسىياتىنى تەسەۋۋۇر قىلىڭ..

### ئازار يېگۈچى:

دېققەت قىلىدىغان مۇھىم ئىش: پوزىتسىيەڭىز كەسكىن بولسۇن، ئەمما «ئاجرىشمەن» دېگەن سۆزنى ئالدىراپ قىلماڭ.

بۇنداق ۋاقىتتا قارشى تەرەپنى چايناپ پۈركۈۋەتكۈڭىز كېلىدۇ، بۇ نورمال ئىش. بىراق، ئۆزىڭىزنى يەنىلا بېسىۋېلىڭ. ئامال بار قارشى تەرەپنى ھاقارەتلەيدىغان گەپلەرنىڭ ئورنىغا ئۆزىڭىزنىڭ قانداق ھېسسىياتتا بولۇۋاتقانلىقىڭىزنى، قانچىلىك دەرىجىدە ئازابلىنىۋاتقانلىقىڭىزنى كۆپرەك سۆزلەڭ. گەپ قىلغان ۋاقىتتا كەسكىن بولۇڭ، ئىمكانىيەت قالدۇرماڭ. يەنى «سىرتتىكى ئويۇندىن ئۆزىڭىزنى تارتىۋېلىشىڭىز نىكاھ تۇرمۇشىمىز ۋەيران بولىدۇ، شۇنىڭغا چىدىشىڭىز داۋاملاشتۇرۇڭ. بولمىسا كۆڭلىڭىزنى ئائىلىگە قايتۇرۇپ كېلىڭ» دېگەندەك قەتئىيلىك چىقىپ تۇرىدىغان گەپلەرنى قىلماڭ. چوقۇم «شەندىن ئاجرىشمەن» دېگەندەك گەپلەرنى ئالدىراپ قىلماڭ. ئەلۋەتتە، ئاجرىشىپ كېتىشنى ئويلىغان بولسىڭىز ھەمدە ئاجرىشىپ كەتكەندىن كېيىنكى بېسىمنى، تۇرمۇشىڭىزدا بولىدىغان ئۆزگىرىشلەرنى «قوبۇل قىلالايمەن» دېسىڭىز، بۇ چاغدا ئىختىيارىڭىز. چۈنكى، قارشى تەرەپ سۆھبەتتىن «مەن قانچىلىك تىرىشقىنىم بىلەن بەرىبەر ئورنىنى تولدۇرۇۋالغىلى بولمايدىغۇ» دېگەن ئويغا كېلىپ قالسا، مەسىلىنى ھەل قىلىش ئەمەس، بۇزۇشقا تەييارلىق قىلىشى مۇمكىن.

بۇنداق ۋاقىتتا ئۆزىڭىزنىڭ بۇ ئىشقا تۇتقان پوزىتسىيەسىنى

كەسكىنلىك بىلەن ئىپادىلەش، ئۆز ئارزۇسىنى بىلدۈرۈش ئىنتايىن مۇھىم.

نىكاھتا زىددىيەت كۆرۈلگەندە، ھەتتا قارشى تەرەپنىڭ نىكاھتىن سىرتقى مۇھەببىتى ئاشكارىلانغاندا بىلىپ تۇرۇپ ئىپادە بىلدۈرمىگەندە ياكى ئۆز ئارزۇسىنى ئىپادىلىمىگەندە، قارشى تەرەپكە كەڭچىلىككە ئېرىشكەندەك تۇيغۇ بېرىپ قويىدىغان گەپ. بۇ قارشى تەرەپنى خاتا يولغا تېخىمۇ چوڭقۇر ئىتتىرىگەنلىك بولىدۇ. «ئاياللىققا قايتىش» ناملىق كىتابىمدا بۇ مەسىلە ھەققىدە توختالغاندا ئۆزىنىڭ قانداق ھېسسىياتتا بولغانلىقىنى ئېنىق ئوتتۇرىغا قويۇشنى تەشەببۇس قىلغان. بۇنىڭدىكى سەۋەب، نۇرغۇن ئەر - خوتۇنلار مۇشۇنداق ئىشقا يولۇققاندا قانداق مۇئامىلە قىلىشنى بىلەلمەي تېخىرقاپ قالىدۇ.

يېقىندا بىر دوستۇم ھازىر ئەرلەر ئاياللارنىڭ تومۇرىنى تۇتۇۋاپتۇ، «قانداقلا قىلسام چىشىنى چىشلەپ، مەن بىلەن ئاجراشمايدىغۇ» دەپ قىلىدىغىنىنى قىلىۋېرىدىغان بوپتۇ. ئاياللارمۇ ئۇنداق قازانغا بۇنداق چۆمۈچ، دەپ ئەرگە بىلىندۈرمەي ئۆزى بىلگەننى قىلىدىغان بولۇپ قاپتۇ، دەيدى. بۇنداق ھالەتتە ئۆي تۇتۇۋاتقانلار ھەقىقەتەن ئاز ئەمەس. بۇنداق ئائىلىلەردە بەخت تۇيغۇسى ئاجىز بولۇپلا قالماي ھەم نىكاھ مۇناسىۋىتىمۇ مۇستەھكەم بولمايدۇ.

ئۆز كۆڭلىدىكىنى كەسكىنلىك بىلەن ئوتتۇرىغا قويغاندا، مەسىلەن: «بولدى بەس، ئۇنداق ئىشلىرىڭنى توختات، بولمىسا نىكاھىمىز ۋەيران بولىدۇ. بالىلار ئاتىسىز يېتىم بولىدۇ. مەن تۇل قالىمەن، ھەممە نەرسە ۋەيران بولىدۇ. مېنىڭ تاقىتىم توشتى، ئەڭ ئاخىرقى چەككە كەلدۇق. چوقۇم ئۆزۈڭنى تارتىشنىڭ كېرەك» دېگەندە، ئازار بەرگۈچى تەرەپنىڭ كالىسىدا «ئائىلەم ۋەيران بولۇشى مۇمكىن» دېگەن



ئەندىشىنى پەيدا قىلغىلى بولىدۇ. ئەلۋەتتە، يەڭگىللىك بىلەن «ئاجرىشىپ كېتەيلى» دەيدىغانلارمۇ بولۇشى مۇمكىن. ئاجرىشىپ كەتكەندىن كېيىنكى كۈنلىرىڭىزنى تەسەۋۋۇر قىلىپ قوبۇل قىلالىسىڭىز، ئاجراشمىسىڭىز يولدىشىڭىزنى شۇ يولدىن قايتۇرۇشقا ياكى شۇنىڭدىن قول ئۈزگۈچە بەرداشلىق بېرىشكە كۆرىڭىز يەتمەسە، ئايرىلىپ كېتىشى تاللىشىڭىز بولىدۇ. بىراق، نىكاھ مۇناسىۋىتىدە مەسىلە كۆرۈلگەن ھەرقانداق بىر ئائىلىدىكى ئەر - خوتۇن بىر يەرگە كېلىپ نېمە سەۋەبتىن شۇ يولغا كىرىپ قالغانلىقىنى، تاللىغان يولىنىڭ ئەۋلادلىرىغا كۆرسىتىدىغان تەسىرىنى تەھلىل قىلىپ، بىر - بىرىگە قايتىدىن يۈزلىنەلمىگەندىلا، نىكاھ مۇناسىۋىتىنى ساقلاپ قالغىلى. شۇنداقلا ئىلگىرىكى بەخت تۇيغۇسىنىمۇ قايتىدىن تېپىۋالغىلى بولىدۇ. چۈنكى، كۆپ ھاللاردا نىكاھتىكى مەسىلە ئەر - خوتۇننىڭ بىر - بىرىنى ياخشى كۆرمەيدىغان بولۇپ قالغانلىقى سەۋەبىدىن ئەمەس، شۇ خىل ياخشى كۆرۈش، ياقىتۇرۇش سېزىمىنى ئۇنتۇپ قالغانلىقى سەۋەبىدىن بولىدۇ. ئائىلە شەجەرىسى ئارقىلىق بۇنداق قېلىپنىڭ يەنە داۋاملىق تەكرارلىنىدىغانلىقىنى ئەسكە سالغاندا ئەقلىنى تېپىشى مۇمكىن. ئەلۋەتتە، ئۇسۇلغا دىققەت قىلمىسا بولمايدۇ.

گەپ بۇ يەرگە كەلگەندە، «ئاياللىققا قايتىش» ناملىق كىتابىڭىزدا ئاياللارنىڭ يۇمشاق بولۇشىنى تەشەببۇس قىلغان ئىدىڭىزغۇ؟ دېيىشىڭىز مۇمكىن. مېنىڭ «يۇمشاق بولۇش» دېگىنىم، ئۆزىنى يوقىتىپ قويۇش بەدىلىدىكى يۇمشاق بولۇش ئەمەس، بەلكى يۇمشاقلىق ئىچىگە قاتتىقلىقنى يوشۇرالايدىغان يۇمشاقلىق. بۇنداق بولغاندا ئاياللار قانداق ۋاقىتتا قاتتىق بولۇشى، قانداق ۋاقىتتا يۇمشاق بولۇشى بىلەلەيدۇ. بۇنىڭدىكى گىرادۇسنى قانداق كونترول قىلىش

كېرەك؟ بۇ نۇقتىدا كۆپ قىسىم ئاياللار قۇيۇقۇپ قالىدۇ. مەندىن «مەن ھەممىلا ئىشتا يولدىشىمنىڭ دېگىنىنى بويىچە قىلىۋاتىمەن. نېمىشقا، يولدىشىم مەن سىلنىڭ قىلغانىسىرى ھەددىدىن ئاشىدۇ» دېگەن سوئالنى سورىغانلار بەك كۆپ. بۇ يەردە سىز ئۆزىڭىزنىڭ قانداق ھېسسىياتتا بولۇۋاتقانلىقىڭىزنى قارشى تەرەپكە يەتكۈزۈمەي، ئىچىڭىزگە يۈتسىڭىز، ئەلۋەتتە قارشى تەرەپ سىزگە بارغانسېرى ئېتىبار قىلمايدىغان بولۇپ قالىدۇ.

بۇ يەردىكى ئەڭ مۇھىم مەسىلە، زۆرۈر بولغاندا «بۇنداق قىلساڭ مەن بىئارام بولىدىكەنمەن، قاتتىق ئازابلىنىدىكەنمەن» دېيىشنى ۋە قارشى تەرەپتىن ئۆزگەرتىشنى مۇۋاپىق شەكىلدە تەلەپ قىلىشنى بىلىش.

گەپ بۇ يەرگە كەلگەندە بىر ھېكايە ئېسىمگە كېلىپ قالدى: بىر ئەر ئۆزى بىلەن نۇرغۇن يىلنى بىرگە ئۆتكۈزگەن ئايالنى قويۇپ بېرىپ، ياش كاتىپ قىزنى ئالماقچى بوپتۇ. بۇ چاغدا قاتتىق ئازابلانغان ئايال يولدىشىغا مۇنداق دەپتۇ: مەن ئاجرىشىش تەلپىڭىزگە قوشۇلمەن، بىراق مېنىڭمۇ بىر تەلپىم بار. بىز 40 كۈندىن كېيىن ئاجرىشايلى. ئەتىدىن باشلاپ ھەر كۈنى ئەتىگەندە ئىشقا ماڭغۇچە مېنى ياتاق ئۆيدىن ھاپاش قىلىپ ئېلىپ چىقىسىز، چۈنكى بۇ ئۆيگە سىز مېنى ھاپاش قىلىپ ئېلىپ كىرگەنكىنسىز، ھاپاش قىلىپ ئېلىپ چىقىشىڭىز كېرەك، دەپتۇ. بۇ گەپنى ئاڭلاپ ئەر ماقۇل بوپتۇ.

بىرىنچى كۈنى ئايالنى ھاپاش قىلغاندا سەل ئوڭايىسىزلىنىپتۇ. ئايالمۇ شۇنداق ھېس قىپتۇ. ئارىدىن بىر قانچە كۈن ئۆتكەندىن كېيىن ياتاق ئۆيدىن چوڭ دەرۋازىغىچە ئايالنى ھاپاش قىلىش ئادەتتىكى ئىشقا ئايلىنىپ قاپتۇ. ئايالمۇ تارتىنمايدىغان بوپتۇ. ئايال ئەرنىڭ قۇلاق تۈۋىگە





ئاجرىشىپ كەتكەندىن كېيىن دىققەت قىلىدىغان ئىشلارنى پىچىرلاپ دەيدىغان، ئەرمۇ باش لىگىشتىدىغان بوپتۇ. بۇنى كۆرگەن بالىلار دەسلەپ زاڭلىق قىلىشقان بولسا، كېيىنچە دادىسىنىڭ ھاپاش قىلىشىنى ساقلاپ، ئەتراپىدا چۇرقىرىشىدىغان بولۇشۇپتۇ. 40 كۈن ھەش - پەش دېگۈچە ئۆتۈپ كېتىپتۇ. ئاخىرقى كۈنى ئەر ئايالىنى ھاپاش قىلىپ سىرتقا ئېلىپ چىقماي ئەكسىچە مېھرى بىلەن قاراپ تۇرۇپ: مەن سىزنى بىر ئۆمۈر ھاپاش قىلىشقا رازى دەپتۇ. دېمەك 40 كۈن جەرياندا قۇلاق تۈۋىدىكى كۆيۈنۈش بىلەن ئېيتىلغان سۆزلەر، بىر - بىرىگە تېگىپ تۇرغان تىنىقلار ئۇلارنىڭ قەلبىدىكى توسۇلۇپ قالغان مۇھەببەت بۇلىقىنى ئاچقاندى.

ئەر - خوتۇنلار ئوتتۇرىسىدىكى مېھرى - مۇھەببەت تۈرلۈك سەۋەبلەر بىلەن ئۇنتۇلۇپ قېلىشى مۇمكىن. لېكىن، ئاسان ئۆزۈلۈپ كەتمەيدۇ. بۇنى ئەر - ئايال ئۆزئارا ھەل قىلالايدۇ ھەمدە تىرىشچانلىق كۆرسەتسىلا مۇھەببەتلىك تۇرمۇشنى قايتا تېپىۋالالايدۇ. بۇنداق قىلمايدىكەن، مۇھەببەت ئاستا - ئاستا قىرغىلىپ، ئاخىر ھېچنېمە تەسىر قىلمىغۇدەك تۇيغۇ پەيدا بولىدۇ - دە، يا شۇنىڭغا تەن بېرىدۇ، يا بولمىسا بىر - بىرىدىن ۋاز كېچىدۇ. ئەمەلىيەتتە بۇ بىر خىل خاتا تۇيغۇ.

يۇقىرىقىدەك خاتا تۇيغۇدىن قۇتۇلۇش ئۈچۈن ئۆزئارا بىر - بىرىگە ياردەم بەرسىمۇ ياكى پىسخىكا دوختۇرىنىڭ ياردىمىنى قوبۇل قىلسىمۇ بولىدۇ. ئەلۋەتتە، بۇنىڭ ئۈچۈن چوقۇم ئۆزلىرىنىڭ مەسىلىسىنى چىن كۆڭلىدىن ھەل قىلىش ئارزۇسى بولۇشى كېرەك، بولمىسا پىسخىكا دوختۇرىنىڭ ۋە قارشى تەرەپنىڭ كۆرسەتكەن تىرىشچانلىقى بىكار بولىدۇ.

ئىككىنچى مۇھىم ئىش: قارشى تەرەپنىڭمۇ ئىشلىرى ئاشكارىلىنىپ بىئارام بولۇۋاتقانلىقىنى چۈشىنىش، بىراق بۇنىڭدا «مېنىڭمۇ سەۋەنلىكىم بار» دېگەن گەپنى ئالدىراپ

قىلماسلىق كېرەك. بۇ گەپنى ئاچچىقى بېسىپ، قارشى تەرەپنى كەچۈرۈشكە تەييارلىق قىلغاندا دېسە بولىدۇ. سەۋەبى شۇكى، بۇنداق قىلغاندا بىر تەرەپتىن، ئازار يېگۈچى تەرەپنىڭ ئازابى تېخىمۇ ئېشىپ كېتىدۇ، يەنە بىر تەرەپتىن، ئازار بەرگۈچى تەرەپكە باھانە - سەۋەب تېپىپ بەرگەنلىك بولىدۇ. ھەم مەسىلىنى ھەل قىلىشقىمۇ پايدىسىز. ئۇنىڭدىن باشقا «مەن ئاجرىشمەن» دېگەن گەپنى قىلغاننىڭ ئورنىغا قارشى تەرەپتىن قىلمىشنى توختىتىشنى كەسكىن تەلەپ قىلىش، ئۇنداق قىلمىغاندا كەلتۈرۈپ چىقىرىدىغان ئاقسۆزنى ئېنىق ئوتتۇرىغا قويۇش كېرەك. بۇنداق قىلغاندا سەگىتىش ئۈنۈمىگە يەتكىلى بولۇشى مۇمكىن.

### ئېتىراپ قىلىش

بۇ، بىر - بىرىنىڭ نىكاھ تۇرمۇش ئادىتىدىكى يۈزەكى سەۋەب بىلەن چوڭقۇر قاتلاملىق سەۋەبى تەھلىل قىلىش، ئېتىراپ قىلىش دېگەنلىك. مەن بىلەن كۆپ قېتىم پاراڭلاشقان بىر ئايال مۇنداق دېگەندى:

- مەن ئىلگىرى يولدىشىم بىلەن ھېچقانداق بىر ئىشنى ئۆتكۈزۈۋەتمەي، تۇرمۇشۇمنى ئۇرۇش - تالاش ئىچىدە ئۆتكۈزۈپتىمەن. كېيىنچە خاتالىقىمنى تونۇپ يولدىشىمغا يول قويۇپ، ھەممىلا ئىشنى ئۇنىڭ دېگىنى بويىچە قىلىدىم. شۇنىڭ بىلەن ئىلگىرى ئۇرۇش - تالاش قىلغاندا چىقىمىغان ئىشلىرى مەن يول قويغاندا ئاشكارا ھالەتكە ئۆتتى. شۇنىڭ بىلەن ئۆزۈم ھەققىدە ئويلاندىم. ئويلاپ باقسام، مەن ئەر - خوتۇنلۇق مۇناسىۋەتنى قانداق داۋاملاشتۇرۇشنى بىلمىگەن ئىكەنمەن. ئېسىمنى بىلىسەم دادام كېسەلچان بولۇپ، ئانام بىر تەرەپتىن سىرتىنىڭ، يەنە بىر تەرەپتىن ئائىلىدىكى ھەممە



ئىشنى قىلىدىكەن. مەن نورمال ئەر - خوتۇنلۇق مۇناسىۋەت، ئەرگە مۇئامىلە قىلىشتىن پۈتۈنلەي خەۋەرسىز ھالدا ئەرگە تېگىپتىمەن. شۇنىڭ بىلەن نىكاھ تۇرمۇشىدا شۇنچە يىللاردىن بۇيان يولدىشىمغا قانداق مۇئامىلە قىلىشنى بىلمەي كەپتىمەن. «قانداق ياشىغۇم بار» دېگەننى ئويلاپ باقسام بولىدىغان ئوخشايدۇ. ئەمدى تۇرمۇشتا ئۆز ئارزۇيۇمنى يوقىتىپ قويمىغان ئاساستا يولدىشىمنىڭ ئارزۇسىنى ئېتىبارغا ئېلىپ، ماسلاشتۇرۇپ ياشىسام بولغۇدەك.

ئارىدىكى نىكاھ مۇناسىۋىتىدە مەسىلە كۆرۈلگەندە ئەر - خوتۇن بىللە ئولتۇرۇپ ئۆزلىرىدىكى مەسىلىنى تەھلىل قىلىدىغانلار، ھەل قىلىش ئۇسۇلى ھەققىدە ئىزدىنىدىغانلار بەكلا ئاز. شۇ سەۋەبتىن، ئۆزلىرىدىكى مەسىلىنى ۋاقتىلىق ھەل قىلغاندەك قىلغان بىلەن، كۆپ قىسىملار پۈتۈنلەي ھەل قىلالمايدۇ. چۈنكى، نىكاھ مۇناسىۋىتىنىڭ نورماللىقى ئۈچۈن ئەر - خوتۇن ئورتاق تىرىشىمسا، ھەرىكەت قىلمىسا بولمايدۇ. شۇنداقتىمۇ، ئۆزلىرىدىكى مەسىلە ھەققىدە ئويلىنىش تۇنجى قەدەمنى ئالغانلىق بىلەن باراۋەر.

### كەچۈرۈش

بىر يەرگە كېلىپ بىر - بىرىنىڭ نىكاھ تۇرمۇشىغا پايدىسىز قىلمىشىنى ئېتىراپ قىلىش، ئۇنىڭ سەۋەبىنى تەھلىل قىلىش. قېزىشتىكى مەقسەت، بىر - بىرىنىڭ يېغىرىنى ئېچىش، چاۋىسىنى چىتقا يېيىش بولماستىن، ئەكسىچە بىر - بىرىنى تېخىمۇ چوڭقۇر چۈشىنىش، بىر - بىرىنى قوبۇل قىلىش، ئۆزلىرىدىكى كەمچىلىكتىن ھالقىش، ئۆزلىرىنى يېڭىلاش، ئاخىرقى ھېسابتا بىر - بىرىنى چىن دىلىدىن قوبۇل قىلىش، قۇچاقلاش ھەم كەچۈرۈشنى مەقسەت

قىلىدۇ. چىن دىلىدىن كەچۈرەلگەندە ھەقىقىي مەقسەتكە يەتكەن بولىدۇ. ئەلۋەتتە، بۇ جەرياندا ھەر خىل گەپ - سۆزلەر بولۇشى مۇمكىن. پەقەت ئەسلىي مەقسەتنى ئۇنتۇپ قالمىغاندا، شۇ گەپ - سۆزلەردىن ھالقىپ، بىر - بىرىنى كەچۈرۈش، قوبۇل قىلىش مەقسىتىگە يەتكىلى بولىدۇ.

نىكاھ تۇرمۇشىدىكى ئازار يېگۈچى تەرەپ چوقۇم كالىسىدا قارشى تەرەپنىڭ سىرتتىكى ئويۇندىن قول ئۈزۈشىنىڭ تەسكە توختايدىغانلىقىنى ئۇنتۇپ قالماسلىقى كېرەك. چۈنكى، ھېچقانداق مەسئۇلىيەت، مەجبۇرىيەت بولمىغان يېقىن مۇناسىۋەتتىن كېچىشكە جاسارەت، ئەقىل بولمىسا بولمايدۇ.

نىكاھ تۇرمۇشىدىكى زىددىيەتكە ئاساسلىق سەۋەبچى بولۇۋاتقان تەرەپمۇ قارشى تەرەپنىڭ ھېسسىيات جەھەتتە ئازار يېگەنلىك سەۋەبىدىن قانچىلىك ئازابلانغانلىقىنى تەسەۋۋۇر قىلىپ، ئامال بار تۇرمۇشتا ھەمراھىغا مېھىر - مۇھەببىتىنى ھېس قىلدۇرۇشقا ئەھمىيەت بېرىشى كېرەك، بۇ بەك مۇھىم. ئەلۋەتتە بۇنداق قىلىش ئۈچۈن ئىككىلا تەرەپ نىكاھ تۇرمۇشىنى ساقلاپ قېلىشنى چىن دىلىدىن خالىغان بولۇشى كېرەك.

يۈرىكىڭىزنى تۇتۇپ تۇرۇپ ئۆزىڭىزدىن شۇنداق سوئال سوراڭ:

بۇ نىكاھ مېنىڭ تىرىشچانلىق كۆرسىتىشىمگە ئەرزىمىدۇ؟ تۇرمۇشىمدا ئەر - خوتۇنلۇق مۇناسىۋەتتە ئەمەل قىلىدىغان پىرىنسىپلارنى بېكىتىپ، ئەمەل قىلىشنى خالامدىم - يوق؟ بالىلارنىڭ زىيانغا ئۇچرىشىغا چىداپ تۇرالامدىم - يوق؟ قارشى تەرەپنى يەنىلا ياخشى كۆرەمدىم - يوق؟ قارشى تەرەپنى كەچۈرەلمەمدىم؟ ئارىدىكى مۇناسىۋەتنى يېقىنلاشتۇرۇش ئويۇم بارمۇ - يوق؟ دېگەنلەرنى ئويلىشىش. ناۋادا چىن دىلىدىن تۇرمۇشىنى بۇزۇۋەتكۈسى بولمىسا، چوقۇم ئازار يېگۈچى تەرەپ



كەچۈرۈشكە، زىيان سالغۇچى تەرەپ ئۆزىنى سىرتتىكى ئويۇندىن تارتىپ، نىكاھتىكى ھاڭنى تولدۇرۇشقا ئورتاق نىيەت قىلمىسا بولمايدۇ.

### كونكرېت قەدەم - باسقۇچ

بۇنىڭ ئۈچۈن يەنە قانداق ئىشلارنى قىلىش كېرەك؟  
بۇنىڭغا قىزىقسىڭىز دىققىتىڭىزنى يەنە داۋاملىق تۆۋەندىكى قۇرلارغا ئاغدۇرۇڭ.

ئالدى بىلەن ئازار يېگۈچى تەرەپ ئۆزىڭىزنىڭ شۇ سەۋەبلىك غەزەپلىنىۋاتقانلىقىڭىزنى، قارشى تەرەپنى چايناپ پۈركۈۋېتىشىنى ئويلاۋاتقانلىقىڭىزنى نورمال ئىش دەپ بىلىڭ. بىراق، بالىلارغا قارشى تەرەپنىڭ ئىشىنى سۆزلەپ، بالىلارنى ئازابلىشىڭىزغا بولمايدۇ. چۈنكى، بۇنداق قىلىشىڭىز بالىنىڭ قەلبىگە ئورنىنى تولدۇرۇۋالغىلى بولمايدىغان چوڭقۇر ئىز قالدۇرغان بولىسىز.

ئازار يېگۈچى تەرەپنىڭ غەزەپلىنىش ھوقۇقى بار بولۇپمۇ ئۆزىنىڭ قانچىلىك دەرىجىدە غەزىپى كەلگەنلىكىنى قارشى تەرەپكە بىلدۈرۈشتىن قورقماسلىقى كېرەك. ئەلۋەتتە، بۇنداق ۋاقىتتا قارشى تەرەپتىن ئوچ ئېلىشنى ئويلاشقا ياكى قارشى تەرەپنىڭ خاتالىقى ئۈچۈن ئۆزىنى ئازابلاشقا بولمايدۇ. قارشى تەرەپنى قەلبىدىكى كەمتۈكلۈك، ئازاب سەۋەبلىك شۇنداق قىلغانلىقىنى ئويلىغاندا غەزىپىنى سەل - پەل باسقۇلى بولۇشى مۇمكىن. يەنى بالىلىقتىكى ئېھتىياجىنىڭ باش كۆتۈرۈشى، دېگەنگە ئوخشاش. بۇنداق ئويلىغاندا «مېنى ياخشى كۆرمەيدىغان بولۇپ قاپتۇ» دەپ ئويلاشنىڭ ئورنىغا «ئۇ خاتالىشىپ قاپتۇ» دەپ ئويلىيالايدۇ - دە، ئازابىنى سەل - پەل

يەڭگىللىتەلەيدۇ. چۈنكى، ئادەمنى ئەڭ ئازلايدىغىنى «مېنى ياخشى كۆرمەس بولۇپ قاپتۇ» دېگەن ئوينىڭ باش كۆلۈشى. بۇ قارشى تەرەپنىڭ ئۆزىگە ئاسىيلىق قىلغىنىدىنمۇ بەك ئېغىر كېلىدۇ. ئۇنىڭدىن باشقا ئاغزى چىڭ دوستلىرى بولسا دەردىنى تۆكۈپ يىغلىۋالسىمۇ ياكى يىراق جايغا بېرىپ ۋارقىراپ - جارقىراپ ئاچچىقنى چىقىرىۋالسىمۇ ۋە ياكى پۈتۈن كۈچىنى مەلۇم بىر ئىشقا مەركەزلەشتۈرۈپ شۇ ئىشقا كىرىشىمۇ بولىدۇ. بۇنداق قىلغاندا، دىققىتىنى ۋاقىتلىق چېچىش مەقسىتىگە يەتكىلى، ئاچچىقنى سەل بېسىپ، ئەقىل بىلەن ھۆكۈم قىلىش ئىقتىدارىنى ئەسلىگە كەلتۈرگىلى بولىدۇ. ئاچچىقنى ئىچىگە يۇتقاندا، مەسىلە كۆرۈنۈشتە ھەل بولغاندەك، مۇناسىۋەت ئەسلىگە كەلگەندەك قىلغان بىلەن، قەرەللىك بومبىدەك تۇرمۇشقا تەھدىت سالىدىغان پىلتىگە ئايلىنىپ قېلىشى مۇمكىن.

بۇنىڭغا مىسال ناھايىتى كۆپ. تۇرمۇشتا يولدىشىڭنىڭ نىكاھتىن سىرتقى مۇھەببىتىنى بىلىپ تۇرۇپ كۈلۈپ مۇئامىلە قىلىدىغان ئايال غەزەپىنى ئىچىگە يۇتىدۇ. بىراق، يولدىشىنى شۇ ئىشتىن ۋاز كۆچۈرەلمەيدۇ. بۇ ئازاب ئەنە شۇنداق داۋاملىشىدۇ.

قەلبىدىكى غەزەپنى تۈگەتمىگەندە، مۇناسىۋەتنى ھەقىقىي مەنىدىكى نورماللىققا قايتۇرغىلى بولمايدۇ. بۇنىڭغا ئۆۋەندىكىدەك ئامال - چارىلەرنى قوللىنىپ بېقىشقا بولىدۇ. ئۆۋەندىكىلەر كۆپ قىسىم نىكاھ مەسىلىلىرى مۇتەخەسسسلەرنىڭ ئەمەلىي مەسلىھەت جەريانىدا ئىشلىتىدىغان ئاچچىق چىقىرىش ئۇسۇللىرى.

### خەت يېزىش

ئۆزىنىڭ قارشى تەرەپكە قانچىلىك دەرىجىدە ئوچ بولۇۋاتقانلىقىنى، ئۆزىنىڭ قانچىلىك دەرىجىدە ئازابلىنىۋاتقانلىقىنى قايتا - قايتا يېزىش.



قارشى تەرەپنىڭ ئالدىدا قانداق ھالەتكە چۈشۈپ قالغانلىقىنى، ئۆزىنىڭ قارشى تەرەپنىڭ ھەرىكىتىنى قانداق ئويلاۋاتقانلىقىنى، ئىچىنى ئۆرتەۋاتقان ئاچچىقىنى قايتا - قايتا يېزىش ئارقىلىق ئۇنى بىر ساندۇققا تاشلاپ ھەر كۈنى داۋاملاشتۇرۇش. بۇ خەتلەرنىڭ ئىچىدىكى يولدىشىنىڭ قىلمىشىدىن قانداق ئازابلانغانلىقى، ئۆزىنىڭ قانداق ئورۇنغا چۈشۈپ قالغانلىقىنى قارشى تەرەپكە ئوقۇپ بەرسىمۇ بولىدۇ. ئەلۋەتتە، ئوقۇپ بەرگەننىڭ ئۈنۈمى ئوقۇپ بەرمىگەندىن ياخشى بولىدۇ. چۈنكى، قارشى تەرەپ سىزنىڭ قانداق ھېسسىياتتا بولۇۋاتقانلىقىڭىزنى ھېس قىلالايدۇ، بۇ ئىشنى تاكى سىزنىڭ يازغۇدەك ئاچچىقىڭىز قالمىغۇچە داۋاملاشتۇرسىڭىز بولىدۇ. ئاخىردا ئاچچىق قالمىغاندا ساندۇقنى خەتلەر بىلەن قوشۇپ كۆيدۈرۈۋەتسىمۇ، سۇدا ئېقىتىپ «ھەممە ئىشلار ئۆتۈپ كەتتى» دەپ ئۆزىگە ياخشى بېشارەت بەرسىمۇ بولىدۇ.

بۇ قەدەمنى تاماملاش تەس. ناۋادا ئۆزى تاماملىيالمىغاندا، ئائىلە بويىچە پىسخىكا مەسلىھەتچىسىنىڭ ياردىمىدە تاماملىسىمۇ بولىدۇ.

بۇ ئۆتكەندىن ئۆتۈپ كەتكەندىن كېيىن، ئائىلىڭىزدىكى ئۈچ بۇرچەكلىك مۇناسىۋەتنى سىزىپ چىقىپ، قىرلىرىغا ئىسىملارنى، شۇ خىل مۇناسىۋەتنى كەلتۈرۈپ چىقارغان سەۋەبىنىمۇ بىر جۈملە سۆزگە يىغىنچاقلاڭ. ئاخىردا مۇناسىۋەتنىڭ يىراقلىشىشىغا سەۋەب بولغان ئاساسنى ئېيىپ چىقىڭ.

قاراپ بېقىڭ، ئۆزىڭىزنى قايسى تەرەپتىن ئۆزگەرتىش ئارقىلىق مۇناسىۋەتنى يېقىنلاشتۇرۇش مەقسىتىگە يېتىدىكەنسىز. ئۆزگەرتىش ئارقىلىق نېمىگە ئېرىشىدىكەنسىز، شۇ پېتى تۇرۇۋەرسىڭىزچۇ؟ بۇلارنى دەڭسەپ بېقىڭ.

قاتتىق ئاچچىقنىڭ ئۈستىدە تۇرغاندا سۆھبەتلىشىشنى تاللىماسلىق كېرەك. ئۆزىنى كونترول قىلالمايدىغان دەرىجىدە يىغلاش، ئۇرۇش - جېدەل قىلىش قارشى تەرەپ بىلەن بولغان تۇرمانە پاراڭلىشىشقا، شۇنداقلا ئۆزىنىڭ ھەقىقىي ھېسسىياتىنى توغرا ئۇسۇلدا يەتكۈزۈشكە پايدىسىز.

ئادەتتە ئائىلىدە نىكاھتىن سىرتقى مۇھەببەت سەۋەبلىك زىددىيەت پارتلاپ، ئازار يېگۈچى تەرەپنىڭ كەيپىياتىدا نەپەرەتلىنىش يۇقىرى سالماقنى ئىگىلىسە، ئازار بەرگۈچى تەرەپنىڭ كەيپىياتىدا تېزىرەك قۇتۇلۇپ چىقىپ، ئاخىرلاشتۇرۇش ئۈستۈنلۈكىنى ئىگىلىگەن بولسا، بۇ خىل كەيپىياتتا ئىشنى ياخشى تەرەپكە بۇرۇش نەس. شۇ سەۋەبتىن، ئازار يېگۈچى تەرەپ ئاچچىقنى سەل بېسىۋېلىپ، ئەقىل بىلەن ھۆكۈم قىلىش ئىقتىدارىنى ئەسلىگە كەلتۈرگەندىن كېيىن يەنە بىر قەدەمنى ئېلىشقا تەييارلانسا بولىدۇ.

### بىر - بىرىگە يۈزلىنىش

#### ئازار يېگۈچى تەرەپ:

يەنە بىر قېتىم تەكىتلەيدىغىنىم، ئاجرىشىش سۆزىنى ئالدىراپ ئېغىزىڭىزدىن چىقارسىڭىز بولمايدۇ. چۈنكى، ئاجرىشىش سۆزى قارشى تەرەپنى مەسىلىنى ياخشىلاشقا نىسبەتەن «ئۈمىد يوق ئوخشايدۇ» دېگەن قاراشقا كەلتۈرۈپ، ئۇنىڭ تىرىشچانلىق كۆرسىتىش ئاكتىپلىقىنى سۇسلاشتۇرۇۋېتىدۇ.

نىكاھتىن سىرتقى مۇھەببەتنى ئاخىرلاشتۇرۇشنى تەلەپ قىلىش. بۇ سۆزنى ئېيتقاندا كەسكىن بولۇڭ. ئېھتىماللىق قالدۇرماڭ. بۇ باسقۇچقا كەلگەندە شۇ ئىشنىڭ كېلىپ چىقىشىدىكى مەلۇم مەسئۇلىيەتنى ئۆز ئۈستىڭىزگە ئالسىڭىز





بولىدۇ. لېكىن، «ھەممە مەسئۇلىيەت مەندە، مەن شۇنداق قىلمىغان ھەم شۇنداق بولمىغان بولسام» دېگەندەك گەپلەرنى ياكى ھەرىكەتنى ئىپادىلىسىڭىز بولمايدۇ ھەمدە ئۆزىڭىزنىڭ غەزىپىنى بېسىۋالالمىغان ياكى بىر تەرەپ قىلالمىغان ئەھۋال ئاستىدا قارشى تەرەپنى كەچۈرۈشكە ئۆزىڭىزنى مەجبۇرلىماڭ. چۈنكى، غەزەپ ھامان ئۇنىڭ بىلەن بولغان مۇناسىۋەتتە ئەركىن بولالماسلىقىڭىزغا سەۋەب بولۇپ قالىدۇ.

ئۆزىڭىزنىڭ قانچىلىك ئازابلانغانلىقىڭىزنى، ئىنچىكە ھالقىلاردا چاندۇرۇپ قويغان ۋاقىتلىرىدا قانچىلىك بىئارام بولغانلىقىڭىزنى يوشۇرماي، ئەھۋال قانداق بولسا شۇ بويىچە ئەينەن ئوتتۇرىغا قويۇڭ. «قانداق ئويلاپ قالار» دېگەننى خىيال قىلماڭ. ئۆزىڭىزگە «بۇ كۈنلەر ھامان ئۆتۈپ كېتىدۇ، بۇ ئازابتىن قۇتۇلۇپ كېتەلەيمەن» دەپ تەسەللى بېرىڭ. كالىڭىزغا «ئۇ مېنى تاشلىۋەتسە قانداق قىلارمەن» دېگەن خىيال كېلىۋالسا، «ئۇ مېنى تاشلاپ بولغان تۇرسا» دەپ، ئۆز مەيدانىڭىزدىن قېيىپ كەتمەڭ. چوقۇم ئۇنىڭدىن نىكاھتىن سىرتقى مۇھەببەتتىن قول ئۈزۈشنى تەلەپ قىلىڭ. مەيدانىڭىز مۇستەھكەم بولسۇن. تەۋرىنىپ قالسىڭىز قارشى تەرەپتە ماڭا يەنە پۇرسەت بار ئىكەن، دېگەن خىيالنى پەيدا قىلىپ قويىسىز. بىراق، باشتىن - ئاخىر ئاجرىشىشنى ئېغىزدىن چىقارماڭ.

### ئازار بەرگۈچى تەرەپ:

چوقۇم خىيالى تۇيغۇدىن ئۆزىڭىزنى تارتىپ، نىكاھتىن سىرتقى مۇھەببەتتىڭىزنى رېئالنى تەسەۋۋۇر قىلىڭ. ئۇنىڭ كەمچىلىكلىرىنى كۆز ئالدىڭىزغا كەلتۈرۈڭ. ئويلىيالمىسىڭىز قايتا - قايتا ئەسلەڭ. ئاخىر بولمىغاندا «مەن بىلەن شۇنچە يىل بىللە ئۆتكەن بولسا قانداق بولاتتى» دېگەننى ئويلاپ، ھەمراھىڭىزنىڭ سىز ئەڭ ياقتۇرمايدىغان تەرىپىنى ئۇنىڭغا



يۈكلەپ تۇرۇپ تەسەۋۋۇر قىلسىڭىزمۇ بولىدۇ. ھەمراھىڭىزنى ئەيىبلەشنى توختىتىڭ. ئۇنىڭ سىز سەۋەبلىك يەۋاتقان ئازابىمۇ يېتەرلىك. «شۇنچە كەچۈرۈم سورىساممۇ يەنە شۇنداق قاتتىقلىق قىلىۋاتىدۇ» دەپ ئويلاپ قالماڭ. چۈنكى، بۇنىڭغا ۋاقىت كېتىدۇ. قارشى تەرەپنىڭ سىزنى دەرھال كەچۈرۈۋېتىشى مۇمكىن ئەمەس.

قارشى تەرەپنىڭ گەپلىرىگە جىم تۇرۇۋالدىغان ياكى زەرەپ بېرىدىغان ئىشنى قىلماڭ. ئۇنىڭ ئاغزىدىن مەيلى قانداقلا گەپ چىقسۇن، سەۋر قىلىڭ. «ئۇنىڭ شۇنداق قىلىش ھوقۇقى بار» دەپ ئويلىسىڭىزلا بولىدۇ. ھەتتا «ئاجرىشىمەن» دېسىمۇ، ئۇنىڭدىن كەچۈرۈم سوراڭ، ئۇنىڭ شۇنداق ئازابلىنىۋاتقانلىقىدىن قانچىلىك بىئارام بولۇۋاتقانلىقىڭىزنى ئېيتىڭ. ئەلۋەتتە، قارشى تەرەپنىڭ ئىشەنچىسىگە ئېرىشىش ئۈنچە ئاسان ئەمەس.

بىر - بىرىدىن ئۇزۇن ۋاقىت ئايرىلىپ تۇرۇش مەسىلىنى تۈپتىن ھەل قىلالمايدۇ. ئازار يېگۈچى تەرەپ ئازار بەرگۈچى تەرەپنى پاراڭلىشىشقا تەكلىپ قىلسا بولىدۇ. بۇ ۋاقىتتا بىر - بىرىگە سۆزلەيدىغان ۋاقىتنى بەلگىلەپ، شۇ ۋاقىت ئىچىدە سۆزىنى توختىتىش ئۇسۇلىنى قوللانسا بولىدۇ. بۇنىڭدىكى مەقسەت، گەپ ئۈزىراپ كېتىپ، ئەھۋالنى كونترول قىلغىلى بولماي، مەزمۇن چېچىلىپ كېتىشنىڭ ئالدىنى ئېلىش ئۈچۈندۇر. بىر تەرەپ سۆزلەۋاتقاندا يەنە بىر تەرەپ ئۆزىنى ئاقلاپ سۆزلەشكە بولمايدۇ. بۇنداق ۋاقىتتا قارشى تەرەپنىڭ كۆڭۈل ئاغرىقلىرى، ئازابلىرىنى سۆزلەۋېلىشقا پۇرسەت بېرىش كېرەك.

نوۋەت ئازار بەرگۈچى تەرەپكە كەلگەندە ئۆز قىلمىشىنى بالىلىقتىكى تاشلىنىپ قالغان مېھىر - مۇھەببەتكە ئىنتىزار بولغان تەسىراتىغا باغلاپ سۆزلىسە بولىدۇ. بۇنىڭدا



ھەم ئۆزىدىكى مەسىلىنى تېخىمۇ تولۇق چۈشىنىش مەقسىتىگە يېتەلەيدۇ ھەم قارشى تەرەپنىڭ ھېسداشلىقى، ئىشەنچسىنى ئەسلىگە كەلتۈرۈش قەدىمىنى تېزلەتكىلى بولىدۇ.

ئازار بەرگۈچى تەرەپ ئازار يېگۈچى تەرەپنىڭ گېپىنى سەۋر قىلىپ ئاڭلاپ، دېگەنلىرىنى ئانچە - مۇنچە تەستىقلاپ تۇرمىسىمۇ بولمايدۇ. «سەن مېنى ئالدىدىڭ، مېنى ئەزەلدىن ياخشى كۆرمەيدىكەنسىن» دېگەندەك گەپلەرنى قىلغاندا تۆۋەنچىلىك بىلەن «مېنىڭ شۇ ئىشىم سەۋەبلىك شۇنداق ئويغا كېلىپ قالغىنىڭ ئۈچۈن كەچۈرۈم سورايمەن» دېسە بولىدۇ. ناۋادا سەن مېنى، بالىنى ئەزەلدىن ياخشى كۆرۈپ باقماپسەن» دېسە، «مەن يېتەرلىك كۆڭۈل بۆلەلمەپتىمەن» دېگەندەك گەپلەرنى قىلىپ، قارشى تەرەپنىڭ گېپىنى تەستىقلىسا بولىدۇ. «سەن تۇرمۇشتا ... ئىشلارنى توغرا قىلمىدىڭ، شۇڭا شۇنداق قىلدىم» دېگەندەك گەپلەرنى دېيىشكە قەتئىي بولمايدۇ. «مەن سېنى ياخشى كۆرىمەن» دېگەندەك گەپلەرنىڭ ئورنىغا «كەچۈر» دېسە، «بەكلا ئازابلىنىۋاتمەن» دېسە ئۈنۈمى ياخشىراق بولىدۇ. بىر - بىرىنىڭ قانداق ھېسسىياتتا بولۇۋاتقانلىقىنى چۈشىنىش بەكلا مۇھىم. ئازار يېگۈچى تەرەپنىڭ قارشى تەرەپنى كەچۈرۈشىگە، قايتىدىن ئىشەنچ تۇرغۇزۇشىغا قانچىلىك ۋاقىت كېتىدىغانلىقىنى ھېچكىم بىلمەيدۇ. بەلكىم بىر يىل ياكى ئۇنىڭدىن قىسقىراق ۋاقىت كېتىشى مۇمكىن. بىراق، مۇناسىۋەتنى قايتىدىن مۇستەھكەملىگىلى بولىدۇ. دېمەك، بۇ باسقۇچنى تاماملاش بەكمۇ مۇھىم.

### نارازىلىقنى توسالغۇسىز ئىپادىلەش

يۇقىرىقى باسقۇچلارنى بېسىپ ئۆتكەندىن كېيىن، ئازار

بەرگۈچى تەرەپ ئۇزۇندىن بۇيان كۆڭلىدە ساقلاپ كەلگەن نارازىلىقلىرىنى ئىپادىلەپ بولىدۇ. بۇ ۋاقىتتا ئازار يېگۈچى تەرەپ سەۋر قىلىپ ئاڭلىشى كېرەك. بىر - بىرىنىڭ كۆڭلىدىكى گېپىنى سەۋر قىلىپ ئاڭلاشتىكى سەۋەب، ھەر ئىككى تەرەپنىڭ كۆڭلىدىكى گەپلىرىنى دەپ چىقىرىۋېلىشىغا شارائىت يارىتىپ بېرىش ئۈچۈندۇر. ئازار يېگۈچى تەرەپنىڭ «ھەي توختا... ئازار يېگەن ئادەم مەن» دېگۈسى كېلىشى مۇمكىن. بۇنداق ۋاقىتتا ئۆزىڭىزنى بېسىۋېلىڭ. ئۇمۇ بىر ياخشى ئاڭلىغۇچىغا، دەردىنى چىقىرىدىغان ئادەمگە موھتاج.

ئاچچىقنى چىقىرىش باسقۇچىنى تاماملىغاندىن كېيىن، بىر - بىرىگە ياردەم بېرىشكە توغرا كېلىدۇ. ئەلۋەتتە، يۇقىرىقى باسقۇچلارنى تاماملاش جەريانىدا ئىككىلا تەرەپ ئۆزىنىڭ ئەڭ ئاجىز، ئەڭ بىچارە ھالىتىنى نامايان قىلىدۇ. بىر - بىرىنىڭ شۇ ھالىتىنى كۆرگەندىن كېيىن، قارشى تەرەپنى قۇچاقلاپ مېھىر - مۇھەببەتنى ھېس قىلدۇرۇش باسقۇچىغا ئۆتسە بولىدۇ.

ئازار يېگۈچى تەرەپ ئازار بەرگۈچى تەرەپكە ئۆزىنىڭ تەلىپىنى ئېيتسا بولىدۇ. يەنى «ھەر كۈنى مەيلى قانچىلىك ئالدىراش بولۇڭ، سائەت يەتتىدىن بۇرۇن ئۆيگە كېلىسىز. ماڭا، بالىلارغا كۆپرەك ھەمراھ بولىسىز...» دېگەنگە ئوخشاش.

### ئاچچىقنى چىقىرىش

بۇ باسقۇچقا كەلگەندە يۇقىرى ئاۋازدا تىللاش، ۋارقىراش، دەرد ئېيتىش، قارغاش، يىغلاش... ئىشقىلىپ جىسمانىي جەھەتتىن زەربە بەرگەندىن باشقا، ھەرقانداق شەكىلدىكى زەربىگە يول قويۇلىدۇ. بۇنىڭ ۋاقتىنى، ئورنىنى ئازار بەرگۈچى



تەرەپ ئۆزى بېكىتسە بولىدۇ.

ئاۋازنى قويۇۋېتىپ بىللە ۋارقىراش

بىر - بىرىنىڭ گېپىنى ئاڭلىشىنىڭ ھاجىتى يوق.  
ئۆزىنىڭ كالىسىغا كەلگەن ئوي - خياللىرىنى دەۋالسا  
بولىدۇ.

جەدەل قىلىش

ھەر ئىككى تەرەپ كىم ئالدى بىلەن سۆزلەيدىغانى،  
ئوخشاش ۋاقىت ئىچىدە سۆزىنى توختىتىشنى كېلىشىۋېلىپ،  
قەلبىدىكى ئەڭ كۈچلۈك غەزىپىنى سۆزلەپ چىقىرىۋالىدۇ. بۇ  
ۋاقىتتا قارشى تەرەپ قۇلاققا بىر نەرسە سېلىۋالسىمۇ بولىدۇ.

ئۈچىنچى شەخسنى ھاقارەتلەش

ئازار يېگۈچى تەرەپنىڭ ئۈچىنچى شەخسنى ئازار بەرگۈچى  
تەرەپنىڭ ئالدىدا پۇخادىن چىققۇچە تىللىۋالغۇسى كېلىدۇ.  
بۇنىڭمۇ ۋاقىت چەكلىمىسى بولىدۇ. بۇ ياخشى پۇرسەت. ئۆز  
كۆڭلىگە كەچكەن گەپلەر بىلەن تىللاش بىلەن ئەڭ، ئازار  
بەرگۈچى تەرەپتىن ئۇنىڭغا مۇناسىۋەتلىك ئىشلارنى سوراپ  
بىلىۋالسا بولىدۇ. بۇ ۋاقىتتا ئازار بەرگۈچى تەرەپ «ئۇ سەندىن  
چىرايلىق ئىدى، ئۇ سەندىن كېلىشكەندى» دېگەندەك  
گەپلەرنى قىلسا قەتئىي بولمايدۇ. ئۇنىڭدىن باشقا قانداق  
ۋاقىتتا، قانداق ئورۇندا، قانداق مۇناسىۋەت  
قىلىدىغانلىقىنىمۇ ئېيتماسلىقى كېرەك. چۈنكى، بۇنداق  
تەپسىلاتلارنى ئۇنتۇش تەسكە توختايدۇ ھەمدە بۇ قايتا بىر  
قېتىملىق زەخمە پەيدا قىلىشى مۇمكىن. بۇ باسقۇچنى  
تاماملاشنىڭ ئازار يېگۈچى تەرەپ ئۈچۈن ئۈچىنچى شەخسنىڭ  
سايىسىدىن قۇتۇلۇپ كېتىشىگە پايدىسى بولىدۇ.

جىددىيلىشىپ كەتكەن نېرۋىلارنى بوشتىش مەشقى

يۇقىرىقى باسقۇچلارنى تاماملاش جەريانىدا بەكلا  
جىددىيلىشىپ ھەم چارچاپ كېتىدۇ. بۇنداق ۋاقىتتا ئىچ -

ئىچىدىن قاتتىق كۈلۈش ئارقىلىق جىددىي كېلىشىپ كەتكەن نېرۋىلىرىنى بوشاشتۇرغىلى بولىدۇ. شۇنىڭ بىلەن تەڭ ئازابمۇ يېنىكلەيدۇ.

### ياستۇق ئۇرۇش ئويۇنى

ياستۇق ئۇرۇشنىڭ ھەم ئاچچىقىنى چىقىرىش ھەم ئارىدىكى قىزغىن ھېسسىياتنى قوزغاش ئۈنۈمى بولىدۇ.

بۇنىڭدا بىرقانچە پەي ياستۇقتىن كىچىك تۆشۈك تېشىپ، بىر ۋاقىتنى كېلىشىپ بىر - بىرىگە ئېتىپ، ئۇرۇپ ئوينىسا بولىدۇ. ناۋادا ئازار بەرگۈچى تەرەپنىڭ قولىدىكى ياستۇقنىڭ پەيلىرى بۇرۇن تۈگىسە، قارشى تەرەپنىڭ ئايىغىغا يىقىلىپ، قوللىرىنى سۆيۈپ تۇرۇپ كەچۈرۈم سورىسا بولىدۇ. ناۋادا ئازار يېگۈچى تەرەپنىڭ بالدۇر تۈگىسە ياكى ئۇرۇشنى خالىمىسا «بولدى، مەن سىزنىڭ پۈتتىڭىزنى تۇتاي، يېڭىلىدىم» دېيىش بىلەن بىرگە نىكاھتىن سىرتقى مۇھەببەتكە ئۆزىنىڭ سەۋەبىچى بولغانلىقى ئۈچۈن كەچۈرۈم سورىسا بولىدۇ (ناۋادا نىكاھتىن سىرتقى مۇھەببەت ئەمەس، كېچىلىرى ئۆيگە كىرمەي قارتا ئويناش دېگەنگە ئوخشاش نىكاھ تۇرمۇشىنى، ئەر - خوتۇنلۇق مۇناسىۋىتىنى تەسىرگە ئۇچرىتىدىغان تۇرمۇش قېلىپىدا ياشاۋاتقانلار بولسا ئوخشاشلا يۇقىرىقىدەك ئۇسۇللارنى ئۆز ئەمەلىي ئەھۋالىغا ماسلاشتۇرۇپ قوللىنىپ باقسا بولىدۇ).

### بالىنىڭ قەلبىدىكى ئازابنى يۇيۇش

ئەمدىكى گەپ بالىنىڭ قەلبىدىكى ئازابنى قانداق يۇيۇشتا قالىدۇ.

بۇنىڭ ئۈچۈن ئىشنى بالا بىلەن ئويۇن ئويناش، بالغا كۆپرەك ھەمراھ بولۇشتىن باشلاشقا توغرا كېلىدۇ.

ئەر - خوتۇن بىلەن بىرلىكتە بالىلار ئوينىيدىغان ئويۇننىڭ



ئەھمىيىتى شۇكى، ئويۇن ئارقىلىق خۇددى تىياتىر كۆرگەندەك ئۆزلىرىنىڭ ئائىلىدىكى مۇناسىۋەت قېلىپىنى ئېنىق كۆرەلەيدۇ.

بىر قىسىم ئاتا - ئانىلار بالىلار بىلەن ئويۇن ئويناشقا ئادەتلەنمىگەن.

بۇ خىل ئويۇندا ئاتا - ئانا بولغۇچى ئۆزىنىڭ ئاتا - ئانىلىق كىبىرىنى تاشلاپ بالىلار بىلەن تەڭ ئوينىيدۇ. شۇنداق قىلالسا، ئاتا - ئانا بولغۇچى ئائىلە مۇناسىۋىتىدە زادى قانداق مەسىلە كېلىپ چىققانلىقىنى خۇددى رەسىمدە كۆرگەندەك كۆرەلەيدۇ. بىراق، ئويۇننى يېرىم يولدا توختىتىپ قويۇشقا قەتئىي بولمايدۇ. يەنى، ھەر كۈنى ئاز دېگەندە ئون مىنۇت ۋاقىت چىقىرىپ چوقۇم بىرلىكتە ئوينىغاندا، ئاندىن ئۈنۈمى بىرقەدەر ياخشى بولىدۇ.

ئويۇن ئويناشقا كېتىدىغان ماتېرىيال:

ماي بويلاق قەلەم، بويلاق، بور، قەغەز، قارا دوسكا، رەسىم جاھازىسى، قورچاق، ئۆي مودېلى، ئۆي سايمانلىرى، تۈرلۈك مودېللار، بوكسىور خالىتىسى، دۇمباق ۋە ئويۇنچۇق تاپانچا... قاتارلىقلار.

چوڭ ياشتىكى ئۆسمۈرلەر رەسىمگە قاراپ ھېكايە سۆزلەش، ھېكايىنىڭ ئاخىرىنى داۋاملاشتۇرۇش، شاھمات ئويناش قاتارلىق ئويۇنلارنى ئوينىسىمۇ بولىدۇ.

كۆزىنى يۇمۇپ تۇرۇپ ھەر خىل ئويۇنچۇقلار قاچىلانغان سېۋەتتىن ئويۇنچۇق ئېلىپ، شۇ ئويۇنچۇقنىڭ ھېكايىسىنى سۆزلەپ، ئاخىرىنى بالىغا سۆزلىتىش، سۆزلەيدىغان مەزمۇن ھەل قىلماقچى بولغان مەسىلىگە مۇناسىۋەتلىك بولۇشى كېرەك ياكى رەسىم سىزدۇرۇپ، رەسىمدىكى ھېكايىنى سۆزلىتىش ئويۇنىنى ئوينىسىمۇ بولىدۇ.

يەنى، بىر ئۆيدە ئېيىق دادا، ئېيىق ئانا، ئېيىق بالا



بىرلىكتە ياشايدۇ، ئۇلار نېمە ئىش قىلىۋاتىدۇ دەسلەپكى ۋاقىتلاردا بالا ئېيىق دادا، ئېيىق ئانىنى بىر يەرگە ئېلىپ كېلەلمەيدۇ. ئارىدا ئارىلىق قويدۇ. ئۇلارنىڭ كەيپىياتىمۇ ئانچە ياخشى بولمايدۇ. ئەر - ئايال ئائىلىدىكى ھەرىكەت قىلىپىنى ئۆزگەرتىش ئارقىلىق بالىنىڭ قەلبىدە ئاتا - ئانىسىنىڭ ئېجىل - ئىناق ئوبرازىنى قايتا تىكلەنگەندىن كېيىن، بالا تەبىئىي ھالدا ھېكايىدىكى ئېيىق دادا، ئېيىق ئانا، ئېيىق بالىنى خۇشال ياشاۋاتقان، بىرگە ئويناۋاتقان ھالەتتە تەسەۋۋۇر قىلىدۇ.

ھەر كۈنى 10 مىنوت ئەتراپىدا ئائىلە ئەزالىرى بىرلىكتە ئويۇن ئويناپ، ئويۇن جەريانىدىكى بالىنىڭ كەيپىياتى، ھەرىكىتى، سۆزى ئارقىلىق ئائىلىسىدە ھۆكۈم سۈرۈۋاتقان كەيپىياتقا نىسبەتەن ئېنىق چۈشەنچىگە ئىگە بولسا بولىدۇ. چوڭلارنىڭ بالىلارغا ھېس قىلدۇرۇۋاتقان شۇ كەيپىياتىنىڭ سۈسلىشىشىغا ئەگىشىپ، ئويۇن مەزمۇنىدىمۇ ئۆزگىرىش بولىدۇ.





تۆتىنچى بۆلۈم  
ھاياتقا مۇھەببەت



## ئۇيغۇر ئاياللىرىنىڭ يىغىسى

قارلۇق شىركىتى تەشكىللىگەن بىر قېتىملىق لېكسىيەدە لوندون ئۇنىۋېرسىتېتىنىڭ دوكتورى RACHELA. HARRIS (ئۇيغۇرچە ئىسمى رائىلە، تۆۋەندە رائىلە خانىم دەپ ئاتىلىدۇ) ئۇيغۇر ئاياللىرى نېمە سەۋەبتىن كۆپ يىغلايدۇ؟ دېگەن سوئالنى ئوتتۇرىغا قويدى. رائىلە خانىم ئاقسۇ ۋىلايىتىنىڭ شايار ناھىيەسىدىكى يېزىلاردا ئېلىپ بارغان ئىككى ئايغا يېقىن زىيارىتى داۋامىدا كالىسدا پەيدا بولغان تۇيغۇسىغا ئاساسەن يۇقىرىقى سوئالنى ئوتتۇرىغا قويغانىدى. شۇنىڭدىن كېيىنكى كۈنلەردە بۇ سوئال مېنى ئۆزىگە رام قىلىۋالدى. چۈنكى، ئىلگىرى نۇرغۇن ئاياللار بىلەن سۆھبەتلەشتىم. دېمەك ئۇلارمۇ كۆپ يىغلايتتى. مېنىڭ ئاياللار بىلەن بولغان ئالاقەم كۆپ ھاللاردا قەلب بىلەن قەلبنىڭ ئالاقىسى بولغاچقا، ئۇلارنىڭ يىغىسىنىڭ سەۋەبى ھەققىدە ئۇزۇندىن بۇيان ئويلىنىپ كېلىۋاتاتتىم.

مەن بىلىدىغان ئۇيغۇر ئاياللىرى روھىي ۋە جىسمانىي جەھەتتە ئازاب تارتقاندا يىغلايدۇ. چەكسىز قانائەت ھېس قىلىپ شادلانغاندىمۇ يىغلايدۇ، ھەتتا باشقىلارنىڭ ئازاب تارتقانلىقىنى كۆرگەندىمۇ يىغلايدۇ، باشقىلارنىڭ خۇشاللىقتىن كۆز يېشى قىلغانلىقىنى كۆرگەندە تەڭ كۆز يېشى قىلىدۇ. ئۇلار ھېسسىياتقا شۇنداق بايقى، سۇغا ئوخشاش ئاسانلا سىڭىشىدۇ، ئېرىيدۇ، ئەل بولىدۇ.

ئۇيغۇر ئاياللىرى سۆيگەندە خۇددى ئېقىن سۇ چاڭقاپ يېرىلغان كەڭ سايغا سىڭىگەندەك، ئۆزىنىڭ نېمىگە



ئېرىشىدىغىنىنى ئويلاپ ئولتۇرمايدۇ. ئۆز مۇھەببىتىنى ئاتا قىلغاندا قايتىپ كېلىشىنى تەمە قىلمايدۇ. پەقەت پۈتۈن ۋۇجۇدى بىلەن ئۆزىنى ئۇنتۇغان ھالدا سۆيىدۇ. مانا بۇ ئۇيغۇر ئاياللىرىنىڭ سۆيگۈسى. خۇددى زىمىن بىلەن زىمىندىكى بارلىق مەۋجۇدات بىر - بىرىنى تولۇقلاش، بىر - بىرىگە سىڭىشىش، بىر - بىرىگە ئايلىنىش قانۇنىيىتىگە ئىگە بولغانغا ئوخشاش قەلبىدە ئوتتەك مۇھەببەت ئۇرغۇپ تۇرىدىغان ئايالنىڭ قارشى تەرىپىدە ئۇنى قوبۇل قىلىدىغان ۋە قايتۇرىدىغان ئەرنىڭ مۇھەببىتى بولغاندا، ئۇلار بىر - بىرىدىن تۈگمەس مۇھەببەت ئېنىرگىيەسىگە ئېرىشىدۇ. شۇندىلا ئەر - ئايال ئوتتۇرىسىدىكى مۇناسىۋەت تەڭپۇڭلۇققا ئىگە بولىدۇ.

### ئۇيغۇر ئاياللىرى نېمە سەۋەبتىن يىغلايدۇ؟ (1)

ئاتا قىلغان مۇھەببەتكە يارىشا مۇھەببەتكە ئېرىشەلمەي يىغلايدۇ. ئاياللار بىلەن كۆپ قېتىم سۆھبەت ئۆتكۈزدۈم. سۆھبەت جەريانىدا ئۇلاردىن «ئەرنىڭ قانداق بولۇشىنى ئارزۇ قىلىسىز؟» دەپ سورىدىم. مەيلى قىزلار بولسۇن ياكى ئاياللار بولسۇن، ھەممىسى دېگۈدەك «ئەرلەرنىڭ مەسئۇلىيەتچان، كۆيۈمچان، مۇھەببىتىنى ئاكتىپ ئىپادىلەيدىغان، قىزغىن بولۇشىنى ئارزۇ قىلىمەن» دەپ جاۋاب بەردى. ئاياللار بىلەن مۇڭداشقاندا «ياخشى كۆرەمدىكىن دېسە ياخشى كۆرمەيدىغاندەك، ياخشى كۆرمەمدىكىن دېسە ياخشى كۆرىدىغاندەك، قىزغىن ھەم ئاكتىپ ئەمەس، يا قىزىقىنى، يا سوغۇقىنى، يا ئاچچىقىنى، يا تاتلىقىنى بىلگىلى بولمايدۇ... بىرقانچە كۈن بولدى بۇتەنەپ گەپ قىلماي يۈرىدۇ... ھەممە ئېغىرنى مەن كۆتۈرسەم، ئۇ غوجام يەپ - ئىچش، ئۇخلاشتىن باشقا غەمنى قىلمىسا... ئەلۋەتتە ماڭمۇ ئازراق كۆڭۈل

بۆلۈپ قويسا، ۋاقىت ئاجراتسا قانچە خۇشال بولۇپ كېتەتتىم...» دېگەندەك گەپلەرنى كۆپ ئاڭلايمەن. ئەلۋەتتە، يۇقىرىقى سۈپەتلەردىن ئەرلەرنىڭ ئەسلىي تەبىئىتىدە بولىدىغان ئېرىشىش، قانات ئاستىغا ئېلىش يۆلەنچۈك بولۇشتەك جاسارەتنى، ئايالنىڭ ۋۇجۇدىدىكى سىڭىشىش، ئەل بولۇش، ئاسرىلىش بەختىيارلىقىنى ھېس قىلغىلى بولمايدۇ. كۆز ئالدىمىزغا كېلىدىغىنى پەقەت يەككە ھالەتتىكى ئايرىم - ئايرىم ئىككى ئادەم خۇددى قارىمۇ قارشى ئېتىلغان ئىككى يا ئوقىنىڭ بىر - بىرى بىلەن كېسىشمەي، سىڭىشمەي يانمۇ يان ئۆتۈپ كېتىۋاتقىنىدەك.

توي قىلغىلى ئەمدىلا ئىككى يىل بولغان بىر جۈپ ئەر - خوتۇن قاتتىق جېدەللىشىپ، ئەر ئايالنى قاتتىق ئۇرۇپتۇ، ئايال شۇ سەۋەبلىك ياتاقتا يېتىپ داۋالىنىش جەريانىدا شۇ دوختۇرخانىدىكى ئوتتۇرا ياشلىق بىر دوختۇرخانىنىڭ قىزغىنلىق بىلەن كۈتۈشىگە مۇيەسسەر بولۇپتۇ. ئايال دوختۇرخانىدىن چىققاندىن كېيىنمۇ ئەر شۇنداق قىزغىنلىق بىلەن ئۇنى ئىزدەپ، ھال - ئەھۋال سوراپ تۇرۇپتۇ. ئائىلىدىكى سوغۇق مۇئامىلە سەۋەبلىك كۆڭلى سۇنغان بۇ قىز ئۇ ئەرنىڭ قىزغىن مۇھەببەت ئىزھار قىلىشىغا بەرداشلىق بېرەلمەي بۇنىڭدىن قاتتىق ئازابلىنىپ، بىر تەرەپتىن مۇناسىۋىتىنى ئۈزۈشنى، يەنە بىر تەرەپتىن ئۇ ئەرنىڭ ھەر ۋاقىت ئۆزىگە كۆڭۈل بۆلۈشىنى ئويلاپتۇ. مانا شۇنداق مۇرەككەپ ھېسسىيات ئىچىدە ئازابلىنىۋاتقان ئايال ئاخىر بىر كۈنى ئۇ ئەرگە «مەن قانداق قىلىشىمنى بىلەلمەي بەك ئازابلىنىپ كېتىۋاتىمەن. يولدىشىمدىن ئاجرىشىپ سىز بىلەن توي قىلاي دەيمەن» دەپتۇ. ئۇ ئەر «سىز بەك ئارتۇق ئويلىۋالدىڭىزمۇ - قانداق!» دەپ جاۋاب بېرىپتۇ. بۇ گەپنى ئاڭلىغان قىز نېمە دېيىشىنى



بىلەلمەي، ئاخىر ھاياتتىن پۈتۈنلەي ئۈمىدىنى ئۈزۈپتۇ.  
 ئۇيغۇر ئاياللىرى كۆپ ھاللاردا ئۆزىنى ئويلاپ كەتمەيدۇ؛ ئۆز  
 ھاياتىدا باشقىلارنى ئويلاش، باشقىلار ئۈچۈن خىزمەت قىلىش  
 ئىدىيەسى كۈچلۈك. بۇنىڭدىن قارىغاندا ئۇيغۇر ئاياللىرىنىڭ  
 مۇھەببەت ئېنىرگىيەسى ئۆزىنى ئۇنتۇغان ھالدا بېغىشلاشتەك  
 يۈكسەكلىككە ئىگە. بىراق، بۇ خىل يۈكسەك مۇھەببەت  
 ئېنىرگىيەسى قوبۇل قىلىشقا، تېخىمۇ كۈچلۈك بولغان  
 مۇھەببەت ئېنىرگىيەسىگە ئايلىنىپ ئايالنىڭ ۋۇجۇدىغا  
 سىڭىشىمگەندە، ئايالنىڭ مۇھەببىتى خۇددى مەنبەسى  
 ئېتىۋېتىلگەن ئېقىن سۈيىدەك ئۈزۈلۈش خەۋپىگە دۇچار بولىدۇ  
 ياكى ئايالنىڭ مۇھەببەت ئۈچۈن باسقان ھەرىس قەدىمى  
 ئاخىرقى ھېسابتا ئۆزىنى خارلاش، ئۆزىنى ئازابلاش قەدىمىگە  
 ئايلىنىدۇ.

ئەكسىچە، شۇنى كېسىپ ئېيتىشقا بولىدۇكى، مۇھەببەت  
 چەمبىرىكى ئىچىدىكى قەلبى، مۇھەببەتنى ھەر ۋاقىت ھېس  
 قىلىدىغان بىر ئايال يولىدىشىنىڭ بىر - ئىككى ئېغىز گېپى  
 بىلەن يولىدىشىدىن، ئائىلىسىدىن ئاسانلا ۋاز كەچمەيدۇ.  
 كۈچلۈك تارتىش كۈچىگە ئىگە بولغان مۇھەببەت  
 چەمبىرىكىدىن چىقىپ كېتەلمەيدۇ ياكى باشقا مۇھەببەت  
 چەمبىرىكى ئەتراپىدا مەنبەدىن ئايرىلغان بۇلاق سۈيىدەك  
 قۇرۇپ تۈگەشنى خالىمايدۇ. رېئاللىقىمىزدا ئۆز مۇھەببىتىنى  
 ئاتا قىلغان ھەمراھىنىڭ پەرۋىش قىلىشىغا، سۇغىرىشىغا  
 ئېرىشەلمەي ياشاۋاتقان ئاياللار نۇرغۇن. سوغۇق  
 مۇئامىلە، نىل - ھاقارەت، ھەتتا جىسمانىي جەھەتتىكى  
 زەربە، خورلۇق، نىكاھتىن سىرتقى مۇھەببەت قاتارلىقلارنىڭ  
 روھىي جەھەتتىكى ۋەيران قىلىش كۈچىنى تەسەۋۋۇر قىلىش  
 تەس.

يېڭىلا ئىككىنچى بالغا ئېغىر ئاياغ بولغان بىر ئايال مۇنداق دېگەندى: «ئۇنىڭ بىلەن مۇناسىۋىتىمىزنىڭ قانچىلىك داۋاملىشىدىغانلىقىنى بىلمەيمەن. ئادەتتىكى ئەھۋالدىلا ئەمەس، مەن ئاغرىپ يېتىپ قالغاندىمۇ مەندىن قانداقراق خوتۇن، دەپ ئەھۋال سورىمايدۇ. قورسىقىمنى كۆتۈرەلمەي پۇشۇلداپ قالساممۇ، ئايىغىمنى ئېيتىۋەتكىنە؛ پۈتۈم ئاغرىپ تۇرىدۇ، تۇتۇپ قويغىنە، دەيدۇ. ئەمما، بىرەر قېتىم ئىشىپ كەتكەن پۈتۈمغا قاراپ قويغىننى بىلمەيمەن».

رائىلەنىڭ قويغان سوئالدىن كېيىن بۇ ھەقتە كۆپ ئويلىنىدۇم. ئاخىر مەلۇم خۇلاسىگە كەلگەنمۇ بولدۇم. بىراق، بۇ خۇلاسى مەيلى ئادەمنى خۇشال قىلسۇن ياكى خاپا قىلسۇن، يەنە بىرقاتلاملىق ئويلىنىشقا تېگىشلىك خۇلاسى بولدى.

## ئۇيغۇر ئاياللىرى نېمە سەۋەبتىن كۆپ يىغلايدۇ؟ (2)

ئاياللىق تەبىئىتىدىن ئايرىلىپ قېلىشتىن قورقۇپ يىغلايدۇ. سەۋەبى ئايالنىڭ قارشى تەرىپىدىكى ئەرنىڭ ۋۇجۇدىدا ئاياللىق تەبىئىتىنى ئاشۇرۇشقا تۈرتكە بولىدىغان ئېلىمىنتلار بارغانسېرى ئازلاپ كېتىۋاتىدۇ. ھازىرغا قەدەر يىغلاۋاتقان نۇرغۇن ئاياللار بىلەن مۇڭداشتىم. ئۇلار ئەرلەرنىڭ ھەقىقىي ئەزەبلىك تەبىئىتى بىلەن ئۆزلىرىگە يۈزلىنىشىنى ئارزۇ قىلىدۇ. مەسئۇل بولۇش، قانات ئاستىغا ئېلىش، ئاسراش، كۆڭۈل بۆلۈش، روھىي تۈۋرۈك بولۇشىنى خالايدۇ.

– ئەرنىڭ قولى پۇل كۆرسە، خوتۇن – بالىلىرىغا بولغان مېھىر – مۇھەببىتى سۇسلاپ كېتەمدۇ – قانداق؟

– بىز بىلەن مۇڭداشمايدۇ...

بۇ يەنە بىر ئايالنىڭ ماڭا كۆز يېشى قىلىپ تۇرۇپ دېگەن



سۆزى. ئۇ ئايالنىڭ ئېيتىپ بېرىشىچە، يولدىشى پۇل تاپقاندىن بۇيان ئائىلىگە بارغانسېرى كۆڭۈل بۆلمەيدىغان، ھەتتا پاراڭلاشمايدىغان، بىرگە ئولتۇرۇپ تاماق يېمەيدىغان بولۇۋاپتۇ. ئايال سەۋەبىنى سورىسا:

— بېشىم ئاغرىۋاتىدۇ، — دەپلا پاراڭدىن ئۆزىنى قاچۇرىدىكەن. بىر قېتىم ھەتتا ئۇ ئۆيگە كەلگەندە قىزلىرىم ئالدىغا يۈگۈرۈپ چىقسا، بىر ئېغىز گەپمۇ قىلماي سىلكىۋېتىپتۇ. شۇنىڭ بىلەن قىزلىرىم قاتتىق يىغلاپ كېتىشتى. مەن كۆڭلىمنى ياساپ «داداڭلار چارچاپ كېتىپتۇ، خاپا بولماڭلار» دېدىم. بۇ خىل ھالەتنىڭ داۋام قىلىۋاتقىنىغا بىر يىلدىن ئارتۇقراق ۋاقىت بولۇپ قالدى.

ھەقىقەتەن مۇھەببەتنىڭ ئەڭ يۈكسەك پەللىسى تاماسىز ياخشى كۆرۈش، سۆيۈش، ئۆزىنى ئاتا قىلىش. بىراق، بۇنىڭ ئالدىنقى شەرتى سۆيگۈ ئىگىسىنىڭ قەلبى مۇھەببەتكە قانغان بولۇشى شەرت. ئۇنداق بولمايدىكەن، ئاتا قىلغان مۇھەببەتنىڭ ھەرۋاقىت قايتىپ كېلىشىنى كۈتۈپ، ئۆزىنىڭ چاققىغان قەلبىنى سۇغىرىشىنى ئويلايدۇ. بۇ ئادەمنىڭ تەبىئىي ئېھتىياجى.

ئۇيغۇر ئاياللىرى يۈكسەك مۇھەببەتكە ئىنتىلىدۇ. ئۆزىنى بېغىشلاش روھى كۈچلۈك. بىراق، ئۇلارنىڭ قەلبى مۇھەببەتكە تولغان قەلب ئەمەس. ھەقىقەتەن بىز ئۇيغۇر ئاياللىرىنىڭ قەلبىنى مۇھەببەتكە تويۇنغان قەلب دېيەلمەيمىز. ئاتا — ئانىنىڭ، ئەتراپتىكى بارلىق كىشىلەرنىڭ قەدىرلىشى، ئاسرىشى بىلەن يورۇق دۇنياغا كۆز ئاچقان، ئۆسۈپ چوڭ بولغان، ئوخشاشلا نىكاھتىكى ھەمراھىنىڭ مۇھەببەت چەمبىرىكى ئىچىدە پەرۋىش قىلىشىغا مۇيەسسەر بولغان دېيەلمەيمىز. ئادەمدە نېمە كەم بولسا شۇنىڭغا ئىنتىلىدۇ.

ئۇيغۇر ئاياللىرى مۇھەببەتكە ئىنتىلىدۇ. بىراق، بۇ خىل مۇھەببەت كۆرۈنۈشتە تاماسىز مۇھەببەت بولغان بىلەن، ئۇلار كۈچلۈك مۇھەببەتكە ئېرىشىشنى ئويلايدۇ.

ئەپسۇسلىنارلىقى، ئۇيغۇر ئەرلىرىمۇ ئوخشاشلا بىر ئەر بولغۇچى ئۆزىگە تەۋە مۇھەببەت چەمبىرىكىنى قانداق ھاسىل قىلىش، سۇغىرىشنى بىلىپ كەتمەيدۇ. چۈنكى، ئۇلارنىڭ قەلبىدە مۇھەببەت تەسىراتى ۋە ئۈلگە كەمچىل، شۇ سەۋەبتىن ھەمراھىنىڭمۇ ئۆزىگە ئوخشاش مۇھەببەت ئېھتىياجى بولىدىغانلىقىنى بىلىپ كەتمەيدۇ. ئۇيغۇر ئاياللىرى كۈچلۈك مۇھەببەتكە ئېرىشىش ئارزۇسى بىلەن ئۆزىنى ئۇنتۇغان ھالدا سۆيىدۇ. بىراق، ئۇيغۇر ئەرلىرىنىڭ مۇھەببەتنى پەرۋىش قىلىش، تېخىمۇ كۈچەيتىش ئېڭى كەمچىل. ئۇلار كۆپرەك تەلەپ قىلىدۇ، ئەمما بېغىشلاشنى خالاپ كەتمەيدۇ. مانا بۇ، ئۇيغۇر ئەرلىرى بىلەن ئۇيغۇر ئاياللىرى ئوتتۇرىسىدىكى تەڭپۇڭسىزلىق.

### ئۇيغۇر ئاياللىرى نېمە سەۋەبتىن يىغلايدۇ؟ (3)

ئەرنىڭ باغرىدىكى ئەسلىي ئورنىغا قايتالمىي يىغلايدۇ. ئايالنىڭ تۇتقان يولى ئۆزىنى ئازابلىماسلىق، خار قىلماسلىق ئاساسىدىكى ئاتا قىلىش يولى، ئەرنىڭ تۇتقان يولى قانات ئاستىغا ئېلىش، ئاسراش مەسئۇلىيىتىنى ئادا قىلىش يولى ئۇيغۇر ئاياللىرى يەنە يىغلامۇ؟ مېنىڭچە ئەر ۋە ئايال ئۆز تەبىئىتىنى ئاڭلىق تونۇغان ئاساستا، بىر - بىرىنىڭ ئېھتىياجىنى ئېتىبارغا ئالغاندا، ئۇيغۇر ئاياللىرى قەلبىنىڭ چوڭقۇر قاتلىمىدىكى مۇھەببەت ئېھتىياجىغا تېگىپ كېتىدىغان ھەرقانداق بىر ئېغىز سۆز ۋە ھەرىكەت سەۋەبلىك كۆز يېشى قىلىشتىن، ئاستا - ئاستا تۇرمۇشتىكى يولۇققان ھەرقانداق بىر مەسىلىگە كۈلۈپ مۇئامىلە قىلالايدىغان





ھالەتكە ئۆتۈشى مۇمكىن. يەنە بىر مۇھىم نۇقتا، ئۇيغۇر ئاياللىرى ئاياللىق تەبىئىتىگە قايتىش بىلەن، ئۆزىنى سۆيۈش ۋە ئۆزىنى روھى جەھەتتىن كۈچلەندۈرۈش مەسلىسىگە نىسبەتەن توغرا تونۇشقا ئىگە بولۇشى كېرەك. بۇ نۇقتىنى تەكىتلىشىمىدىكى سەۋەب شۇكى، بىر قىسىم ئاياللار بۇ نۇقتىنى بىر - بىرىگە قارىمۇقارشى قىلىۋالىدۇ. ئەمەلىيەتتە، ئاياللىققا قايتىش دېگەنلىك ئۆزىنى قوبۇل قىلىش دېگەنلىك، ئۆزىنى قوبۇل قىلغاندا ئۆزىنى ھەقىقىي ياخشى كۆرگىلى بولىدۇ. ئۆزىنى ھەقىقىي ياخشى كۆرىدىغان ئايال ئۆزىنى ئازابلىمايدۇ، تەبىئىي ھالدا يىغا ئازلايدۇ.



ئۇيغۇر كىتاب تۇرا يىتكىلى  
ئۇيغۇر كىتابلىرىنىڭ يېڭى ئادرېسى  
www.uyghurkitap.com



مۇھەببەتنىڭ ئەڭ يۈكسەك پەللىسى - تاماسىز ياخشى كۆرۈش،  
سۆيۈش، ئۆزىنى ئاتا قىلىش. بىراق، بۇنىڭ ئالدىنقى شەرتى سۆيگۈ  
ئىگىسىنىڭ قەلبى مۇھەببەتكە قانغان بولۇشى شەرت. ئۇنداق  
بولمايدىكەن، ئاتا قىلغان مۇھەببەتنىڭ ھەر ۋاقىت قايتىپ كېلىشىنى  
كۈتۈپ، ئۆزىنىڭ چاڭقىغان قەلبىنى سۇغىرىشىنى ئويلايدۇ. بۇ ئادەمنىڭ  
تەبىئىي ئېھتىياجى.



## ئىناق ئائىلە

بىز ئائىلىدە تۇغۇلىمىز، ئائىلىدە ئۆسۈپ چوڭ بولىمىز، ئائىلىدە ئەڭ دەسلەپكى خاتىرجەملىك، بەخت ۋە خۇشاللىققا ئېرىشىمىز، شۇنداقلا ئائىلىدىن سىرتقى دۇنياغا يۈزلىنىمىز. قۇرامىمىزغا يەتكەندىن كېيىن ئائىلىدىن ئېرىشكەنلىرىمىز ئاساسىدا يېڭى بىر ئائىلە قۇرىمىز.

پۈتكۈل ھاياتىمىزدا ئائىلىدىن ئايرىلالمايدىغان بولغاچقا، بىزدە شۇنداق بىر ئىنتىلىش بار. يەنى، ئىناق ئائىلىگە تەلپۈنىمىز. ئەر - خوتۇنلار ئوتتۇرىسىدا ئۇرۇش - جېدەل بولمىغان، بالىلار ئەدەپ - ئەخلاقلۇق، گەپ ئاڭلايدىغان... ئەمما بىز قانچە تەلپۈنگەنسىمۇ، بۇنداق تۇرمۇشقا يېتەلمەيۋاتقاندا تۇيغۇدا بولىمىز.

چۈنكى، رېئاللىقتا ئەر - خوتۇنلار ئۆزئارا جېدەللىشىپ قېلىشتىن ساقلىنالمىدۇ. بالىلار ئاتا-ئانىنىڭ دېگەن يېرىدىن چىقماي، ئاتا-ئانىنى گاڭگىرتىپ قويىدىغان ئەھۋال مۇ ئۇچراپ تۇرىدۇ. «بىز ئىناق ئائىلە قۇرالمىدۇق» دەپ ئۈمىدىسىزلىنىشكە باشلايمىز.

بىز ھەقىقەتەن ئىناق ئائىلە قۇرالمىدۇقمۇ؟ ئۇنداق بولۇشى ناتايىن. چۈنكى، ئوخشاش بولمىغان ئائىلە مۇھىتى، ئائىلە تەربىيەسى ئىچىدە ئۆسۈپ يېتىلگەن ئىككى ئادەمنىڭ مۇستەقىل بىر ئائىلە قۇرۇشىنىڭ ئۆزى ئۇلارنىڭ ئۆزئارا ماسلىشىش جەريانىنى باشتىن ئۆتكۈزۈپ بېرىدىغانلىقىنى بەلگىلىگەن. ئۆزئارا قوبۇل قىلىش، ماسلىشىش جەريانىدا ئەلۋەتتە ئاشكارا ۋە يوشۇرۇن ئۇششاق سۈركىلىشتىن



ساقلىنىش تەس (ماسلىشىش جەريانى ھەتتا بەش، ئون يىل داۋاملىشىشىمۇ مۇمكىن). بىراق، ئىش شۇنىڭ بىلەنلا تۈگىمەيدۇ. بۇ جەرياننى باشتىن ئۆتكۈزۈپ بولغاندىن كېيىن يەنە ئۇزۇن مۇساپىلىك مۇقىملىشىش جەريانىنى باشتىن ئۆتكۈزۈشكە توغرا كېلىدۇ. بۇنى يەنىمۇ ئىنچىكىلەپ چۈشەندۈرسەم: ھەرقانداق ئادەمنىڭ ئىنتىلىشى، ئارزۇسى بولىدۇ. بىر ئادەمنىڭ ئارزۇسىنىڭ يەنە بىر ئادەمنىڭ ئارزۇسىغا ماس كېلىشى ناتايىن. ھېچ بولمىسا شۇنىڭغا يېتىشتە تاللايدىغان ئۇسۇلى، ئوي - خىيالدا پەرق بولىدۇ. دېمەك، بۇ جەرياندا سۈركىلىشتىن ساقلىنىش تەس. ھەرقانداق ئەر - خوتۇن بىر ئۆمۈر جېدەل - ماجىراسىز ئۆتمەن، دەپ ھۆددە قىلالمايدۇ. شۇ سەۋەبتىن، ئەر - خوتۇنلار ئوتتۇرىسىدىكى سۈركىلىش، زىددىيەتلەرنى بىر خىل نورماللىق دېيىشكە بولىدۇ.

پەرزەنتكە كەلسەك، ھەرقانداق بىر ئاتا - ئانا بالىنىڭ ئۆز ئارزۇسىدىكىدەك ئادەم بولۇشنى ئارزۇ قىلىدۇ. بىراق، رېئاللىق شۇكى، پەرزەنتمۇ مۇستەقىل ئادەم. ئۇنىڭ ئۆز ئالدىغا ئوي - خىيالى، مەسىلىلەرنى ھەل قىلىش ئۇسۇلى بولىدۇ. بالىنىڭ تاللىغان يولىنىڭ ھەرۋاقىت بىزنىڭ ئارزۇيىمىزدىكىدەك بولۇشى ناتايىن. بەزىدە گاڭگىراپ قالىمىز. شۇ سەۋەبتىن، بالىنىڭ بەزىدە گېپىمىزگە كىرمەسلىكى ئوخشاشلا بىر خىل نورماللىق.

ئۇنداقتا، ئەر - خوتۇنلۇق مۇناسىۋەتتە سۈركىلىشتىن ساقلىنىش ماسلىقى، بالىلارنىڭ ئاتا - ئانىنىڭ دېگەن يېرىدىن چىقماستىن نورمال ئەھۋال بولسا، ئەر - خوتۇن سۈركىلىشتىن خالىي، بالىلار ئاتا - ئانىنىڭ دېگەن يېرىدىن چىقىدىغان ئائىلىلەرنى قانداق ئائىلە دېيىش كېرەك؟ بۇنى پەقەت شۇنداق چۈشەندۈرۈشكە بولىدۇ:



— ئۇ پەقەت بىزنىڭ نىشانىمىز.

شۇ سەۋەبتىن، «ئىناق ئائىلە قۇرالمىدۇق» دەپ ئۈمىدىسىزلىنىشىمىزنىڭ ھاجىتى يوق. پەقەت ئىناق ئائىلىگە تەلپۈنىدىغان ھەر بىرىمىز ئائىلىدە سۈركىلىش پەيدا بولغاندا ئۇنى قانداق ھەل قىلىشنى ئۆگىنىۋالساقلا بولىدۇ. ئۇنداقتا، بىز قانداق قىلغاندا تۇرمۇشتىكى ئۇششاق — چۈششەك زىددىيەتنى توغرا ھەل قىلىپ تۇرمۇشىمىزنى بەخت ۋە خۇشاللىققا تولدۇرالايمىز؟ ئەلۋەتتە بۇ قىلغىلى بولمايدىغان ئىش ئەمەس. بۇنىڭ ئۈچۈن ئائىلىدە ھەر بىرىمىز ئۆز رولىمىزنى، يەنى ئەر بولغۇچى ئائىلىدە ئەرلىك رولىنى، ئايال بولغۇچى ئائىلىدە ئايالنىڭ رولىنى، بالا بولغۇچى ئائىلىدە بالىنىڭ رولىنى ياخشى ئالساقلا بولىدۇ.

بەلكىم «شۇنداق قىلىۋاتىمىزغۇ!» دەپ ئويلاۋاتقان بولۇشىڭىز مۇمكىن. راستتىنلا شۇنداق بولسا، بۇ تولىمۇ خۇشاللىق ئىش. چۈنكى، نىكاھ تۇرمۇشىڭىزدا بەخت ۋە خۇشاللىق تۇيغۇسى ئاساسىي سالماقنى ئىگىلىگەن بولۇپ، سىز ئىناق ئائىلە مۇناسىۋىتى شەكىللەندۈرەلىگەن بولىسىز. ناۋادا شۇنداق بولمىسىمۇ ھېچقىسى يوق. تۆۋەندىكى مەزمۇنلارنى ئوقۇغاندىن كېيىن، ئۆزىڭىزنىڭ قايسى جەھەتتە كەتكۈزۈپ قويۇۋاتقانلىقىڭىزنى مەلۇم دەرىجىدە ھېس قىلالىشىڭىز مۇمكىن.

يىگىت ۋە قىز كۈچلۈك ئىنتىلىشتىڭىز تۈرتكىسىدە ئەسلىدىكى ئائىلىسىدىن ئايرىلىپ يېڭىدىن بىر ئائىلە قۇرىدۇ. شۇنىڭدىن تارتىپ ئۇلارنىڭ ئالىدىغان رولىدا ئۆزگىرىش بولىدۇ. قىز ئاياللىق، يىگىت ئەرلىك رولىنى ئالىدۇ. ناۋادا نىكاھ تۇرمۇشى داۋامدا ئائىلىدە ئەر ئەرنىڭ رولىنى، ئايال ئايالنىڭ رولىنى ياخشى ئالالمىسا، مۇناسىۋىتىدە مەسىلە كۆرۈلىدۇ. ئۇنداقتا نىكاھلىنىشتىن

بۇرۇن بىر - بىرىنى ئەرلىك ۋە ئاياللىق خاراكتېرى بىلەن تەلپۈندۈرگەن قىز - يىگىتلەر نېمە سەۋەبتىن نىكاھلانغاندىن كېيىن ئۆزىنىڭ ئەرلىك ۋە ئاياللىق رولىنى ياخشى ئالمايدۇ. ئەرلەر ئاياللارنى قوغلىشىدۇ. بۇ ئۇلارنىڭ تەبىئىتى. ئەرلەر باشقۇرۇلۇشىنى، ئاياللارنىڭ چېپىلىۋېلىشىنى، كۆپ گەپ قىلىپ بېشىنى ئاغرىتىشىنى خالىمايدۇ. ئاياللار ئەرلەرنىڭ ئاسرىشىنى، مېھىر - مۇھەببىتىنى ئايماسلىقىنى، قانات ئاستىغا ئېلىشىنى ئارزۇ قىلىدۇ. قانات ئاستىغا ئېلىش دېگەنلىك، بىخەتەرلىك تۇيغۇسى بېرىشىنى كۆرسىتىدۇ. مەيلى ئەرلەر ياكى ئاياللار بولسۇن، ئۆزلىرىنىڭ مەسئۇلىيەت ۋە مەجىبۇرىيىتىنى ئېنىق تونۇمىغاندا، ئۆزلىرىنىڭ ئائىلىدىكى ئورنىنى يوقىتىپ قويغاندا ھامان زىددىيەتتىن قۇتۇلمايدۇ.

بىز يۇقىرىدا قىز - يىگىتلەر كۈچلۈك تەلپۈنۈشنىڭ تۈرتكىسىدە بىز يەرگە كېلىدۇ، دەپ ئۆتۈپ كەتكەندۇق. نىكاھلانغاندىن كېيىن بىر - بىرىگە بولغان تەلپۈنۈشى بىر - بىرىدىن ئېرىشكەن مېھىر - مۇھەببىتى ئارقىلىق كاپالەتكە ئىگە بولىدۇ. شۇنداق بولغانىكەن، مەسىلە دەل بىر - بىرىدىن تەلپ قىلغان مېھىر - مۇھەببەتكە ئېرىشەلمىگەندە پەيدا بولىدۇ. يەنى قارشى تەرەپتىن كېلىدىغان مېھىر - مۇھەببەت ئاجىز بولغاندا، يەنە بىر تەرەپ ئاتا قىلىدىغان مېھىر - مۇھەببىتىنى ئاجىزلىتىش ئارقىلىق قارشى تەرەپكە ماسلىشىدۇ. چۈنكى، بۇ ئىككى جىنس مۇناسىۋىتىدىكى قانۇنىيەت بولۇپ، ئاتا قىلغان مېھىر - مۇھەببىتىگە يارىشا مېھىر - مۇھەببەتكە ئېرىشەلمىگەندە، ئاتا قىلىدىغان مېھىر - مۇھەببىتىمۇ تەبىئىي ھالدا تەدرىجىي ئاجىزلىشىدۇ. بۇ خۇددى مەنبەدىن ئايرىلغان ئېقىن سۇنىڭ ھامان قۇرۇپ تۈگىگىنىگە ئوخشاشلا ئاددىي ئىش. قالدىغىنى



پەقەتلا ئادەتلىنىپ قېلىش ياكى ئامالسىزلىق ۋە ياكى تاشلاپ كېتىش بولۇشى مۇمكىن.

گەپ بۇ يەرگە كەلگەندە ئەر - خوتۇنلار ئېمە سەۋەبتىن ئەسلىدىكى جەلپ قىلىش كۈچىنى يوقىتىپ قويدۇ ياكى ئەسلىدىكى ماسلىقنى ساقلاپ قالالمايدۇ؟ دېگەن سوئال پەيدا بولىدۇ. بۇنىڭ بىر قىسىم سەۋەبىنى ئۇلارنىڭ ئەسلىي ئائىلىسىدىن ئىزدەشكە توغرا كېلىدۇ.

### ئۆسۈپ يېتىلىش باسقۇچىدىكى ئېھتىياج

پەرزەنت ئانىنىڭ قورسىقىغا تۈرەلگەندىن باشلاپلا ئاتا - ئانىنىڭ كەيپىياتىنى، بىر - بىرىگە بولغان ھېسسىياتىنىڭ مېھىر - مۇھەببەتلىك ياكى سوغۇقلىقىنى ھېس قىلالايدۇ. بولۇپمۇ، ئاتا - ئانىسىنىڭ بالىلىق بولغانلىقىدىن خۇشال ياكى پەرۋاسىز ۋە ياكى پۇشايماق قىلىدىغان كەيپىياتىنى بىۋاسىتە ھېس قىلالايدۇ. بۇ نۇقتا تېببىي ساھەدە ئاللىبۇرۇن ئىسپاتلىنىپ بولغان.

دېمەك، ئادەم ھامىلە ۋاقتىدىن باشلاپلا مېھىر - مۇھەببەتكە ئېھتىياجلىق بولىدۇ ھەمدە مېھىر - مۇھەببەتنى ئوزۇق قىلىپ ئۆسۈپ يېتىلىدۇ. يەنى ئادەمنىڭ مېھىر - مۇھەببەت تەسىراتى ھامىلە ۋاقتىدىن باشلاپلا يېتىلىشكە باشلايدۇ. ئەلۋەتتە، ئادەمنىڭ بۇ خىل ئېھتىياجى تۇغۇلغاندىن تاكى ھاياتىنىڭ ئاخىرىغىچە بولغان ھەرقايسى باسقۇچلاردا ئوخشاشمىغان شەكىلدە ئىپادىلىنىدۇ. بالىنىڭ ھەرقايسى ياش باسقۇچلىرىدىكى تۈرلۈك ئېھتىياجلىرى قاندىرۇلسا، يەنى بالا ئۆسۈپ يېتىلىش جەريانىدا ئايرىم - ئايرىم ھالدا ئاتىنىڭ ۋە ئانىنىڭ مېھىر - مۇھەببىتىگە قېنىپ چوڭ بولسا، قۇرامىغا يەتكەندىن كېيىن ئاتا - ئانىسىدىن ئۈلگە ئالغىنى

بويىچە ئەتراپىدىكى يېقىن كىشىلىرىگە مېھىر - مۇھەببەت يەتكۈزىدۇ ۋە مېھىر - مۇھەببەت قوبۇل قىلىش ئائىلىدىكى ئەرنىڭ ياكى ئايالنىڭ ئالدىدىغان رولىغا نىسبەتەن تونۇشىمۇ ئېنىق بولۇپ، نىكاھلانغاندىن كېيىن ئاسانلا ئۆزىنىڭ ئەر ياكى ئاياللىق رولىنى ئۆز ئۈستىگە ئالالايدۇ. ئەلۋەتتە، مېھىر - مۇھەببەتكە قانمىغان بەزى كىشىلەر ئۆسۈپ يېتىلىش جەريانىدا ئىسسىق - سوغۇقنى باشتىن ئۆتكۈزگەن بولغاچقا، قۇرامغا يەتكەندىن كېيىن بەختنى تېخىمۇ قەدىرلەيدىغان ۋە بەختكە تېخىمۇ ئىنتىلىدىغان بولۇپ كېتىشىمۇ مۇمكىن. بۇنداق كىشىلەر ئۆزىدىكى ئاجىزلىقنى يەڭگەن، پىسخىكا جەھەتتىكى ئۆسۈشكە ئېرىشكەن كىشىلەر بولۇپ، ئۇلارنى تۇرمۇشتىكى غالىبلار دېيىشكە بولىدۇ.

بىراق، ھەرقايسى ياش باسقۇچىدىكى پىسخىكىلىق ئېھتىياجى قاندۇرۇلمىغان يەنە بىر قىسىم كىشىلەرنىڭ باشقىلارغا مېھىر - مۇھەببەت ئاتا قىلىش ۋە باشقىلارنىڭ مېھىر - مۇھەببىتىنى قوبۇل قىلىش ئىقتىدارى ئاجىز بولىدۇ.

شۇ سەۋەبتىن، ئادەمنىڭ ھەرقايسى ياش باسقۇچلىرىدىكى پىسخىكىلىق ئېھتىياجىغا مۇناسىۋەتلىك تۆۋەندىكى مەزمۇنلارنى قىستۇرۇپ ئۆتۈشكە توغرا كېلىدۇ.

بوۋاقلقتىكى ئىنكاس باسقۇچى: ئادەم دۇنياغا كۆز ئېچىپ تۇنجى بولۇپ يىغلاش ئارقىلىق سىرتقى دۇنياغا ئۇچۇر تارقىتىدۇ. يىغلاش، ئاڭلاش، ئاۋاز چىقىرىش ئادەمنىڭ ئەڭ دەسلەپكى ئىقتىدارى. بۇ خىل ئىقتىدار ئادەمنىڭ ئەڭ دەسلەپكى پىسخىكىلىق ئېھتىياجىنى شەكىللەندۈرىدۇ. يەنى، بوۋاقلارنىڭ بۇ ۋاقىتتىكى كۆرۈش، ئاڭلاش، تۈرلۈك ئاۋازلارنى چىقىرىش ئېھتىياجىنىڭ قېنىش ياكى قانماسلىقى كېيىنكى سۆزلەش، ئاڭلاش، كۆرۈش ئىقتىدارىنىڭ قانداق بولۇشىغا





بىۋاسىتە تەسىر كۆرسىتىدۇ. كۆپ قىسىم كىشىلەر يېڭى تۇغۇلغان بوۋاقلارنى ھېچنېمىنى بىلمەيدۇ، دەپ قارايدۇ. بىراق، يېڭى تۇغۇلغان بوۋاقلارنىڭ تۇغۇلۇپ 10 مىنوتتىن كېيىنلا ئادەمنىڭ چىرايىنى كۆرەلەيدىغانلىقى تېببىي ئىلىمدە ئاللىقاچان ئىسپاتلانغان. شۇڭا، بالا يېڭى تۇغۇلغاندىن تارتىپلا ئۇنىڭ ئىنكاسىغا دىققەت قىلىش، ئىنكاسىغا جاۋاب قايتۇرۇش ئىنتايىن مۇھىم.

**بوۋاقلارنىڭ مۇھەببەت ئېھتىياجى باسقۇچى: بوۋاقلار ئانىسىنىڭ ئەركىلىتىشى، سىلىشى، باغرىغا بېسىشى، تېكىلىپ قارىشى ئارقىلىق ئانىسى بىلەن بولغان تۇنجى قەدەملىك مېھرى - مۇھەببەت رىشتىسىنى باغلايدۇ. بوۋاق تۇغۇلۇپ بەش كۈندىن ئالتە ئايلىققىچە بولغان باسقۇچتا ئانا بىلەن سۈركىلىش ئېھتىياجى ئەڭ كۈچلۈك بولىدۇ. يەنى، ئانىنىڭ سىلىشى، باغرىغا بېسىشىدىن بالا بۇ خىل ئېھتىياجىنى قاندۇرىدۇ. ئەگەر بۇنداق ۋاقىتتا بوۋاق ئانىنىڭ قوينىدىن تۇيۇقسىز ئايرىلىپ قالسا، تۇنجى باسقۇچلۇق پىسخىكىلىق ئېھتىياجى قاندۇرۇلمىغان بولىدۇ - دە، بۇ بالدا ئەڭ دەسلەپكى قەلب زەخمىسىنى پەيدا قىلىدۇ.**

**ئۈچ ياشتىن يەتتە ياشقىچە بولغان بالىلارنىڭ تۇنجى قېتىملىق قارشىلىشىش باسقۇچى: بۇ مەزگىلگە كەلگەندە بالىلاردا ئۆزىنى «ئايرىم شەخس» دەپ قاراش ئېڭى شەكىللىنىدۇ. مەسىلەن، چوڭلار بىرەر نەرسىنى كۆرسىتىپ تۇرۇپ بۇ كىمنىڭ دېگەندە، «مېنىڭ» دەپ جاۋاب بېرىدۇ. بۇنداق ۋاقىتتا ئىككىنچى پەرزەنتى تۇغۇلۇپ، تۇنجى بالغا يېتەرلىك مېھرى - مۇھەببەت يەتكۈزۈلمىگەندە بالا قاتتىق ئازار يەيدۇ، كۆڭلىدە ئاسانلا «ئانام مېنى ياخشى كۆرمەيدۇ» دەپ ئويلىۋالىدۇ. چۈنكى، بۇ ۋاقىتتا بالىنىڭ ئېڭىدا «ئانام مېنىڭكى» دېگەن ئاڭ پەيدا بولۇپ، ئانىنىڭ باغرىدا يەنە بىر**

بوۋاقتى كۆرگەندە بالىلارنىڭ بىخەتەرلىك ئېھتىياجى، مېھرى - مۇھەببەت ئېھتىياجى دەخلى - نەزەزگە ئۇچرايدۇ. بۇنىڭ ئالدىنى ئېلىش ئۈچۈن ئانا بوۋاقتى باغرىغا باسقاندا، دادا چوقۇم چوڭ بالىسىنى باغرىغا بېسىشى ياكى ئانا كىچىكىنى قويۇپ قويۇپلا چوڭىنى قۇچىقىغا ئېلىشى كېرەك. ئۇنىڭدىن باشقا، سۆز ئىشلىتىشكەمۇ ئالاھىدە دىققەت قىلىشقا توغرا كېلىدۇ. مەسىلەن، «قارا، ئۇكاڭ بەك ئۇماق» دېگەندەك سۆزلەرنىڭ ئورنىغا، «قارا، ئۇكاڭ ساڭا ئوخشاش ئۇماق» دېگەنگە ئوخشاش سۆزلەرنى ئىشلىتىش بەكلا مۇھىم. ئەگەر ئۇنداق قىلمىغاندا، ئىككى بالىنىڭ ئوتتۇرىسىدىكى زىددىيەتنىڭ ئۇرۇقى دەل مۇشۇ ۋاقىتتا پەيدا بولىدۇ.

ئومۇملاشتۇرۇپ ئېيتقاندا، يېڭى تۇغۇلغاندىن تارتىپ يەتتە ياشقىچە بولغان ئارىلىقتا بالىدا سۈركىلىش ئېھتىياجى، بىخەتەرلىك ئېھتىياجى، مۇھەببەت ئېھتىياجى بولىدۇ. ئەگەر بالىنىڭ مۇشۇ باسقۇچتىكى شۇ خىل ئېھتىياجى قاندۇرۇلمىسا، ئۇنىڭدا قەلب زەخمىسى پەيدا بولۇپ، ئۇنىڭ كەلگۈسىدىكى پىسخىكا جەھەتتىكى ساغلاملىقىغا بىۋاسىتە تەسىر يېتىدۇ.

يەتتە ياشتىن توققۇز ياشقىچە بولغان باسقۇچ: بۇ مەزگىلدە بالىلارنىڭ ئاتا - ئانىسىدىن تەلەپ قىلىدىغان مۇھەببەت، بىخەتەرلىك، سۈركىلىش ئېھتىياجىدىن باشقا دوست تۇتۇش، تەڭتۇشلىرى بىلەن ئويناش ئېھتىياجىمۇ كۈچىيىدۇ. بۇ مەزگىلدە بالىلار ئاتا - ئانىسىنىڭ، دوستلىرىنىڭ، ئوقۇتقۇچىسىنىڭ رىغبەتلەندۈرۈشىگە، ماختىشىغا، مۇئەييەنلەشتۈرۈشىگە بەكرەك ئېھتىياجلىق بولىدۇ ھەمدە بۇنداق سۆزلەرنىڭ بالىلارنىڭ ئالغا ئىلگىرىلىشىگە بولغان تەسىرىمۇ ئالاھىدە بولىدۇ. بۇ مەزگىلدە ئاتا - ئانىلار، ئوقۇتقۇچىلار بالىلارنى مۇكاپاتلاشقا، ماختاشقا



ئالاھىدە دىققەت قىلىشى، بولۇپمۇ ئوقۇتقۇچىلار سىنىپتىكى ھەربىر بالىنىڭ ئالاھىدىلىكىگە ئاساسەن تەكشى ماختاشقا، باراۋەر مۇئامىلە قىلىشقا، مۇكاپاتلاشقا ئەھمىيەت بېرىشى كېرەك. مۇشۇ باسقۇچتىكى بالىلار ئاتا - ئانىسى بىلەن ئوقۇتقۇچىسىنىڭ گېپىنى ھەقىقەت دەپ ئويلايدىغان بولغاچقا، ئاتا - ئانىسى ۋە ئوقۇتقۇچىسى دۆت دېسە، ئۆزىنىڭ دۆتلىكىگە ئىشىنىدۇ. ئەقىللىك، ھەممە ئىشنى قىلالايسەن دەپ ماختىسا ئۆزىنىڭ ھەممە ئىشنى قىلالايدىغانلىقىغا ئىشىنىدۇ. بۇ مەزگىلدىكى ئېھتىياجىنىڭ قېنىش ياكى قانماسلىقى بالىلارنىڭ كېيىنكى تەقدىرىگە تەسىر كۆرسىتىدۇ. چۈنكى، مۇشۇ باسقۇچلۇق ئېھتىياجىنىڭ قانائەت تاپماسلىقى بىلەن بالىلاردا ئۆزىنى تۆۋەن كۆرۈش، كەمسىتىش، ئۆز ئىقتىدارىغا ئىشەنمەسلىك، مەكتەپنى ياخشى كۆرمەسلىك، تاپشۇرۇق ئىشلىمەسلىك قاتارلىق ئالامەتلەر كۆرۈلۈشى مۇمكىن.

**توققۇز ياشتىن 12 ياشقىچە بولغان باسقۇچ:** بۇ بالىلاردا ئاق - قارىنى پەرق ئېتىش ئېگىنىڭ شەكىللىنىشىگە باشلىغان مەزگىلى بولۇپ، بۇ چاغدا بالا ئاتا - ئانىسى بىلەن ئوقۇتقۇچىسىنىڭ گېپىنى بىردىنبىر ھەقىقەت دەپ ئويلىمايدۇ. توققۇز ياشتىن باشلاپ ئۆزىنىڭ كۆز قارىشى، ئىدىيەسى پەيدا بولۇشقا باشلايدۇ. مۇشۇ باسقۇچتا بالىلارنىڭ شۇ خىل تەرەققىياتىغا ھۆرمەت قىلىش ھەم بالىلارنىڭ پىكىرىگە قۇلاق سېلىشتىن باشقا، ئۇلارغا بۇيرۇق تەلەپپۇزدا گەپ قىلىشتىن ساقلىنىش، چوڭلار ئۆز پىكىرىنى بالىغا ئەتراپلىق چۈشەندۈرۈشكە دىققەت قىلىش كېرەك.

**12 ياشتىن 18 ياشقىچە بولغان مەزگىل:** بۇ بالىلارنىڭ بالاغەتكە يېتىش باسقۇچى بولۇپ، غۇرۇر، ئىشەنچ، ھۆرمەت ئېھتىياجى، ئېتىراپ قىلىنىش ئېھتىياجى، سىرداش دوست تۇتۇش ئېھتىياجى، سىر ساقلاش ئېھتىياجى، يات

جىنسلىرىنىڭ دىققىتىنى قوزغاش ئېھتىياجى كۈچىيىدۇ. بولۇپمۇ، غۇرۇر، ئىشەنچ، ھۆرمەت ئېھتىياجى ئالاھىدە مۇھىم بولۇپ، ئاتا - ئانىلار بىلەن ئوقۇتقۇچىلارنىڭ سۆزىدە مۇشۇ خىل ئېھتىياجىغا دەخلى - تەرۇز قىلىدىغان مەزمۇن بولۇپ قالسا، بالىلارنىڭ نەپرىتىنى قوزغايدۇ. بۇ مەزگىلدىكى بالىلار باشقىلارنىڭ ئۆزىنى ھۆرمەت قىلىشىنى، غۇرۇرىغا تەگمەسلىكىنى، پىكرىنى ئەستايىدىل ئاڭلىشىنى، ئاتا - ئانىسىنىڭ ھەممە ئىشىغا ئارىلىشىۋالماستىقىنى خالايدۇ. ئەگەر ئاتا - ئانىسى، ئوقۇتقۇچىسى بالىنىڭ شۇ خىل ئېھتىياجىغا سەل قارىغاندا، ئاتا - ئانىسى، ئوقۇتقۇچىسىدىن بىزار بولۇپ، ئۆزلىرىنى ئۇلاردىن قاچۇرىدۇ. مەسىلەن، ئائىلىدە ئۆزىنى ئۆيگە سولۇۋېلىشى، تورخانىلارغا كىرىشى، بالدۇر تاماكا، ھاراققا ئۆگىنىۋېلىشى، مۇھەببەتكە بېرىلىشى... مۇمكىن. ھەتتا يامان يوللاردا مېڭىپ، يامان ئاقىۋەتلەرنى كەلتۈرۈپ چىقىرىشىمۇ مۇمكىن. شۇڭا، ئاتا - ئانىلار، ئوقۇتقۇچىلار بالىلارنىڭ بۇ مەزگىلدىكى ئۆسۈپ يېتىلىش جەريانىغا ئالاھىدە كۆڭۈل بۆلۈپ، تەربىيەلەش ئۇسۇلىغا ئالاھىدە دىققەت قىلىشى كېرەك. بالىلاردىكى ئۆزۈمچىلىكىنى توغرا چۈشىنىش، بالىلار بىلەن دوستانە ئۆتۈش، بالىلارنىڭ دوستلىرىنى ھۆرمەتلەش، بالىلارنىڭ ئىقتىدارىغا ئىشىنىش، ئۇلار بىلەن سىردىشىش، ئۆزىنىڭ شۇ مەزگىلدىكى ئۆسۈپ يېتىلىش جەريانىنى ھېكايە قىلىپ سۆزلەپ بېرىش ئارقىلىق بالىلار بىلەن يىراقلىشىشنىڭ ئالدىنى ئالغىلى بولىدۇ. بۇ مەزگىلدە بالىلارغا بۇيرۇق تەلەپپۇزىدا گەپ قىلماي، مەسلىھەت تەرىقىسىدە گەپ قىلىش ئىنتايىن مۇھىم. بالىلارنىڭ بۇ مەزگىلدىكى ئېھتىياجىنىڭ قېنىش ياكى قانماسلىقى بالىلارنىڭ كەلگۈسىدىكى كىشىلىك مۇناسىۋەت ۋە خىزمەت ئىقتىدارىغا بىۋاسىتە تەسىر كۆرسىتىدۇ. بۇ باسقۇچ



دەل بالىلارنىڭ ئىككىنچى قېتىملىق قارشىلىشىش باسقۇچى بولۇپ، بۇ ئادەمنىڭ ھاياتىدىكى مۇھىم ئۆتكەللەرنىڭ بىرى.

18 ياشتىن 30 ياشقىچە بولغان قۇرامغا يېتىش

باسقۇچى: بۇ باسقۇچتا ئادەمنىڭ جورا ئىزدەش، جورىسى بىلەن ياخشى ئۆتۈش، ئائىلە قۇرۇش، پەرزەنت كۆرۈش، ئائىلە ئىقتىسادىنى، ئائىلىدىكى ۋە جەمئىيەتتىكى مەلۇم مەسئۇلىيەتنى ئۆز ئۈستىگە ئېلىش، بىرقانچە جانجىگەر دوستى بولۇش قاتارلىق ئېھتىياجلىرى بولىدۇ. ئەگەر مۇشۇ خىل ئېھتىياجلىرى قاندۇرۇلمىسا ياكى تەسىرگە ئۇچرىسا، ئادەمدە كەيپىياتى ناچارلىشىپ، ھاراق، تاماكىغا بېرىلىش، قىمار ئويناش، قالايمىغان دوست تۇتۇش، ئائىلە بىلەن كارى بولماسلىق، كىشىلىك مۇناسىۋەتنى ياخشى بىر تەرەپ قىلالماسلىق قاتارلىق ئالامەتلەر كۆرۈلۈشى مۇمكىن.

دېمەك، ئادەم ھامىلە ۋاقتىدىن باشلاپلا مەلۇم بىر خىل پىسخىكىلىق ئېھتىياج ئىچىدە ياشايدۇ. شۇ خىل ئېھتىياجلىرى قانائەت تاپسا پىسخىكا جەھەتتىكى ئۆسۈپ يېتىلىشى بىلەن جىسمانىي جەھەتتىكى ئۆسۈپ يېتىلىشى ماس قەدەمدە تەرەققىي قىلىدۇ. ئۇنداق بولمايدىكەن، ئىشلار ئەكسىچە بولۇشى مۇمكىن.

يەنە باشتىكى گېپىمىزگە كەلسەك، ئادەم ھاياتىنىڭ ئاخىرىغىچە مېھىر - مۇھەببەتكە موھتاج بولىدىغان تۇرۇقلۇق، نېمە سەۋەبتىن نىكاھلانغاندىن كېيىن بىر - بىرىگە يېتەرلىك مېھىر - مۇھەببەت بېرىپ، ئىناق ئائىلە قۇرالمىدۇ؟

يۇقىرىقى مەزمۇنلاردىن بۇ سوئالغا مەلۇم دەرىجىدە جاۋاب تاپقان بولۇشىڭىز مۇمكىن. يەنى ئادەمنىڭ مېھىر - مۇھەببەت ئاتا قىلىش ۋە باشقىلاردىن مېھىر - مۇھەببەت قوبۇل قىلىش ئىقتىدارى قەلبىدىكى مېھىر - مۇھەببەت

تەسىراتىنىڭ كۈچلۈك - ئاجىزلىقى تەرىپىدىن بەلگىلىنىدۇ. بىراق بۇمۇ يېتەرلىك جاۋاب ئەمەس! ئەر - ئاياللارنىڭ بىر - بىرىگە مېھىر - مۇھەببەت بىلەن مۇئامىلە قىلىشىغا تەسىر كۆرسىتىدىغان ئەڭ ئاساسلىق ئامىل ئەسلىدىكى ئەرلىك ۋە ئاياللىق تەبىئىتىگە بولغان تونۇشنىڭ ئېنىق ياكى ئېنىق بولماسلىقى.

ئۆسۈپ يېتىلىش جەريانىدا مەيلى ئوغۇل پەرزەنت بولسۇن ياكى قىز پەرزەنت بولسۇن، ئالدى بىلەن ئانىنىڭ مېھىر - مۇھەببەت بىلەن پەرۋىش قىلىشىغا ئېرىشىدۇ. بۇ جەرياندا بالا ئانىنىڭ تەسىرىگە بەكرەك ئۇچرايدۇ. يەنى، بالا ئانىنىڭ قانات ئاستىغا ئېلىشى، ھالىدىن خەۋەر ئېلىشى، قوغدىشى بىلەن ئۆزىنى كۈچلۈك، بىخەتەر سېزىدۇ. بۇ جەرياندا بالا بىلەن ئانا ئوتتۇرىسىدا روھىي جەھەتتىكى بېقىندىلىق مۇناسىۋەت شەكىللىنىدۇ. بىراق، بۇ خىل تەسىر، روھىي جەھەتتىكى بېقىندىلىق مۇناسىۋىتى بالىنىڭ ئۆسۈپ يېتىلىشى داۋامىدا يالغا ئىزچىل ھەمراھ بولسا بولمايدۇ، يەنى يۇقىرىدا تىلغا ئېلىپ ئۆتكەندەك ئۆزلۈك ئېڭى كۈچىيىدىغان، دوست تۇتۇش، باشقىلار بىلەن ئارىلىشىش ئېھتىياجى باش كۆتۈرىدىغان ياشلىق دەۋرىگە قەدەم قويۇش بىلەن ئانا بىلەن بالا ئوتتۇرىسىدىكى بېقىندىلىق مۇناسىۋەت ئاجىزلىمىغاندا بالىنىڭ ئۆزىگە خاس خاراكتېر يېتىلدۈرۈشى تەسىرگە ئۇچرايدۇ. شۇ سەۋەبتىن، قىز پەرزەنت ۋە ئوغۇل پەرزەنت ئانا بىلەن بولغان روھىي جەھەتتىكى بېقىندىلىقتىن ئاستا - ئاستا ئانىنىڭ تەسىر چەمبىرىكىگە كىرىشىنى باشتىن ئۆتكۈزمەسە بولمايدۇ.

ئوغۇل پەرزەنت ئانا بىلەن بولغان روھىي جەھەتتىكى بېقىندىلىقتىن ئايرىلغاندىن كېيىن ئانىنىڭ تەسىر چەمبىرىكىگە كىرىپ، ئانىنىڭ تەسىرى ئاستىدا ھەقىقىي بىر



ئەر بولۇشنى ئۆگەندى. قىز پەرزەنت ئانا بىلەن بولغان روھىي جەھەتتىكى بېقىندىلىقنى تاماملىغاندىن كېيىن ئوخشاشلا ئاتىنىڭ تەسىر چەمبىرىكىگە كىرىدۇ ۋە ئەر - ئايالنىڭ جەلپ قىلىش كۈچىگە نىسبەتەن ئەڭ دەسلەپكى تەسىراتقا ئىگە بولىدۇ. بىراق، قىز پەرزەنتنىڭ ئانا بىلەن بولغان روھىي جەھەتتىكى بېقىندىلىقى ئوغۇل پەرزەنت بىلەن بولغان مۇناسىۋەتكە ئوخشاش ئۇزۇن مەزگىللىك مۇناسىۋەتكە ئايلىنىپ قالسا بولمايدۇ. قىز پەرزەنت چوقۇم يەنە ئانىنىڭ تەسىر چەمبىرىكىگە قايتىپ كېلىشى كېرەك. سەۋەبى، قىز پەرزەنت پەقەت ئانىسى بىلەن بولغان روھىي جەھەتتىكى بېقىنلىق ئارقىلىقلا ئۆزىنىڭ ھەقىقىي ئاياللىقىنى قوبۇل قىلالايدۇ. ئانىسىنى ئېتىراپ قىلغىنى ئەمەلىيەتتە ئۆزىنىڭ ئاياللىقىنى ئېتىراپ قىلغىنى بولىدۇ. مەيلى قىز ياكى ئوغۇل پەرزەنت ئۈچۈن بولسۇن، يۇقىرىقى جەريانلار يەكلا مۇھىم. شۇڭلاشقا يۇقىرىقى مەزمۇنلارنى يەنىمۇ كۈنكەرت چۈشەندۈرۈشكە توغرا كېلىدۇ.

مەيلى مېھىر - مۇھەببەتنىڭ كۈچلۈكلۈكىدىن ياكى مېھىر - مۇھەببەتكە ئېرىشەلمىگەنلىكتىن پەيدا بولغان نەپرەتتىن بولسۇن، ئائىلىدىكى ئوغۇل پەرزەنت چوقۇم ئانىسى بىلەن بولغان روھىي جەھەتتىكى بېقىندىلىقتىن قۇتۇلۇشى كېرەك. چۈنكى، شۇنداق قىلغاندىلا ئوغۇل ئۆزىنىڭ ھەقىقىي ئەرلىك ئورنىنى توغرا تاپالايدۇ. تېخىمۇ ئېنىقراق ئېيتقاندا، ھېسسىيات جەھەتتە ئانا بىلەن بولغان بېقىندىلىقنى تاماملىغاندىلا، ئوغۇل ھەقىقىي ئەرگە ئايلىنىپ، بىر ئائىلىدە ئەرلىك ئورنىنى ساقلىيالايدۇ، شۇنداقلا بىر ئايالنىڭ ئېرى بولالايدۇ.

بۇ جەرياننى ئوبرازلىق ھالدا يەنە تۆۋەندىكىدەك ئىپادىلەشكە بولىدۇ: بىر ئوغۇل بوۋاق مەزگىلىدىن باشلاپلا

ئانىسىنىڭ تەسىرى ئاستىدا ئۆسۈپ چوڭ بولىدۇ. شۇ سەۋەبتىن ئۇنىڭ قەلبى ۋە ئىدىيەسىنى تەبىئىي ھالدا ئانىنىڭ تەسىر كۈچى قاپلايدۇ. بۇنىڭ بىلەن يوشۇرون ئېڭىدا ئاياللارغا تۈرلۈك ئامال - چارىلەر بىلەن ياخشىچاق بولۇش، ئۇلاردىن نەپكە ئېرىشىش خىيالى ئۈستۈنلۈكنى ئىگىلەيدۇ. ئوغۇلنىڭ بۇ خىل ئېڭىدا يېڭىلىنىش بولمىغاندا، يەنى ئاتىنىڭ تەسىرىنى قوبۇل قىلىش بىلەن يېڭىلانمىغاندا، بىر ئايالنى ئەر بولۇش سۈپىتى بىلەن ھەقىقىي يوسۇندا سۆيۈش ئىقتىدارى نورمال يېتىلىش ئىمكانىيىتىگە ئېرىشەلمەيدۇ. بۇ خىل يېڭىلىنىشقا ئېرىشىش ئۈچۈن ئوغۇل چوقۇم ئانىنىڭ تەسىر دائىرىسىدىن بارا - بارا ئانىنىڭ تەسىر دائىرىسىگە كىرىشى كېرەك.

ئىلگىرى ئوغۇللار مەلۇم ياشقا كىرگەندىن كېيىن ئائىلىدىن ئايرىلىپ ئاتىسىنىڭ ئارقىسىغا كىرىپ ھۈنەر ئۆگىنەتتى ياكى ئاتىسىنىڭ ئارقىسىدىن ئۆز ئىگىلىكى ئۈچۈن ئۇياق - بۇياققا چاپاتتى. ئاتىسىنىڭ ئارقىسىدىن يۈرمىگەن تەقدىردىمۇ ھۈنەر ئۆگەنگىلى ئۈستىلارغا ئايرىپ بېرىلەتتى. يەنى، ئانىسىنىڭ تەسىر دائىرىسىدىن ئايرىلىپ، ئەرنىڭ تەسىر دائىرىسى ئىچىگە كىرەتتى. ھازىر ھۈنەرگە بېرىدىغان، ئارقىغا سېلىپ ھۈنەر ئۆگىتىدىغان ئىش يوق. ئۇنىڭ ئۈستىگە شۇنداق بولغان تەقدىردىمۇ سودا - سېتىقتىن تارتىپ، ئېتىز ئىشىغىچە ئانىنىڭ تەسىرى بار. ھازىر ھەتتا نىكاھلانغۇچە ئائىلىدىكى ئوغۇل پەرزەنت ئانىنىڭ تەسىرى ئىچىدە ياشايدۇ، ھەتتا نىكاھلانغاندىن كېيىنمۇ ئانىنىڭ تەسىرىدىن قۇتۇلالمايدۇ. شۇنىڭ بىلەن ئاتىنىڭ تەسىرى كۈچلۈك بولمىغان ئائىلىلەردە ئۆسۈپ يېتىلگەن ئوغۇل پەرزەنتنىڭ ھەقىقىي ئەرلىك خاراكتېرىگە ئىگە بولۇشى تەسكە توختايدۇ. چۈنكى، ئۇلاردا شۇنداق ئۈلگە كەم. بۇ نۇقتىنىڭ





مۇھىملىقىنى ئاڭلىق تونۇش ۋە ئېتىراپ قىلىش بەكلا مۇھىم. چۈنكى تونۇغاندىلا، ئۆزگەرتىش ئىمكانىيىتى تۇغۇلىدۇ.

قىزلار ھاياتىنىڭ دەسلەپكى مەزگىللىرىدە ئوخشاشلا ئانىنىڭ تەسىر چەمبىرىكى ئىچىدە ياشايدۇ. بىراق، ئۇلار قېرىنداشلىرى ۋە دادىسىنىڭ تەسىر كۈچىنى ھېس قىلىدۇ ۋە ئاستا - ئاستا دادىسىنىڭ تەسىر دائىرىسىگە كىرىدۇ. يۇقىرىدا ئېيتقاندىكى، بۇ جەرياندا ئەرلەرنىڭ تارتىش كۈچىگە نىسبەتەن مەلۇم تەسىراتقا ئىگە بولىدۇ. قىزلار ئانىنىڭ تەسىر دائىرىسى ئىچىگە قايتىپ كەلمەي، نىكاھلانغۇچە ئاتىنىڭ تەسىر دائىرىسى ئىچىدە ئاتا بىلەن روھىي جەھەتتىكى يېقىنلىق ئىچىدە ياشىماي يەنىلا پايدىسىز. چۈنكى، بۇنداق ئەھۋالدا باشقىلارنىڭ يېقىن ھەمراھى بولالىشى مۇمكىن. بىراق، پىشىپ يېتىلگەن ئايال بولالىشى، يەنى ئەرنىڭ قارشىسىدىكى ئاياللىق جەلپ قىلىش كۈچىگە ئىگە ھەقىقىي ئايال بولالىشى ناتايىن. بۇنىڭ ئۈچۈن قىز چوقۇم ئۆسۈپ يېتىلىش جەريانىدا ئانا بىلەن روھىي جەھەتتىكى يېقىنلىقتىن چىقىپ ئاتىغا يېقىنلىشىش، ئاتا بىلەن بولغان روھىي جەھەتتىكى يېقىنلىقتىن ئاستا - ئاستا يەنە ئانىنىڭ قوينىغا قايتىپ كېلىشتەك جەريانى باشتىن ئۆتكۈزۈشى كېرەك. شۇنداق بولغاندىلا، بىر ئايال ئۆزىنىڭ ئاياللىقىنى ھەقىقىي تۈردە قوبۇل قىلالايدۇ، شۇنداقلا ھەقىقىي ئاياللىق ئورنىنى ساغلىيالايدۇ.

بىزدە ئوغۇل ئانىغا يېقىن، قىز ئاتىغا يېقىن دېگەن گەپ بار. رېئاللىقتا ھەقىقەتەن ئانىنىڭ گېپىدىن چىقمايدىغان ئوغۇللارنى ئۇچرىتىمىز. ئانىسىغا قارىغاندا دادىسى بىلەن گېپى بىر يەردىن چىقىدىغان، دادىسى بىلەن مۇڭدېشىدىغان قىزلارنى ئۇچرىتىمىز. بىراق، ئائىلە مۇناسىۋىتىدىكى

تەڭپۇڭلۇق شۇكى، قىز ئانىسىنىڭ تەسىرى ئاستىدا ھەقىقىي ئايال بولالايدۇ. ئوغۇل ئاتىسىنىڭ تەسىرى ئاستىدا ھەقىقىي ئەركەك بولالايدۇ. شۇنداق بولغاندىلا، ئەر - خوتۇن، پەرزەنت مۇناسىۋىتىدە تەڭپۇڭلۇق بولىدۇ.

گەپ بۇ يەرگە كەلگەندە ئانىلاردا، ئاتلاردا بالىنىڭ مېھىر - مۇھەببىتىدىن ئايرىلىپ قالىدىغاندەك تەسىرات پەيدا بولۇشى مۇمكىن. ئەمەلىيەتتە، شۇنىڭغا ئىشىنىشكى، ناۋادا ئائىلىدە شۇنداق ماسلىق بولسا ئويلاپ باقمىغان دەرىجىدىكى قانائەتكە ئېرىشەلەيسىز. چۈنكى، ئاتىنىڭ تەسىرىنى قوبۇل قىلىۋاتقان ئوغۇلنىڭ ئانىغا بولغان ھۆرمىتى، ۋاپادارلىقى كۈچلۈكرەك بولىدۇ. ئانىسى بىلەن يېقىن قىز ئاتىسىنى تېخىمۇ بەكرەك ھۆرمەت قىلىدىغان بولىدۇ. بۇ خىل تۇرمۇش قېلىپىدا ئەر بىلەن ئايالنىڭ بىر - بىرىگە بولغان مېھىر - مۇھەببىتى تېخىمۇ تەبىئىي ۋە چوڭقۇر بولىدۇ.

شۇ سەۋەبتىن، ناۋادا يۇقىرىقىدەك ماسلىق بولمىغاندا، ئەر ۋە ئايال بولغۇچى ئۆزلىرى، شۇنداقلا پەرزەنتلىرى ئۈچۈن ئاڭلىق ھالدا تەدبىر قوللانمىسا بولمايدۇ. يەنى: -

- قىزىم سىز ئانىڭىزغا ئوخشاش ئەقىللىك.
- مېجەزىڭىز ئانىڭىزدەك يېقىشلىق.
- ئانىڭىزغا ئوخشاشلا شۇنداق نەرسىلەرنى ياقتۇرىسىز، مەن سىزدىن بەكلا سۆيۈنمەن.

- بارغانسېرى ئانىڭىزغا ئوخشاپ قېلىۋاتىسىز. نېمىدېگەن ياخشى... دېيىش ئارقىلىق قىز بىلەن ئانا ئوتتۇرىسىدىكى روھىي جەھەتتىكى يېقىنلىقنى قايتا تۇرغۇزۇش كېرەك. ئانىمۇ ئوخشاشلا شۇنداق ئۇسۇلنى قوللانسا بولىدۇ. يەنى:

- ئاتىڭىز بىلىدۇ.
- ئاتىڭىز نېمە دەيدىكەن.
- ئاتىڭىزنىڭ پىكرىنى ئاڭلاپ باقايلى.



— بۇنداق ئىشنى ئاتىغىز بولغان بولسا مۇنداق قىلاتتى .  
 — سىز ئاتىغىزغا ئوخشاشلا قالتىس ئادەم بولىدىغىز...  
 دېگەنگە ئوخشاش گەپ — سۆزلەر ئارقىلىق ئوغۇلنىڭ قەلبىدە  
 ئاتىنىڭ تەسىرىنى كۈچەيتىش، شۇنداقلا ئاتا بىلەن ئوغۇلنى  
 روھىي جەھەتتە يېقىنلاشتۇرۇش كېرەك.  
 ئەلۋەتتە، روھىي جەھەتتىكى يېقىندىلىقنى تاماملىشىغا  
 ياردىمى بولسۇن دەپ، ئاتا — ئانا بولغۇچى بالىنىڭ كۆڭلىگە  
 ئازار بېرىشكە، چەتكە قېقىشقا ياكى سوغۇق مۇئامىلە قىلىشقا  
 بولمايدۇ. ئۇنداق بولمىغاندا ئەكسىچە ئۈنۈم بېرىپ  
 پەرزەنتلىرىنىڭ ئۆزىگە بولغان ئىشەنچىسى تۆۋەنلەپ، ئەرلىك ۋە  
 ئاياللىق رولىنى ئېلىشى تېخىمۇ تەسكە توختىشى مۇمكىن.  
 ئۇنداقتا، ئائىلىدىكى قىز — ئوغۇللارنىڭ ئاتىنىڭ ۋە  
 ئانىنىڭ تەسىرىگە ئۇچراۋاتقان ياكى ئۇچرىمايۋاتقانلىقىنى  
 قانداق بىلگىلى بولىدۇ. بۇنىڭدا بالىنىڭ قايىسى تەرەپكە  
 بەكرەك مايىللىقىغا، قايىسى تەرەپنىڭ پىكىرىنىڭ مۇھىم ۋە  
 كۈچكە ئىگە بولىدىغانلىقىغا ۋە قايىسى تەرەپنىڭ ئىش —  
 ھەرىكەتلىرىنى بەكرەك مۇئەييەنلەشتۈرىدىغانلىقىغا قاراش  
 ئارقىلىق ئايرىۋالغىلى بولىدۇ. تېخىمۇ كونكرېتلاشتۇرساق،  
 ئائىلىدە ئوغۇل ئانا بىلەن بىرلىشىپ ئاتىنىڭ گەپ — سۆز،  
 ئىش — ھەرىكەتلىرىدىن قۇسۇر ئىزدىسە، ئاتىنى چۈشۈرىدىغان  
 گەپ — سۆز، ئىش — ھەرىكەتلەردە بولسا، قىز ئاتا بىلەن  
 بىرلىشىپ ئانىدىن نارازى بولسا، گەپ — سۆز، ئىش —  
 ھەرىكەتلىرىدىن قۇسۇر ئىزدىسە ۋە ئانىنى ئەيىبلەسە،  
 ئەمەلىيەتتە ئاتىنى ياكى ئانىنى ئىنكار قىلغانلىق بولۇپ،  
 ئۆزىنىڭ ئايال ياكى ئەرلىكىنى ئىنكار قىلغانلىققا باراۋەر  
 بولىدۇ.

ئاتىدىن ھەقىقىي ئەر بولۇشنى ئۆگەنگەن يىگىت ئائىلىدە  
 ئەرنىڭ رولىنىڭ قانداق بولىدىغانلىقىنى بىلىدىغان

بولغاچقا، نىكاھ مۇناسىۋىتىنى مۇقىم ساقلىيالايدۇ. بۇنداق ئەرلەر ئادەتتە ئايالغا سادىق بولىدۇ. ئەكسىچە توختىماي ئوبىيېكت ئالماشتۇرىدىغان ياكى ئاياللارغا يۆلىنىۋالدىغان ئاياللىق خاراكتېرى كۈچلۈك ئەرلەر ئانىسىنىڭ تەسىرىدىن قۇتۇلۇپ بولالمىغان بالا ئەرلەر بولۇشى مۇمكىن، شۇڭا ئۇلار يەنە داۋاملىق ئاياللارنىڭ چەمبىرىكى ئىچىدە خاتىرجەم ياشايدۇ، ئائىلىدە ئەرنىڭ ئۆز ئۈستىگە ئالىدىغان ئەرلىك مەسئۇلىيىتىنى ئۆز ئۈستىگە ئالالمايدۇ.

### ئائىلىدىكى ماسلىققا ئېرىشىش ئۈچۈن ئادەتنى تەڭشەش

ناۋادا ئائىلە مۇناسىۋىتى مېھىر - مۇھەببەتلىك مۇناسىۋەت بولۇپ، ئەر - خوتۇن بىر - بىرىدىن تەلەپ قىلىدىغان مېھىر - مۇھەببەتتىن قانائەت تۇيغۇسىغا چۆمۈپ كۈنلىرىنى خاتىرجەملىك ۋە بەخت تۇيغۇسى ئىچىدە ئۆتكۈزسە، بۇنداق تۇرمۇشتا چوقۇم بىز يۇقىرىدا دېگەن ماسلىق ئەمەلگە ئاشۇرۇلغان، يەنى ئەر - ئايال ئۆزئارا مېھىر - مۇھەببىتىنى ئاتا قىلغان بەختلىك ئائىلە قۇرالايدۇ. ئەر ئائىلىدە ئەرلىك تەبىئىتىنى، ئايال ئاياللىق نازاكتىنى يوقىتىپ قويمايدۇ. خۇددى تارازىنىڭ ئىككى بېشىدەك ئۇلارنىڭ ئارىسىدا تەڭپۇڭلۇق، ماسلىق بولىدۇ.

ئەمەلىيەتتە بۇ خىل تۇرمۇشتىمۇ باشتا ئېيتىپ ئۆتۈلگەندەك ئانچە - مۇنچە سۈركىلىش بولىدۇ. بىراق، سۈركىلىشتىن كېيىن ئارىدىكى ماسلىق تېخىمۇ مۇستەھكەملىنىدۇ. ئەلۋەتتە، ئېغىزدا دەپ قويسىلا ياكى شۇنى ئارزۇ قىلسىلا شۇ خىل تۇرمۇشقا ئېرىشكىلى بولمايدۇ، ئۇنىڭ ئۈچۈن ئەمەلىي ھەرىكەت بولمىسا بولمايدۇ. يەنى، ئەر ۋە ئايال



بولغۇچى چوقۇم قارشى تەرەپنىڭ ئۆزىگە ئوخشاشلا مېھىر - مۇھەببەت ئېھتىياجى بولىدىغانلىقىنى ھەر ۋاقىت ئەستىن چىقىرىپ قويماسلىقى كېرەك. بۇ ئەڭ مۇھىم ئالدىنقى شەرت.

يەنە تەكىتلەيدىغىنىم شۇكى، ھەر ئىككى تەرەپ قارشى تەرەپنىڭ ئېھتىياجىنى ئەستىن چىقىرىپ قويماسلىقى كېرەك. چۈنكى، نىكاھ تۇرمۇشىدا بىر تەرەپ ئاتا قىلىپ، يەنە بىر تەرەپ قوبۇل قىلىشنىلا بىلىپ، قايتۇرمىغاندا، ئارىدا مېھىر - مۇھەببەتلىك ھەقىقىي ئەر - خوتۇنلۇق مۇناسىۋەتنى شەكىللەندۈرۈش مۇمكىن ئەمەس. چۈنكى، بۇنداق ئەھۋالدا ئۇلارنىڭ ئائىلىدە ئالدىنغان رولى بىر ئەرنىڭ ياكى بىر ئايالنىڭ رولى بولماستىن، بىر بالىنىڭ ياكى بىر ئانىنىڭ رولىغا ئۆزگىرىپ قالىدۇ. بۇ خىل ئەھۋالدا بالىنىڭ رولىنى ئالغۇچى ئانىسىدىن ياكى ئاتىسىدىن قاچقاندەك ھەمراھىدىن قاچىدۇ ۋە ياكى ئانىنىڭ رولىنى ئالغۇچى بالىسىنى چەكلىگەندەك، باشقۇرغاندەك نىكاھتىكى ھەمراھىنى چەكلەپ، قارشى تەرەپنى ئائىلىدىن بىزار قىلىپ تېخىمۇ قاچۇرىدۇ. شۇ سەۋەبتىن، ئەر ۋە ئايال بولغۇچى ئائىلىدە ئۆز رولىنى چوقۇم ئېنىق تونۇشى كېرەك.

بەزىلەر ھەر بىر رايون ياكى ئىجتىمائىي توپنىڭ ئۆز ئالدىغا خاس ياشاش ئادىتى، تۇرمۇش شەكلى، شۇنىڭغا ماس كېلىدىغان ئەر - خوتۇنلۇق مۇناسىۋەت قېلىپى بولىدۇ، دەپ قارايدۇ. بۇ ئەلۋەتتە شۇنداق بولىدۇ. بىراق، كىشىلەرنىڭ مېھىر - مۇھەببەتكە بولغان ئېھتىياجى مەيلى قايسىلا جايدا بولسۇن، قانداقلا ئادەم بولسۇن ئوخشاش بولىدۇ. پەقەتلا بىر - بىرىگە ئاتا قىلىش دەرىجىسىنىڭ ئوخشاش بولماسلىقىغا قاراپ، ئىنتىلىش دەرىجىسىدىمۇ پەرق بولۇشى مۇمكىن. شۇ سەۋەبتىن، مەيلى قانداق ئائىلە قېلىپىدا ياكى

تۇرمۇش شەكلىدە ئۆسۈپ چوڭ بولسۇن، ھاياتىمدا مېھىر - مۇھەببەتلىك، ئىناق ئائىلە قۇرىمەن دەيدىكەن. ئۆز تۇرمۇشىنى تەكشۈرۈپ بېقىشى كېرەك. مەسىلەن، خوتۇنغا كۆيۈنمەيدىغان ياكى خوتۇننىڭ بالا تۇغۇشتىن، ئاش - تاماق ئېتىشتىن باشقا ۋەزىپىسى يوق، دەپ قارايدىغان بىر ئەر مېھىر - مۇھەببەتلىك ئىناق ئائىلە مۇھىتى يارىتىش ئۈچۈن چوقۇم كالىسىدىكى ئۇ خىل قاراشنى چۆرۈپ تاشلاپ، «مەن مېھىر - مۇھەببەتكە قانچىلىك موھتاج بولسام، ئۇمۇ شۇنداق موھتاج» بولىدۇ دەپ ئويلاشقا ئادەتلىنىشى كېرەك. شۇنداق قىلغاندىلا، ئايال ئاياللىق جەلپ قىلىش كۈچىنى يوقىتىپ بارغانسېرى ئەردىن پەرقلەنمەيدىغان بولۇپ قېلىشتىن ساقلىنالايدۇ. ئەرمۇ بارغانسېرى ئەرگە ئوخشاپ قېلىۋاتقان ئايالنىڭ ئالدىدا ئاياللىشىپ كېتىشتىن ساقلىنالايدۇ.

ئەر ۋە ئايالنىڭ بىر - بىرىگە ئاتا قىلغىنىنىڭ تەڭپۇڭ ياكى تەڭپۇڭ ئەمەسلىكىنى قانداق ئۆلچەيمىز؟

يۇقىرىقى مەزمۇنلاردىن قارىغاندا، ئەر - خوتۇن ماسلىققا ئېرىشىش ئۈچۈن ئۇلارنىڭ بىر - بىرىگە ئاتا قىلىدىغان مېھىر - مۇھەببىتى تەڭپۇڭ ھالەتتە بولۇشى كېرەككەن. ئۇنداقتا، رېئاللىقتا قانداقلا ئۆلچەسە ئاياللارنىڭ ئاتا قىلىدىغىنى ئەرلەردىن يۇقىرىدەك بىلىنىدۇ. بۇنىڭدا قانداقمۇ تەڭپۇڭلۇق بولسۇن؟ دېگۈچىلەر چىقىشى مۇمكىن.

بۇ يەرگە كەلگەندە بىر مىسال قىستۇراي:

بىر جۈپ قىز - يىگىت نىكاھلىنىپ بىر ئۆيگە كىرگەندىن كېيىن ئائىلىدىكى يۈكنى تەڭ ئۈستىگە ئېلىپ، ئىناق ئائىلە قۇرۇشقا ۋەدىلىشىپتۇ. تويىدىن كېيىن ھەقىقەتەن قىلغان ۋەدىسى بويىچە ئىش تەقسىماتىنى ئايرىپ، ناھايىتى ئىناق ياشاپتۇ. بىراق، ئايال ئېغىر ئاياغ بولۇپ بالا تۇغقاندا مەسىلە كۆرۈلۈپتۇ. يەنى، ئائىلىدە يۈكنى بەكرەك



ئايال ئۆزى ئۆز ئۈستىگە ئېلىۋاتقانداك ھېس قىلىپ، يولىدىن نازارى بولۇشقا باشلايتۇ.

بۇ يەردە ئۇلارنىڭ ئۆتكۈزگەن خاتالىقى شۇكى، ئۇلار ئەر - ئايال ئوتتۇرىسىدىكى تەڭپۇڭلۇقنى، ماسلىقنى پەقەت ئىش تەقسىماتىدىكى تەڭپۇڭلۇق دەپ قارىۋالغان. ئەگەر بۇ ماسلىقنى پەقەتلا ئىش تەقسىماتىدىكى تەڭپۇڭلۇققا باغلاپ قويغاندا، بىر تەرەپلىملىك بولۇپ قالىدۇ. ھەر ئىككى تەرەپ ئۆزىنىڭ ئەر ۋە ئايال بولۇش سۈپىتى بىلەن ئۆز ئۈستىگە ئالىدىغان مەجبۇرىيىتىدىن باشقا ھېسسىيات جەھەتتىكى تەڭپۇڭلۇققا ئېرىشىش، يەنى بىر - بىرىنىڭ ئۆزى ئۈچۈن ئاتا قىلىۋاتقىنىغا مەنئەتدارلىق ھېسسىياتى بىلەن قاراش، ئۆزىنىڭ مەنئەتدارلىقىنى قارشى تەرەپكە ھېس قىلدۇرۇش ئىنتايىن مۇھىم. بۇ يەردە بۇ خىل تەڭپۇڭلۇقنى تارازغا سېلىپ ئۆلچىگىلى ياكى ئالدىغا ئېلىپ قويۇپ سېلىشتۇرغىلى بولماسلىقى مۇمكىن. پەقەت بىر - بىرىدىن قانائەت ھېس قىلىدىغان، رازى بولىدىغان روھىي ھالەتنى ئۆلچەم قىلغاندا، بۇ خىل ئىچ - ئىچىدىن چىققان خاتىرجەملىك، بەختىيارلىق تۇيغۇسى قانائەت ئارقىلىق ئىپادىلىنىپ چىقىدۇ.

رىئاللىقتا ئاياللارنىڭ ئائىلىدە قىلىدىغان غېمى كۆپرەك بولىدۇ. ئەرلەرنىڭ ئائىلە تۇرمۇشىنى كاپالەتكە ئىگە قىلىش ئۈچۈن سىرتتا قىلىدىغان ئىشى، غېمى كۆپرەك بولىدۇ. ئەمەلىيەتتە، بۇ يەردىمۇ بىر خىل تەڭپۇڭلۇق بار.

ئەر جان پىدالىق بىلەن ئىشلەپ ئائىلىدىكى ئايال، بالا ئۈچۈن خىزمەت قىلىدۇ. ئايال كۆپرەك ئائىلىدىكى ئىشلارغا باش قاتۇرىدۇ. بۇ يەردىكى تەڭپۇڭلۇق دەل مانا مۇشۇ يەردە. ناۋادا بۇ خىل تەڭپۇڭلۇق بۇزۇلغاندا، ئەر ۋە ئايالنىڭ ئائىلىدىكى ئورنى تەۋرىنىدۇ.

بەلكىم «ھېچقانداق تەسىرگە ئۇچرىمىدىم» دېگۈچىلەر چىقىشى مۇمكىن. بىراق، ئائىلىدە ئېغىرراق بۈككىنى كۆتۈرۈۋاتقان ئايالدىن «يولدىشىڭىزنىڭ سىز ئۈچۈن ئېغىرىڭىزنى كۆتۈرۈشۈپ بېرىشىنى خالامسىز» دەپ سورىغاندا «شۇنداق قىلغان بولسا تولىمۇ ياخشى بولاتتى» دېگىنىنى ئاڭلايمىز. كۈنبويى سىرتتا يۈرۈپ ئائىلىدىكى ئىشلار بىلەن كارى بولمايۋاتقان ئايالنىڭ ئېرىدىن ئوخشاش بۇ سوئالنى سورىغاندا، ئېرىشىدىغان جاۋابمۇ ئەلۋەتتە ئوخشاش بولىدۇ.

ئىناق ئائىلە بەرپا قىلىشتىكى يەنە بىر مۇھىم شەرت – ئاتا – ئانا بولغۇچى ئائىلىدە پەرزەنت بىلەن بولغان مۇناسىۋەتتە پەرزەنتكە يېتەرلىق دەرىجىدە مېھىر – مۇھەببەتنى بېرىشى كېرەك. بۇ جەرياندا ھەر جەھەتتىن ئەتراپلىق تەربىيە سىڭدۈرۈش بەكلا مۇھىم. مەسىلەن، غايە، نىشان تۇرغۇزۇشىغا ياردەم بېرىش، ئالغا ئىلگىرىلىشىگە تەسىر كۆرسىتەلەيدىغان مۇھىت ۋە ئادەملەر بىلەن كۆپرەك ئۇچراشتۇرۇش ۋە پىكىرلىشىش شارائىتى ھازىرلاپ بېرىش، كىچىكىدىن تارتىپ كىتاب ئوقۇشقا قىزىقتۇرۇش، بالغا كۆپرەك ھەمراھ بولۇش... قاتارلىقلار. شۇنى ئەستىن چىقىرىپ قويماسلىق كېرەككى، ئاتا – ئانا بىلەن بالا ئوتتۇرىسىدىكى مۇناسىۋەتتە بالغا ئاتا قىلىش ئاساس، بالدىن تەلەپ قىلىش قوشۇمچە بولىدۇ.

– مەن بالامنى بېقىپ چوڭ قىلغاندىن كېيىن گېپىمنى ئاڭلىشى كېرەك.

– مېنىڭ دېگەن يېرىمدىن چىقىشى كېرەك... دېگەندەك ئوي – خىيالنىڭ كونتروللۇقىدا بالغا مۇئامىلە قىلغاندا بالانىڭ ساغلام ئۆسۈپ يېتىلىشى تەسىرگە ئۇچراپلا قالماي، ئىناق ئائىلە بەرپا قىلىشمۇ قۇرۇق گەپكە ئايلىنىپ قالىدۇ.





ئاتىدىن ھەقىقىي ئەر بولۇشنى ئۆگەنگەن يىگىت ئائىلىدە ئەرلىك رولىنىڭ قانداق بولىدىغانلىقىنى بىلىدىغان بولغاچقا، نىكاھ مۇناسىۋىتىنى مۇقىم ساقلىيالايدۇ.



ئۇيغۇر كىتاب تور بېكەتى  
www.uyghurkitap.com

## ھاياتىمنىڭ ئەڭ ئاخىرقى 24 سائىتىدە

ھاياتىڭ 24 سائەتتىن كېيىن ئاخىرلىشىدۇ... ناۋادا شۇنداق بېشارەت كېلىپ، ئادەم ئۆزىنىڭ 24 سائەتتىن كېيىن بۇ دۇنيا بىلەن خوشلىشىدىغانلىقىنى بىلگەندە، شۇ چەكلىك 24 سائەت ئىچىدە قانداق ئىشلارنى قىلىشنى ئويلىشى مۇمكىن.

مەن كۆپچىلىككە لېكسىيە سۆزلىگەندە، لېكسىيە ئارىلىقىدا دائىم شۇ سوئالنى ئوتتۇرىغا تاشلايمەن. ئەلۋەتتە، ھەر نوۋەت لېكسىيە ئاڭلىغۇچىلار چوڭقۇر سۈكۈتكە چۆمۈپ، ئەڭ يېقىن ئادەملىرى بىلەن كۆرۈشۈش، ئەڭ مۇھىم ئىشلىرىنى پۈتتۈرۈش، ھاياتىنىڭ ئەڭ ئاخىرقى مىنۇتلىرىنى ئۆزى ئەڭ ياقتۇرىدىغان ئىشلارنى قىلىش بىلەن تاماملاشنى خالايدىغانلىقىنى بىلدۈرىدۇ:

- ئايالىم ۋە بالىلىرىم بىلەن قانغۇچە مۇڭدېشىپ، ئۇلارغا يۈرەك سۆزلىرىمنى ئېيتىمەن. ئۇلارنى چىڭ قۇچاقلايمەن...
- يولدىشىمغا كۆڭلۈمدىكى گەپلىرىمنى ئېيتىپ، ئۇنى قانچىلىك سۆيىدىغانلىقىمنى ئېيتىمەن.
- بالىلىرىمنى باغرىمغا باسىمەن...
- چوڭلارنى يوقلايمەن... دوستلىرىم بىلەن خوشلىشىشۇاليمەن، مەندىن ئاغرىنغان تەرەپلىرى بولسا كەچۈرۈشنى تەلەپ قىلىمەن، ئۇلارنى چىڭ قۇچاقلايمەن...

.....

ھاياتىڭىزنىڭ ئەڭ ئاخىرقى 24 سائىتى قالدى. سىز بۇ 24 سائەت ۋاقىتتا قانداق ئىشلارنى قىلىشنى ئويلايسىز؟



نەلەرگە بېرىشنى، كىملەر بىلەن كۆرۈشۈشنى خالايسىز؟ ... شۇ سوئال ئالدىغا قويۇلۇپ، شۇ ھەقتە ئويلىنىپ باققان ھەرقانداق بىر ئادەم بۇ سوئالدىن بىئارام بولىدۇ. بىئارام بولىدۇ - يۇ، يەنە پۈتۈن ۋۇجۇدى بىلەن شۇ خىل كەيپىياتقا چۆمۈپ، نېمىلەرنى قىلىشىم، كىملەر بىلەن كۆرۈشۈشۈم، نەلەرگە بېرىشىم كېرەك؟ دېگەننى ئويلىماي تۇرالمايدۇ،

ھەقىقەتەن شۇنداق بېشارەت كەلسە، نېمە ئىشلارنى قىلىشىڭىز مۇمكىن؟ قانداق ئىشلاردىن ئەپسۇسلىنىپ، قانداق ئىشلارنى قىلىشقا ئالدىرىشىڭىز، كىملەرنى باغرىڭىزغا بېسىپ، قانداق گەپلەرنى قىلىشىڭىز مۇمكىن؟ ناھايىتى ئېنىقكى، بۇنداق ۋاقىتتا قىلىشنى ئويلايدىغان ئىش، كۆرۈشۈشكە ئالدىرايدىغان ئادەم ئەڭ مۇھىم ئىش ۋە ئەڭ مۇھىم ئادەم ھېسابلىنىدۇ. ئۇنداقتا، ھاياتنىڭ ئەڭ ئاخىرقى 24 سائىتى بولمىغان بۈگۈنكى كۈندە، بۇ ئىشلار سىز ئۈچۈن ئەڭ مۇھىم ئىش ۋە ئەڭ مۇھىم ئادەم ھېسابلىنىۋاتامدۇ؟

ئادەم تۇرمۇش ھەلەكچىلىكىدە دائىم ئۆزى ئۈچۈن ئەڭ مۇھىم ئىشنىڭ نېمىلىكىنى ۋە ئەڭ مۇھىم ئادەمنىڭ كىملىكىنى ئۇنتۇپ قالىدۇ. شۇ سەۋەبتىن، يېقىن ئادەملىرىگە ئۆز مۇھەببىتىنى ئىپادىلەشكە، ئۇلارنى باغرىغا بېسىشقا سەل قارايدۇ. ھەتتا، ئەڭ مۇھىم ئىشلارنى ئەڭ ئاخىرىغا تىزىپ قويىدۇ. ئۆزى ئۈچۈن ئەڭ مۇھىم ئىشلارنى چەتكە قايرىپ قويۇپ، ۋاقتىنى بىھۆدە ئىشلارغا سەرپ قىلىدۇ. «ھاياتىڭىزنىڭ ئەڭ ئاخىرقى 24 سائىتى قالغان بولسا، قانداق ئىشلارنى قىلىشىڭىز، نەلەرگە بېرىشىڭىز ۋە كىملەر بىلەن كۆرۈشۈشىڭىز مۇمكىن؟»

بىز ئۆزىمىزنىڭ قاچان بۇ دۇنيا بىلەن خوشلىشىدىغانلىقىمىزنى بىلمەيمىز. بىز ئۈچۈن ئەڭ مۇھىم ئادەم ۋە ئىشلار كۆپ ھاللاردا ئېتىبارىمىزنىڭ سىرتىدا قالىدۇ.

بىز كۆڭلىمىزدىكى گەپلىرىمىزنى ئېيتمايمىز. ئەڭ يېقىن ئادەملىرىمىزنى قۇچاقلىمايمىز. ئەڭ مۇھىم ئىشلىرىمىزنى ئېمىلىكى ۋە ئەڭ مۇھىم ئادەمنىڭ كىملىكىنى تەستىق چىقىرىپ قويمىمىز. شۇ سەۋەبتىن، ھاياتىمىزدا بىز ۋاقىت ئاجراتقان، زېھنىمىزنى سەرپ قىلغان ئىشلار ئىچىدە بىز ئۈچۈن مۇھىم بولغان ئىشلاردىن مۇھىم بولمىغان، ئەھمىيەتسىز ئىشلارنىڭ كۆپرەك ئىكەنلىكىنى ھېس قىلىمىز. ھاياتىمىزنىڭ ئەڭ ئاخىرقى 24 سائىتى قالغاندا... ھەر قېتىم كۆپچىلىكتىن بۇ سوئالنى سورىغىنىمدا، ئۇلار بىلەن بىرلىكتە سۈكۈتكە چۆمىمەن، ئويلىنىمەن. شۇنداقتىمۇ يەنىلا ھاياتىمىدىكى ئەڭ مۇھىم ئادەم ۋە ئىشلارغا سەل قارىغانلىقىمنى ھېس قىلىپ تۇرىمەن.

1, 2, 3, 4, 5, ..... 20, 21, 22, 23, 24.

2012 - يىلى 7 - ئاينىڭ 8 - كۈنى سۆيۈملۈك ئىنىم ساباھىدىن ئۈچۈر تاپشۇرۇۋالدىم. ئۇ «24» دەپ يوللىغانىدى. مەن ھەيران بولۇپ «بۇ نېمە سان» دەپ ئۈچۈر قايتۇردۇم...

- بۈگۈن مېنىڭ 24 ياشقا كىرگەن تۇغۇلغان كۈنۈم.  
- ئايلا، ئىنىمنىڭ تۇغۇلغان كۈنىنى ئۇنتۇپ قاپتىمەن...  
بۇ يىل ئىنىم ساباھىدىن 25 ياشقا كىرىپ دەل 41 كۈن بولغاندا تويۇقسىز يۈز بەرگەن ھادىسە سەۋەبلىك ياش ھاياتىنى ئاخىرلاشتۇردى. خۇددى تىرىك ياشاۋاتقان ھەر بىرىمىز يېقىن ئادەملىرىمىزنىڭ بىزدىن ۋاقىتسىز ئايرىلىدىغانلىقىنى ئويلىمىغاندەكلا، ئۇمۇ ياخشى كۆرىدىغان ئادەملىرىنى تاشلاپ كېتىپ قالدىغانلىقىنى پەقەتلا ئويلاپ باقمىغان بولغىچتى. ھايات بىلەن ئۆلۈم نېمىدىگەن يېقىن، ئەسلىدە «ھاياتىنىڭ ئەڭ ئاخىرقى 24 سائىتى» تەسىراتىنى باشتىن كەچۈرۈپ باققان ئادەملا ئەمەس، ئەڭ يېقىن ئادىمىدىن ئايرىلىپ



قالغاندىمۇ ئادەم ئوخشاشلا شۇنداق تۇيغۇدا بولىدىكەن .  
 شۇ ئىشتىن كېيىن تاكى ھازىرغىچە ئىنىم ساياھىدىنى  
 سۆيىدىغان بارلىق كىشىلەر ئەسلىمىزگە كېلەلمىدۇق .  
 قەلبىمىزنى سېغىنىش ئازابى قاپلىۋالدى .

بىراق ، يەنە ياشاش كېرەك . قەلبىمدىكى سېغىنىش  
 ئازابىنى باسالغىنىسىرى يولدىشىمغا ، ئىنىلىرىمغا قاراپ  
 كېتىمەن ، ئۇلار قانچە ئازابلىنىپ كېتىۋاتقاندۇ . يولدىشىم  
 ئانىسى تۈگەپ كېتىپ ساياھىدىنى مۇرىسىدىن چۈشۈرمەي  
 تاكى ئالىي مەكتەپكە ئوقۇشقا كەتكۈچە ئۆزىنىڭ باققانلىقىنى  
 ئېيتىپ بەرگەندى ، شۇڭلاشقىمۇ ساياھىدىنى ئۆز ئوغلىدەكلا  
 كۆرەتتى . مېنىڭ ئالدىمغىمۇ كىچىك كەلگەن بولغاچقا ، مەنمۇ  
 شۇنداق ھېس قىلاتتىم . ئامراقلىغىم كەلسە قۇچاقلاپ سۆيۈپ  
 كېتەتتىم ، بەزىدە ھەتتا ئاچچىقلاپمۇ قويايتتىم .

— ئاچا بۈگۈن بەكلا چىرايلىق بولۇپ كېتىپسىز ، 10 ياش  
 ياشىرىپ كەتكەندەك بولۇپ قاپسىز ، بۇ كىيىم سىزگە بەكلا  
 يارىشىپتۇ . . .

چاچ پاسونۇمنى ئۆزگەرتسەم ياكى يېڭى كىيىم كىيسەم ،  
 ئىنىم شۇلارغا دىققەت قىلىپ ، شۇنداق دەپ كۆڭلۈمنى خۇش  
 قىلىۋېتەتتى .

ئىنىمنى سېغىنىغانسىرى قەلبىمنى تۈرلۈك  
 ئەپسۇسلىنىشلار قاپلىۋالاتتى . «ئاچا چارچاپ كەتتىڭىز -  
 ھە!» ئىنىم قىلىپ بەرگەن ئەرزىمەس ئىشلىرىم ئۈچۈن  
 كېلىپ غولۇمنى تۇتقاندا نېمىشقىمۇ «سىزنىڭمۇ غولۇڭىزنى  
 تۇتۇپ قويماي» دېمىگەن بولغىتتىم . بەلكىم بۇ يېشىدا غولى  
 ئاغرىمايدۇ ، دەپ ئويلىغان بولۇشۇم مۇمكىن . . .

— ھامان ئۆلىدىغان گەپكەنغۇ . . .

— بىراق ، يەنە ياشاۋاتىمىز . . . . .

— قانداق ياشاش كېرەك ؟

بىر - بىرىنى ئازابلان ياشاۋاتقان ئەر ئاياللار، بىر - بىرىنى تاشلىۋەتكەن قەدىناسلار، بالىلارنىڭ قورسىقىنى توغۇزۇپ، ئۈچىسىنى يالاڭ قويىمىغان بىلەن قەلبىنى زىدە قىلىۋاتقان ئاتا - ئانىلار، ئاتا - ئانىسىنى تاشلىۋەتكەن بالىلار، بالىسىنى تاشلىۋەتكەن ئاتا - ئانىلار، دوستلىرىنىڭ قەلبىگە ئازار بېرىۋاتقانلار... ئۇلارنى كۆرگەندە، ئۇلارنىڭ گەپلىرىنى ئاڭلىغاندا «ئادەمنىڭ ھاياتى چەكلىك، چەكلىك ھاياتتا نېمە ئىشلار بىلەن مەشغۇل بولۇۋاتىسىلەر؟... ئۆزۈڭلار ئۈچۈن ئەڭ مۇھىم ئىشنىڭ نېمىلىكىنى ۋە ئەڭ مۇھىم ئادەمنىڭ كىملىكىنى ئويلاپ باقتىڭلارمۇ؟ ھاياتىڭلاردىكى ئەڭ مۇھىم ئادەم كىم؟ سىلەر ئۈچۈن ئەڭ مۇھىم ئىش نېمە؟ ئۇلاردىن ئايرىلىپ قالغاندا قانداق ھېسسىياتتا بولىسىلەر؟ دەپ سورىغۇم كېلىدىغان بولۇپ قالدى.

ئادەم بەزىدە ھاياتىدا خۇددى بۇ دۇنيا بىلەن خوشلاشماي مەڭگۈ ياشايدىغاندەك، ئۆزىگە ۋە ئۆزى ياخشى كۆرىدىغان كىشىلەرگە پەرۋاسىز قارايدۇ. ئۇلارنىڭ كۆڭلىگە ئازار بېرىدۇ. ئەمەلىيەتتە، ئادەم ئۆلۈمنى ئويلىغاندا ھاياتلىقىدا بىر - بىرىگە ئازار بېرىشنىڭ، بىر - بىرى بىلەن تۈگمەس تالاش - تارتىش پاتىقىغا پېتىپ قېلىشنىڭ تولىمۇ ئەخمەقلىق ئىكەنلىكىنى ھېس قىلىدۇ.

شۇنى ھېس قىلىپ قالدىم: «پەقەت ئەڭ ئاخىرقى 24 سائەت ياشايدىغان پۇرسەتنىڭ بار...» تېمىسىدىكى كولىپكتىپ ئېلىپ بېرىلغان پىسخىكىلىق لېكسىيە سورۇنلىرىدىلا ئەمەس، ھەر ۋاقىت ئادەم ئۆزىگە پات - پات شۇنداق بېشارەت بېرىپ، مەن نېمە قىلىشىم كېرەك؟ مەن ئۈچۈن ئەڭ مۇھىم بولغان ئىش نېمە؟ ئەڭ مۇھىم ئادەم كىم؟ مەن ھازىر نېمە قىلىۋاتىمەن؟ دېگەن سوئالنى سوراپ تۇرۇشى تولىمۇ زۆرۈر ئىكەن. چۈنكى، بۇنداق ۋاقىتتا ئادەم كۆپ



ھاللاردا ئالدى بىلەن ئۆزى ئەڭ ياخشى كۆرىدىغان ئىشلار ۋە ئادەملەرنى ئېسىگە ئالىدىكەن. قەلبىنىڭ چوڭقۇر قاتلىمىدىكى مېھىر - مۇھەببىتىنى ئىپادىلەشنى ئويلايدىكەن. كالىسىدىكى قۇتراۋاتقان قالايمىقان ئوي - خىيال تىنچىپ، ھاياتىنى بەھۇدە ئىشلار بىلەن ئىسراپ قىلىشتىن، ئۆزىنى ۋە ئۆزى سۆيىدىغان ئادەملەرنى ئازابلاشتىن ساقلىنالايدىكەن.

بىر ئايال يولدىشىنىڭ كېچىدە بەكلا ئاز ئۇخلايدىغانلىقىنى، تاراق - تۇرۇق قىلىپ ئۆزىنىمۇ ئۇخلاتمايدىغانلىقىنى، شۇنىڭ بىلەن ئەر - خوتۇن جېدەللىشىپ قالدىغانلىقىنى ئېيتىپ زارلاندى. ھەقىقەتەن بۇنداق ئەھۋالدا ئادەم تولىمۇ ئازابلىنىدۇ. ئەر - خوتۇن ئارىسىدا جېدەل - ماجىرا قۇرۇمايدۇ. بىراق، بۇنداق ئەھۋالدا قانداق قىلىش كېرەك؟

— ئۇخلىيالمىغان يولدىشىغا خاپا بولۇشنىڭ ئورنىغا ئىچ ئاغرىتسا ئەھۋالدا ياخشىلىنىش بولۇشى مۇمكىنمۇ؟ مەسىلەن، ئارام ئالالماي بەكلا چارچاپ كېتىۋاتسىز، قانداق چىداۋاتقانسىز؟ دېگەندەك گەپلەرنى قىلغاندا ئۇخلىيالمى تىتىلداپ كېتىۋاتقان ئادەم تىنچلىنىپ قېلىشى، تاراق - تۇرۇق قىلىپ دەخلى قىلىشنىڭ ئورنىغا قارشى تەرەپنىڭ ئارام ئېلىشىنى ئويلىشى مۇمكىن. ئەلۋەتتە، بۇنداق ئەھۋالدا ئۇيقۇسىزلىقنىڭ سەۋەبىنى ئىزدەپ، ئەھۋالنى ياخشىلاشقا ھەرىكەت قىلىش بەكلا مۇھىم.

بىز كۆپ ھاللاردا ئەتراپىمىزدىكى بىزنىڭ ئارامىمىزنى بۇزىدىغان، بىزنى خاپا قىلىدىغان ئىش ۋە ھادىسىلەرگە قارشى تۇرۇش بىلەن ئىنكاس قايتۇرىمىز. ئەمەلىيەتتە، بىر چۆمۈلە كېلىپ پىلنىڭ ئارامىنى بۇزغاندەك روھىي ھالەتتە تۇرۇپ ئىنكاس قايتۇرساق، ئارامىمىزنى بۇزىدىغان ئىش بىزنىڭ

ھېسداشلىقىمىزنى قوزغايدىغان ئىشقا ئايلىنىدۇ - دە، ئۇنىڭ بىزگە كۆرسىتىدىغان تەسىرى ئاجىزلايدۇ.

«ھايات تولمۇ قىسقا» - بۇ بىزگە يادا بولۇپ كەتكەن

سۆزلەر. بىراق، بۇ جۈملە شۇنچىلىك رېئال جۈملەكى،

ھەقىقەتەن ھايات بىزگە بىرلا قېتىم كېلىدۇ. ھاياتىمىزنى

بىھۇدە، ئەھمىيەتسىز، ئۆزىمىزنى ۋە يېقىنلىرىمىزنى

ئازابلانماش، مېھىر - مۇھەببەتتىمىزنى بېرىشكە بېخىللىق

قىلىش بىلەن ئۆتكۈزۈشكە. باشقىلارنىڭ خۇشاللىقىنى

تارتىۋېلىپلا قالماي، ئۆزىمىزنىڭ بەخت تۇيغۇسىنىمۇ

ئوغرىلىغان، ھاياتىمىزنى بىھۇدە ئىسراپ قىلغان بولىمىز.

يەنە بىر قېتىم ياشاشقا پۇرسەت يوق، چەكلىك ھاياتتا

ئۆزىمىزنى، ئەتراپىمىزدىكى كىشىلىرىمىزنى قەدىرلەيلى!

ئۆزىمىزنى، يېقىنلىرىمىزنى ئازابلانماشقا ساقلىنايلى! ئىشلار

كۆڭلىمىزدىكىدەك بولمىغان تەقدىردىمۇ، ئىشنىڭ ياخشى

تەرىپىنى ئويلاپ، يامان ئىشنىڭ زەخمىسىدىن ئۆزىمىزنى ۋە

يېقىن ئەدەملىرىمىزنى ئاسراشنى ئۆگىنىۋالايلى!

ھاياتىمىزدىكى ھەر بىر مىنۇتنى ھاياتىمىزنىڭ ئەڭ ئاخىرقى

مىنۇتلىرىنى ئۆتكۈزۈۋاتقاندا ئەھمىيەتلىك ئۆتكۈزۈۋالايلى!

ۋاقتىمىز، زېھنىمىز بىھۇدە ئوي - خىيال ۋە ئىشلار بىلەن

قىممەتسىز ئۆتۈپ كەتمەسۇن!

چەكلىك ھاياتىنى خۇشاللىق بىلەن ئەمەس، ئازاب -

ئوقۇبەت، كۆڭۈلسىزلىك، دەككە - دۈككە بىلەن ئۆتكۈزۈۋاتقان

بارلىق كىشىلەر بولدى - بەس! ھاياتىنىڭ گۈزەل تەرىپىنى

ئويلاشقا باشلاڭلار. نېمىلەرگە ئېرىشتىڭىز؟ نېمىلەرنى

يوقاتتىڭىز؟ ئەمەلىيەتتە، بۇ دۇنيادا ھەرقانداق بىر ئىش ۋە

ھادىسىنىڭ ئۆزىگە تۇشلۇق مەۋجۇت بولۇش ھېكمىتى

بولدىكەن. بىر تەرىپى سىز ئۈچۈن پايدىسىز بولغان بولسا،

يەنە بىر تەرىپى سىز ئۈچۈن پايدىلىق بولۇشىمۇ مۇمكىن،





ھېچبولمىغاندا سىزگە ئازاب ئېلىپ كېلىۋاتقان ئىش ياكى ئادەم ئۆز مەۋجۇتلۇقى بىلەن سىزنىڭ ھايات سەرگۈزەشتىلىرىڭىزنى بېيىتىدۇ. شۇ سەۋەبتىن، ئەتراپىڭىزدا يۈز بېرىۋاتقان بارلىق ياخشى ۋە يامان ئىشلارغا كۈلۈپ مۇئامىلە قىلىڭ، خۇددى ھاياتىڭىزنىڭ ئەڭ ئاخىرقى 24 سائىتىدە كەڭ قورساق، ئەپۇچان، ھېسسىياتچان، سەمىمى، راستچىل بولۇپ كەتكەنگە ئوخشاش، ھەممە نەرسىگە كەڭ قورساقلىق بىلەن مۇئامىلە قىلىڭ، ۋاز كەچكۈدەك ئىش ۋە ئادەملەردىن ۋاز كەچسىڭىزمۇ بولىدۇ. چۈنكى، بۇنداق قىلىش ئۆزىڭىز ۋە ئەتراپىڭىزدىكى كىشىلەر ئۈچۈن پايدىلىق بولسا، كۆپ ئويلاپ كېتىشىڭىزنىڭ ھاجىتى يوق. ئەمەلىيەتتە، بىز كۆپ ھاللاردا ئىشلارنىڭ ئازابلىق تەرىپىنى ئويلىۋالمىز - دە، ئۆزىمىزنى ئازابلاشقا باشلايمىز. ھاياتنىڭ باشلىنىش ۋە ئاخىرلىشىشى بولغانغا ئوخشاش، ئىشلارنىڭمۇ باشلىنىش ۋە ئاخىرلىشىشى، يامان ۋە ياخشى تەرىپى بولىدۇ. بىز ياخشى تەرىپىنى كۆرسەك، ياخشىلىق بىزگە يېقىنلىشىدۇ، يامان تەرىپىنى كۆرسەك، يامانلىقنىڭ كونتروللۇقىغا چۈشۈپ قالمىز.

يەنە قانچىلىك ياشايمىز؟ قەلبىمىزنىڭ چوڭقۇر قاتلىمىدىكى ئارزۇ - نىشانلىرىمىز ئۈچۈن ھەرىكەت قىلىدىغانغا يەنە قانچىلىك ۋاقتىمىز قالدۇ؟ بۇ بىزگە نامەلۇم. شۇ سەۋەبتىن، كۆز ئالدىمىزدىكى بىزگە تەئەللۇق بولغان، بىز ئىگىدارچىلىق قىلىدىغان بارلىق ئادەم ۋە ئىشلارغا كۈلۈپ مۇئامىلە قىلايلى. ھاياتىمىزنىڭ ئەڭ ئاخىرقى مىنۇتلىرىغا كەلگەندە ئەپسۇسلىنىپ قالمايلى.

ناۋادا ھاياتىڭىزنىڭ ئەڭ ئاخىرقى 24 سائىتى قالغان بولسا، ئۇ 24 سائەتنى قانداق ئۆتكۈزۈسىز؟  
ئۆزىڭىز ياخشى كۆرىدىغان كىشى بىلەن بىرلىكتە



خۇشاللىقتىن ئورتاق بەھرىمەن بولۇشنى خالايسىز؟  
ئائىلىڭىزدىكىلەر، دوستلىرىڭىز بىلەن بىللە ئۆتكۈزۈشنى  
ئويلايسىز؟

كۆڭلىگە ئازار بەرگەن ئادەملەرنىڭ يېنىغا بېرىپ ئۇلاردىن  
سەممىيلىك بىلەن كەچۈرۈم سورامسىز؟  
سۈكۈت ئىچىدە كۈتەمسىز؟

بۇ كۈندىن تولۇق بەھرىمەن بولۇپ، ئۆزىڭىز رازى بولغۇدەك  
ئىشلارنى قىلىش بىلەن ئۆتكۈزەمسىز؟

ھەر كۈنى ئورنىڭىزدىن تۇرۇپ ئۆتۈپ كەتكەن بىر كۈننى  
ئەسلەڭ، يېڭى بىر كۈننى قانداق ئۆتكۈزۈشنى ئويلاڭ،  
شۇنداق قىلىشىڭىز، ئالدىنقى بىر كۈندە سىز رازى بولمىغان  
ئىشلارنىڭ بۈگۈن تەكرارلىنىشىدىن مەلۇم دەرىجىدە  
ساقلىنالايسىز.

ھېسسىياتىڭىزنى يوشۇرۇش ئەمەس، «ئەمدى پۇرسەت  
يوق» دېگەننى ئويلاپ تۇرۇپ ئىپادىلەڭ. شۇنداق قىلىشىڭىز،  
قەلبىڭىزدىكى ئاغرىنىش، ھەتتا ئۆچمەنلىك بىراقلا يوقاپ  
كېتىشى مۇمكىن. شۇنى ئۇنتۇپ قالماڭكى، سىز ھاياتقا  
كۈلۈپ باقسىڭىز، ھاياتمۇ سىزگە كۈلۈپ باقىدۇ...



«ھاياتىڭىزنىڭ ئەڭ ئاخىرقى 24 سائىتى قالغان بولسا قانداق  
ئىشلارنى قىلىشىڭىز، نەلەرگە بېرىشىڭىز، كىملىرى بىلەن كۆرۈشۈشىڭىز  
مۇمكىن؟»

## خاتىمە

بۇ كىتابنى ئاخىر تۈگەتتىم. تۈگىتىپ بولدۇم - يۇ، ئېلان قىلىش ياكى قىلماسلىق ھەققىدە ئۇزاق ئويلىنىپ قالدۇم. «ئائىلىدىكى مەخپىيەتلىك» دېگەن بۇ تېمىنىڭ ئۆزى شۇنداق ئېغىر. كىتابنىڭ مەزمۇنى ئادەمنى تېخىمۇ ئېغىر ئويلارغا سالىدۇ. ئاخىر ئېلان قىلىش قارارىغا كەلدىم. چۈنكى، يارىنى كۆرمىگۈچە ساقايتىش خىيالىغا كەلمەيدۇ. بۇ كىتابنى تاماملاش جەريانىدا كۆپ ماتېرىيال كۆردۈم، ئەر - خوتۇنلۇق مۇناسىۋەتنى ياخشىلاشقا پايدىلىق بولغان ياخشى، ئۈنۈملۈك ئامال - چارىلەردىن پايدىلاندىم. ئۆگەندىم. كۆپ قېتىم سۆھبەت ئۇيۇشتۇردۇم. سۆھبەت ئوبيېكتلىرى ئىچىدە ئەمدىلا مۇھەببەت يېشىغا يەتكەن قىزلارمۇ، چوڭ ياشلىق ئەر - ئاياللارمۇ بار ئىدى. بۇنىڭ پىكرىمنى بېيىتىشىمغا، دېلىغۇلا بولغان مەسىلىلەر ھەققىدە بىر قارارغا كېلىشىمدە كۆپ ياردىمى بولدى.

كىتابتا بەزىلەرنىڭ تۇرمۇش ئادىتى سەۋەبلىك ئۆزلىرىنىڭلا ئەمەس، پەرزەنتلىرىنىڭمۇ خۇشاللىقىنى تارتىۋالغۇچىلارغا ئايلىنىپ قېلىۋاتقانلىقىنى يۈز خاتىرە قىلماي ئاشكارىلىدىم. بەلكىم يازغانلىرىم بىرلىرىگە ياقماسلىقى، بىرلىرىنىڭ يۈرىكىنى ئاغرىتىشى، يەنە بىرلىرى شۈكرى ئېيتىشى مۇمكىن. سەۋەبى، يازغانلىرىمنىڭ ھەممىسى ھەقىقەت. بىز ئېتىراپ قىلماساق بولمايدىغان ھەقىقەت. ئۇنى مەن ئويدۇرۇپ چىقارغان ياكى كۆپتۈرگەن ئەمەس. ئۇنى سىزمۇ ھېس قىلالايسىز. كىتابتا يېزىلغان مەزمۇنلار مەيلى ئاز



بولسۇن ياكى كۆپ بولسۇن، ئۆزىڭىزنىڭ تۇرمۇشىدا ياكى ئەتراپىڭىزدىكى كىشىلەرنىڭ تۇرمۇشىدا ئۇچراپ قېلىشىمۇ مۇمكىن. پەقەت ھېچكىمنىڭ ئۇنى ئاشكارىلىغۇسى، داۋراڭ قىلغۇسى كەلمەيدۇ.

ئۇنداقتا، مەن نېمە سەۋەبتىن ئاشكارىلاشنى خالمايدىغان مەخپىيەتلىكنى ئاشكارىلايمەن؟

رىئاللىقتا ھەرقانداق بىر جۈپ ئەر - خوتۇن نىكاھ تۇرمۇشىنى بىر - بىرىنىڭ گېپىگە قۇلاق سالسا، بىر - بىرىنىڭ نېمە ئويلايدىغىنىنى چۈشەنسە، بىر - بىرى بىلەن ئۆزىنى بېسىۋېلىپ پاراڭلاشسا، بىر - بىرىگە يول قويسا، بىر - بىرىنىڭ سۆز - ھەرىكىتىدىكى ئۆزگىرىشكە دىققەت قىلسا ساقلاپ قالالايدۇ. ھەتتا، ئارىدىكى مۇھەببەتنى قايتا ئويغىتالايدۇ. چۈنكى، تۇرمۇشتا بەك چوڭ زىددىيەت يوق، پەقەت بىر - بىرىگە باغرىنى بەرسىلا، بىر - بىرى ئۈچۈن ئۆز ئارزۇ - ھەۋەسلىرىنى مەلۇم دەرىجىدە چەكلەش مەجبۇرىيىتى بارلىقىنى ھېس قىلسىلا، ھاياتىنى بەخت سېزىمىگە چۆمۈپ ئۆتكۈزۈش ئىمكانىيىتىگە ئىگە بولالايدۇ.

ھازىر يېڭى توي قىلىپ بىر - بىرى بىلەن ماسلىشىش باسقۇچىدىن ئۆتەلمەي ئاجرىشىپ كېتىۋاتقانلارنىڭ نىسبىتى بارغانسېرى ئېشىۋاتىدۇ. دېمەك، ناچار تۇرمۇش ئادىتىنىڭ داۋاملاشتۇرغۇچىلىرى، زىيانكەشلىكىگە ئۇچرىغۇچىلىرى بارغانسېرى كۆپىيىۋاتىدۇ.

مەن كىتابتا نىكاھ تۇرمۇشىدا ئەر - ئاياللار ئالدى بىلەن ئۆزىنىڭ ئەرلىك ۋە ئاياللىق تەبىئىتىنى ئېنىق تونۇشى كېرەك. شۇنداقلا، نىكاھ تۇرمۇشىدا مەسىلە كۆرۈلگەندە، ئالدى بىلەن مەسىلىنى ئېتىراپ قىلىپ، ئۇنىڭدىن كېيىن ھەل قىلىش ئۈستىدە باش قاتۇرۇشى كېرەك. دېگەن پىكىرنى ئوتتۇرىغا قويدۇم، ئۇنىڭدىن باشقا نىكاھ تۇرمۇشىدىكى ساغلام

بولمىغان تۇرمۇش قېلىپىنى ئاڭلىق ئۆزگەرتىمىگەندە، شۇ خىل تۇرمۇش قېلىپىنىڭ ئەۋلادمۇئەۋلاد تەسىراتىنىش ئېھتىماللىقى بولىدۇ، دېگەن قاراشنىمۇ ئوتتۇرىغا قويىدۇم. بەلكىم بەزىلەر، بىر ئائىلىدىن ئوخشاش بولمىغان خاراكتېردىكى، تۇتقان يولى ئوخشاش بولمىغان بالىلار چىقىدىغۇ؟ بىر تايىقتا ھەيدىگىلى بولمايدۇ. دېيىشى مۇمكىن. ئەلۋەتتە، بىر ئائىلىدىن تۇرمۇشنى ياخشى ئېلىپ كېتەلەيدىغان بالىلارمۇ، ياخشى ئېلىپ كېتەلمەيدىغان بالىلارمۇ چىقىشى مۇمكىن. ئۇلارنىڭ ئىچىدە بەزىلەر ئۆزىدىكى مەسىلىنى ئاڭلىق ۋە ئاڭسىز ھالدا يېڭىپ، يېپيىڭى ھالەتتە تۇرمۇشقا يۈزلىنەلەيدۇ. بىراق، بۇ كىتابتا ئۇلار ھەققىدە توختالمىدۇم.

مەن بۇ كىتاب ئارقىلىق ئەر - ئاياللاردىكى ئەرلىك ۋە ئاياللىق تەبىئىتىدىن ياتلىشىش سەۋەبىدىن كېلىپ چىققان بارلىق كۆڭۈلسىزلىكلەرنى ۋە ساغلام بولمىغان تۇرمۇش ئادىتىنى پەقەت ئېنىق تونۇپ، تەسىرىنى توغرا مۆلچەرلەپ، كەڭ قورساقلىق بىلەن قوبۇل قىلىپ ھەم ئۇنى باتۇرلۇق بىلەن ئۆزگەرتىش نىيىتىگە كەلسىلا، جەزمەن ئۆزگەرتىپ كەتكىلى بولىدۇ، دېمەكچى. مەيلى ئۇ جەمەتنىڭ قان - قېنىغا سېڭىپ كەتكەن ئادەت بولسىمۇ شۇنداق بولىدۇ. مېنىڭ بۇ كىتاب ئارقىلىق تارقاقچى بولغىنىم دەل مۇشۇ خىل ئۇچۇر.

出版人：唐辉  
阿迪力·穆罕默德

责任编辑：巴哈尔古丽·吐达洪

责任校对：古丽娜尔·肉孜

封面设计：海米旦·塞达里木

制版：热娜·艾买提江

健康快车系列心理健康丛书

**家庭之密**（维吾尔文）

古丽娜尔·提依普 著

---

新疆人民出版总社

新疆科学技术出版社出版发行

（乌鲁木齐市延安路255号 邮政编码：830049）

新疆新华书店经销 新疆新华华龙印务有限责任公司印刷

880mm×1230mm 32开本 8.125印张

2015年4月第1版 2015年4月第1次印刷

---

ISBN 978-7-5466-2955-1（民文）定价：28.50元